

12.4

पारिजात



Digitized by Arya Samaj Foundation Chennai and eGangotri



सत्यभाषण-देशभक्ति-परोपकारो-द्योगादिकमाश्रित्य रचिताः) । अयं च भेदनिर्देशो नात्यन्तिकभेदं दर्शयितुं किन्त्वयवोधसौविध्यार्थमेव । वस्तुतस्तु परस्परसङ्करो ह्यमीषां दृश्यते लेखकानां मतेवैश्वरूप्यात्, तासु तासु भाषासु लेखकानां प्रसिद्धासु प्रबन्धविषयककृतिषु तत्तद्विषयविभागसाङ्ख्यदर्शनाच्च । अतोऽत्र प्रबन्धलेखनकलायां प्रवेशमिच्छतां वालकानां बुद्धिर्विकासायैव भेदनिर्देशः । एतेन पथा हि ग्रन्थीतप्रबन्धरूपाश्चक्रनुवन्ति पश्चात्तत्स्वरूपं वस्तुतः परिचेतुम् ।

### प्रबन्धरचनाविषयेऽवश्यध्येया निबन्धनाः

( १ ) प्रबन्धसौन्दर्यं सम्पादयितुं न केवलं साधवो विचाराः क्षमन्ते, न वा रोचका वाग्-विस्तराः, अपितु प्रबन्धलेखांशविभागचातुरीसहचरी वर्णनीयविषयसौष्ठवसम्पादनशैली तथा विधातुं क्षमा । तादृशी शैली च तावदशक्योपन्यासा, यावत्प्रबन्धो बुद्धिपथातिथीन् विचारान् यथावद् विभज्य शृङ्खलावद्वा न विधत्ते । प्रबन्धलेखको हि प्रथमं-यं विषयमधिकृत्य प्रबन्धमारचयितुं प्रयतेत, तत्र विषये ध्यानाध्वनीनान् विषयान् पञ्चषेपु सम्भवत्सु परस्परासङ्कीर्णेषु विभागेषु विभज्य उपरि विन्यस्येत् । एवं वर्गीकृतान् वस्तुभूतान् प्रतिपाद्यार्थान् एकैकशो निबन्धनीयात् । एवं हि पुनरुक्तिरपुष्टिर्वृथापदोपन्यासश्च न भवति ।

( २ ) भाषाऽपि प्रबन्धविषयानुसारिणी प्रबन्धकेन प्रयोज्या, प्रबन्धस्य पुंसो हि भाषा शरीरम्, भाव आत्मा । भाषादोषो हि प्रबन्धतनुं दूषयति, अतो यथोचितभाषाप्रयोगसामर्थ्यवैभुर्येऽपि सरसमसृष्टभाषाप्रयोगेण निर्वाहः सुकरः । एतदर्थं प्रसिद्धप्रबन्धाध्ययनकाले तद्भाषोपरि सावधानदृक्पातो महते फलाय जायते ।

( ३ ) विषयविभागकाले विभाज्यविषयपौर्वापर्यमपि तथा विधेयं यथा न्यायविरोधो न जायेत । अर्थात् सति साध्यसाधनभावे द्वयोर्निर्देश्ययोः प्रथमं साधनमेव निर्देश्येन्नन्तरं साध्यम् ।

( ४ ) यथासम्भवं तान् शब्दान् न प्रयुज्जीरन् प्रबन्धलेखका येषां स्वरूपलिङ्गादिविषये सन्देहः स्यात्, न वा तान् सिद्धान्तानेवोपन्यस्यंयुर्ये साधु समर्थयितुं न शक्येरन्, न च स्वशक्तिवर्हिभूतदीर्घसमासतादिनिर्वाहाय प्रयस्येयुः; तथाविधातारो हि परमावश्यकप्रतिपाद्य-प्रतिपादनायापि नालं भवन्ति, दोषैश्च ध्रियन्ते ।

( ५ ) प्रथमं प्रबन्धविषयं दीर्घदीर्घैर्भिद्यमानाकारैश्चाक्षरैर्विन्यस्य तदधःकल्पितविभागलेख्यांशसूचीं निवध्नीयुः, ततश्च यथाक्रममेकमेकं विभागमादाय तमपि क्रियता स्वरूपभेदेन लिखेयुः, तं यथाविचारं विवेचयेयुश्च ।

( ६ ) इह चावश्यमवदध्युर्यद् यया शैल्या प्रक्रमः कृतः, समाप्तिरपि तामेव शैलीमनुगच्छेत् । कठिनेन बन्धेनोपक्रान्ता मध्ये सरलबन्धमुपनीताश्च प्रबन्धाः किमपि दारिद्र्यमिव सूचयेयुः प्रबन्धणाम् ।

( ७ ) प्रबन्धभाषासौन्दर्यं प्रतिपाद्यभावाभिव्यक्तिं च विधातुं प्राचीनान् प्रचलितप्रयोगान् न्यायान् सूक्तिनिचयांश्च यथास्थानमुपन्यस्येयुः, येन भाषायाः प्रौढता रमणीयता च प्रतिभायात् । सूक्तयो न्यायाश्च हि भाषास्त्रिजि सुमेरुवदुद्द्योतमानाः पाठकानां मानसानि बलादिवावर्जयन्ति ।

( ८ ) प्रबन्धशरीरे समुपयुज्यमानाश्च शब्दास्तत्राहता अर्था वा यथासम्भवं पुनरुक्ता न विधेयाः, केवलमुपसंहारसमये परमापेक्षिता भागमात्रगा पुनरुक्तिर्न हस्यते ।

( ९ ) ये विषयविभागाः शीर्षकस्थले स्थापितास्तेषां सर्वेषां विवेचनं यथा कृतं स्यात्, तथा प्रयतनीयमर्थात् सर्वेषामेव तेषां विवेचनं स्वल्पेन ( सति काले महता वा ) शब्दसमुदायेन विधेयमेव । एकस्यैव विभागस्य विवेचने यदि सुमहान् कालोऽतिवाह्येत, तर्हि परेषां भागानां विवेचनं न कृतं सत्प्रबन्धस्य स्वरूपमेव विघटयेत् ।

येषां छात्राणां भाषादौर्बल्यं प्रबन्धलेखावसरे वाक्यानि सङ्कोचयति, ततश्च प्रबन्धसौष्ठवं प्रतिबध्नाति, तैरर्धोलिखितविषयेषु ध्यानमाधेयम् ।



( १ ) एकस्य विवेचनीयविषयस्य विवेचनावसरे तदन्यविषयेभ्यो बुद्धिरपकर्षणीया । एवं हि दृश्यते—प्रबन्धलेखनकाले छात्राः सम्पूर्णं प्रबन्धकलेवरमेव सहैव बुद्धौ समुत्कण्ठन्तेऽनुसन्धातुम् । एवं हि सति नानादिक्षु प्रसरन्ती तन्मतिर्व्यप्रतामबलम्वतेऽल्पो राशिरपामिव परिणाहिनि क्षेत्रे । स चैव बुद्धतमे भूभागे नियोज्यमानो यथा तमा-  
प्लावयति, तथैवैकत्र निहिता सतिस्तं विषयं मूलतः परिमार्जयति । पृथक्पृथगनुसन्धीयमाना विवेच्यमानाश्च ते तावति देशे केन्द्रिताया बुद्धेः सम्पूर्णमपि प्रकाशमासाद्य प्रतिपद्यन्ते स्फुटीभावम् ।

( २ ) एक एवार्थः स्वल्पेन शब्देन कथ्यते महताऽपि । तत्र सिद्ध-  
लेखकाशब्दस्याल्पतामेवाद्वियन्तेऽर्थांशे वद्धादरत्वात् । परं दुर्बल-  
भाषाकोशार्थभरास्तु छात्रा आपावर्द्धनालङ्कारप्रयासमवश्यमेव कुर्युः ।  
एवं भावदरिद्रोऽपि प्रबन्धः पुमान् अगुणो वञ्छादिनोत्तमेनेव शोभते ।  
अतः प्रबन्धभाषाभूषणवर्द्धनाभ्यां यतमानैः प्रथमं कर्तृपदस्य कतिचि-  
द्विशेषणीभूतानि पदानि प्रदेयानि, यत्रापि मनोहरशब्दानामन्वेषणे ध्यानं  
देयम् ; एवमेव कर्मपदस्यापि । यथा—‘श्यामो ग्रामं गच्छति’ अत्र  
कर्तृपदं श्याम इति, तस्य—‘स्वच्छपरिधानः’, ‘सरोजमुन्दरनयनः’,  
‘सितोष्णीषवेष्टितशिराः’ इत्यादीनि विशेषणानि, एवं ‘ग्रामम्’ इत्यस्य  
‘वापीविकचक्रमलशोभाभिरामम्’ ‘कदलीवनहरितिमहूतपथिकजननयनम्’  
‘चत्वरसञ्चरचपलचरणशिशुसमुदयम्’ इत्यादीनि विशेषणानि । तथा च  
—‘सरोजमुन्दरनयनः श्यामः कदलीवनहरितिमहूतपथिकजननयनं ग्रामं  
गच्छति’ इति वाक्यं जातम्, तेन प्रबन्धस्य कायोऽपि कियतांशेन  
वर्द्धितः, शोभापि सम्पादिता । इदं परमिहावधेयम्—वाक्यवर्द्धनकाले  
वैरस्यं यथा नागच्छेत्तथा चेष्टितव्यं यथास्यैव वाक्यस्य ‘विद्याप्रभाव-  
विजितहयग्रीवगौरवः श्यामो जितदेवपुरं ग्रामं स्वव्यापारेणोत्पाद्यमानस्य  
संयोगस्याश्रयं कुरुते’, इत्थं विन्यासे महतो महतो गौरवगणस्योपादानाद-  
प्रचलितप्रायशब्दावलीप्रयोगाच्च किञ्चिद्वैगुण्यमिव प्रतिभाति ।



( ३ ) प्राचीनप्रबन्धपुस्तकपाठकाले सावधानेन मनसा तदीयवाक्य-  
विन्यासार्थप्रकाशनशैलीविषयविभाजनचातुरीषु सतर्कताऽऽस्थेया यथा च  
ते ते विषया हृदयङ्गमाः सन्तः प्रबन्धलेखावसरे साहाय्यमादधुः ।

( ४ ) कस्य प्रसङ्गे किं वर्ण्यते, कस्य कीदृशं विशेषणमुपयुज्यते,  
कस्यामवस्थायां के भावाः प्रादुर्भवन्ति, कीदृशस्य पुरुषस्य कीदृशेशभू-  
षादिकं भवितुमुचितमित्यादिवस्तुवृत्तजातस्य ज्ञानायापि यत्नः करणीयो  
विद्यार्थिभिः । यथा—यदि मुनेः प्रसङ्गे चूडामणिखड्गलतादिकमुपादीयते,  
भक्त्या शिवमाराधयितुं प्रतिष्ठमानस्य वा प्रयाणकाले उपानच्छत्रालङ्कारा-  
दिकं वर्ण्यते तदाऽऽस्थाननिवेशितं तन्न शोभते ( कस्य कृते किं वर्ण्यते  
इत्यस्यैव पुस्तकस्याग्रिमेऽध्याये प्रदर्शयिष्यते ) ।

( ५ ) प्रायशः परीक्षाकाले नियतः समयस्सर्वेषामेवच्छात्राणां कृते  
स्वल्पः प्रतीयते, तावतैव समयेन सुचिन्तितस्य मनोरमया शैल्या लिखि-  
तस्य च प्रबन्धस्योपस्थापनं तत्तत्परीक्षार्थिनां कृते न सुकरमतश्छात्रैः  
स्वयोग्यतामनुसृत्य नातिदीर्घो न चातिस्वरूपः प्रबन्ध उपक्रम्यः । तत्र  
लिपिदोषाणां दूरीकरणे सङ्गतवाक्यावलीविन्यासे च प्रयत्नः करणीयः ।  
महान्तम्प्रबन्धमुपस्थापयितुं यतमाना हि विद्यार्थिनः प्रबन्धसारं पुनरावर्त्त-  
यन्तो भाषाशैथिल्यं पुनरुक्तिं च कुर्युः, तथाकरणेन च परीक्षकाणां घृणाया  
भाजनं जायेरन् ।

किञ्च अर्थतो व्यवहारतश्चाज्ञाताशब्दा नैव व्यवहार्याः, तथाकरणेन  
हि परीक्षार्थिनामज्ञानमनायासमेव लक्षयन्ति परीक्षकास्तेन च तेषां दृष्टि-  
र्विपर्येति । व्यक्तिविशेषस्यैकान्ततात्मीय विचारा उक्त्यश्च नोपन्यस्त-  
व्याः, न वा परीक्षकाणां समीपे तदीयां सहानुभूतिर्मात्मनि समर्जयितुं  
किमपि लेख्यम्, प्रबन्धं लिखित्वा सकृत्, सति सम्भवे द्विर्वा तस्य  
संशोधनं विधातव्यं, येन तत्राक्षरच्युतिह्रस्वदीर्घदन्त्यतालव्यवक्तव्यानु-  
क्तिकृता दोषा न तिष्ठेयुः, अल्पकायोऽपि परिमार्जितः प्रागुदीरितदोषास्पृष्टः  
प्रबन्धः परीक्षकेभ्यो यथा रोचेत, न तथा तुन्दिलतनुरपि तत्तद्दोषदूषितः ।

अतः—



‘गुणानामादरः कार्यो न कायगुरुता मता’  
इदमवश्यं सदा स्मरणीयम् ।

### लेखमात्रे साधारणनियमाः

(१) प्रबन्धेऽन्यादृशेऽपि वा लेखे निम्नलिखितान् नियमाननुध्या-  
यतां छात्राणां लेखश्चमत्कारयुतो भवति । तत्र प्रथमो नियमो यथा—  
कर्तृप्रत्ययस्थले क्रिया कर्तारमनुसरति । अर्थात् कर्तुः वचनं  
पुरुषं च क्रियामनुवर्त्तते । यथा—रामः पुस्तकं पठति । अत्र कर्तृपदं  
राम इति, तच्चैकवचनान्तं प्रथमपुरुषरूपं च । तेन पठति इति क्रिया-  
पदेऽपि तथा । एवं ‘त्वं ग्रामं गच्छसि’ इत्यत्रापि कर्तृपदं त्वमिति  
मध्यमपुरुषीयैकवचनं तेन क्रियापि तथा । एवमेवान्यदप्युदाहार्यम् ।

कर्मप्रत्यये पुनः क्रिया कर्मानुसरति, यथा—मया पुस्तकं दृश्यते,  
अत्र कर्मपदं पुस्तकमिति तदनुरोधेन दृश्यत इत्यत्रापि प्रथमपुरुषैक-  
वचनमेव न तु कर्तृसमर्पक-मया-पदप्रकृतिभूतास्मच्छब्दबलेनोत्तमपुरुषः ।

(२) विशेष्ये या लिङ्गसंख्याविभक्तयस्ता एव विशेषणेषुऽपि  
प्रयोज्याः । यथा ‘सुन्दरो रामः’ अत्र विशेष्ये रामे—पुँस्त्वम्, एकत्वं,  
प्रथमा चास्ति, तेन तद्विशेषणे सुन्दरपदेऽपि तथैव । ‘सुन्दर्यः स्त्रियः’  
अत्र च विशेष्यभूते स्त्रिय इत्यत्र स्त्रीत्वम्, बहुत्वम्, प्रथमा चास्ति  
तदनुरोधेन च तद्विशेषणभूते ‘सुन्दर्यः’ इत्यत्रापि तथा । एवमन्यत्रापि  
बोध्यम् ।

१. इदं पुनरिहावधेयम्, अयं नियमः कतिपु चित्स्थलेषु नापि चलति, यथा-  
‘शतं ब्राह्मणाः’ अत्र विशेष्ये ब्राह्मणशब्दे सत्यपि बहुत्वे ‘विंशत्याद्याः सदैकत्वे’  
इत्युक्त्या शतं—पदे एकवचनमेव । एवमेव ‘वेदाः प्रमाणम्’ ‘धनंजनप्रभावः’  
कारणम्’ इत्यादावपि विभिन्नवचनकत्वदर्शनेनासाधुत्वं न शङ्कनीयम्, अत्रत्यसूक्ष्म-  
विचारस्तु विस्तरभयादत्रानावश्यकत्वाच्चोपेक्षितः, कुतूहले तु स्वगुरवः प्रष्टव्याः ।

( ३ ) यथासम्भवं कर्तृपदविशेषणानां सर्वतः प्रथमं, ततः कर्तृ-  
पदानां तदनन्तरं विशेषणपुरस्कृतस्य कर्मपदस्य ततः क्रियायाः प्रयोगः ।  
यथा—‘विचारचतुरो रामः शुभलक्षणां वनितामवोचत्’ अत्र कर्तृ-  
विशेषणं विचारचतुर इति वनितारूपकर्मणो विशेषणं शुभलक्षणाम्  
इति । व्यस्तप्रयोगतायां तु वाक्यस्य त्वरयार्थसमर्पकत्वं विहन्यते  
यथा—रामः शुभलक्षणां वनितां विचारचतुरोऽवोचत् । अत्र चिरं  
चिन्तयित्वैव कोऽपि यथायुक्तं परस्परसम्बन्धमनुसन्धायाथं प्रतिपद्येत ।  
अत एव चेदृशोऽन्वयो दोषतया गणितो रीतिग्रन्थकृद्भिः ।

( ४ ) शब्दमैत्रीसमीक्षणमपि प्रबन्धं लिखद्भिः करणीयं भवति ।  
सा च शब्दमैत्री समानश्रुतिवर्णारब्धशब्दसमुदयप्रयोगेण निरूह्यते  
यथा—‘गदाधरो धरति’ अत्रैवार्थे ‘गदाधरो विभक्ति’ इत्यपि सुवच-  
परं प्रथमं चरमापेक्षया चमत्कारकम् । एवं ‘रामो मायिनं रावणं  
जघान’ अत्रैवार्थे ‘रामो मायाप्रवीणं रावणं प्राणितं नामुञ्चत्’ अयं  
प्रयोगः प्रकर्षमावहति । इत्थमन्यत्रापि भावनाऽभ्यासानुपयोग्य कल्प-  
नीयम् । इदन्तु पुनर्न विस्मरणीयं, यदयं क्रमो दुराग्रहतां न यथा  
यायात् । दृश्यन्ते हि कतिपये तादृशाः प्रयोगपण्डिता ये शब्दमैत्री-  
मर्जयितुं निखिलमपि गुणगणं परित्यजन्ति । परमियं प्रवृत्तिर्न प्रशं-  
साऽऽस्पदम् । अयमपि क्रमो मात्रयैव प्रयुक्तो रोचते लवण इव  
व्यञ्जनेषु । कियती मात्रा स्वादाय, कियत्या वा मात्रयाऽतिशय्यते  
सीमेति रसज्ञा एव ज्ञातुमीशाः, सामान्यतस्तु यावताऽर्थकाठिन्यं  
श्रुतिकटुत्वं च नापतेत्, तावदत्र प्रसङ्गे प्रयतनीयम् इति मध्यमो  
मनोरमो मार्गः ।

( ५ ) यावतांशेन भाषाप्रौढिर्लब्धा भवेत्तावतांशेनैव प्रबन्धस्यार्थांश-  
मपि परिमार्जयितुं चेष्टेरन् विद्यार्थिनः । अर्थात् प्रबन्धलेखाभ्याससमये  
यथा यथा भाषाया गतिः साध्वी बुद्ध्येत तथा तथाऽर्थगौरवमर्जयितुं  
प्रयतनीयम्, नहि भाषाविन्यासमात्रं प्रबन्धः, किन्त्वर्थमत्यायनप्रभु-



वाक्यकदम्बकं प्रबन्ध इति जानन्तो हि च्छात्रा अर्थसाधुतायै यतेरन् । तदर्थं च प्राचीनप्रबन्धपठनं विधेयम् । तत्पठनकाले च कथमत्रार्थाशव्यञ्जनाचातुर्य-  
माचरितमिति समाधाय मनो ध्येयम् । तथा कुर्वन्तो हि विद्यार्थिनः कियतैव  
कालेन ज्ञातरहस्याश्चमत्कारकरं प्रबन्धं लिखेयुः ।

### वाच्यपरिवर्तनम्

प्रबन्धलेखावसरे प्रायश इदं दृश्यते यच्छात्रा एकत्रैव द्वित्राणि  
वाक्यानि कर्तृवाच्यानि प्रयुज्य मध्ये कतिचित् कर्मवाच्यानि प्रयुञ्जते,  
परतश्च पुनः प्राचीनप्रक्रममनुसरन्ति, परमिदं पण्डितेभ्यो न रोचतेऽतः  
सत्यामपि स्फूर्तौ प्रसङ्गमनुसन्धाय वाक्यं प्रयोज्यम् । यत्र कर्तृप्रत्ययान्त-  
क्रियाप्रवाहः प्रचलति तदभ्यन्तरे यदि कापि कर्मप्रत्ययान्ता क्रिया ध्यान-  
मवगाहते तदा तां कर्तृप्रत्ययान्तत्वेन विपरिणम्य प्रयुञ्जीरन् प्रियच्छात्राः ।  
एवं करणेन हि प्रक्रमनिर्वाहो भवति । एतदर्थं च वाच्यपरिवर्तनप्रक्रियाया  
ज्ञानमभ्यासश्चापेक्ष्यते । तत्र कर्तृप्रत्ययान्तस्य कर्मप्रत्ययान्तता भावप्रत्यया-  
न्तता चेति द्वयी गतिः । तत्र सकर्मकधातुसत्त्वे कर्मप्रत्ययान्तता तदितरधातु-  
प्रयोगे तु भावप्रत्ययान्तता । तथा च पाणिनेः सूत्रम्—

‘लः कर्मणि च भावे चाकर्मकेभ्यः’ ३ । ४ । ६९ ।

तत्राकर्मकधातूनां वाच्यपरिवर्तने प्रक्रान्ते क्रिया कर्त्ता च परिवर्तते  
( कमे तु नैवास्ति ) । प्रथमान्तः कर्त्ता तृतीयान्तो भवति ( वचनं पुनः  
प्राचीनमेव ) । क्रिया च तत्तल्लकारस्य प्रथमपुरुषैकवचनमात्रस्य ( मध्य-  
मोत्तमपुरुषौ नात्र भवतः, नापि द्विवचनबहुवचने । अत्रत्यां युक्तिं सिद्धान्त-  
कौमुदीभावकर्मप्रकरणे पश्यन्तु ) यथा—रामो हसति, ( रामेण हस्यते ),  
रामोऽहसत् ( रामेणाहस्यत् ) । सकर्मकधातुप्रयोगे तु क्रिया ( कर्तृप्रत्ययस्थ-  
ले कर्तारमिव ) कर्मप्रत्ययस्थले कर्मानुसरन्ती भवति, अर्थात् कर्म यदि  
बहुवचनान्तं तदा क्रियापि तादृशी, कर्मणि मध्यमपुरुषीये क्रियाया अपि

तथाविधत्वमेव । यथा—रामो मां पश्यति ( रामेण अहं दृश्ये ) । कर्मप्रत्यय-  
स्थले कर्तरि तृतीया तु न्यायप्राप्तैव ) राम आवां पश्यति ( रामेण आवां-  
पश्यावहे ) । रामः अस्मान् पश्यति ( रामेण वयं दृश्यामहे ) । रामः त्वां  
पश्यति ( रामेण त्वं दृश्यसे ) । रामः युवाम् पश्यति ( रामेण युवां दृश्येथे ) ।  
रामः युष्मान् पश्यति ( रामेण यूयं दृश्यध्वे ) । रामः भवन्तं पश्यति ( रामेण-  
भवान् दृश्यते ) । रामः भवन्तौ पश्यति ( रामेण भवन्तौ दृश्येते ) । रामः भवतः  
पश्यति ( रामेण भवन्तो दृश्यन्ते ) । एवमन्यान्यप्युदाहरणानि कल्पनीयानि<sup>१</sup> ।

—:—

## चिह्नप्रकरणम्

वर्तमानयुगे कस्यांचिदपि भाषायां किमपि लिखद्भिः प्रचलितचिह्न-  
निबद्धप्रयोगोऽवश्यकर्तव्यतामुपगतस्तं विना भाषायां अर्थबोधनशक्तेः  
कुण्ठनान्, सत्यप्यर्थबोधनसामर्थ्ये स्फुटप्रतीतेः सिद्धयै लेखशोभासम्पत्तये  
च तत्प्रयोगस्य परमप्रयोजनीयत्वाच्च । तस्माद्विद्यार्थिभिः प्रबन्धं लिखितमुप-  
क्रममाणैरधोलिखितनियमेषु ध्यानं देयम् ।

चिह्न-परिचयः—

यानि प्रयुक्तानि सन्ति विरामं व्यञ्जयन्ति, तस्य मात्रां च प्रकटयन्ति,  
वाक्यानां परस्परसम्बन्धमभिदधते, तदर्थान् स्पष्टयन्ति, अग्रिमवाक्यानामु-  
च्चारणे ( विश्रामप्रदानविधया ) साहायकं चाचरन्ति, तानि चिह्नानि  
कथ्यन्ते । तानि बहुविधानि, तेषु—

१. वाच्यपरिवर्तनविषयकज्ञानस्य दृढीकरणाय सकर्मकाकर्मकधातुरूपैः सह शतं  
वाक्यानि विरचय्य तेषां वाच्यपरिवर्तनं विद्यार्थिनो विदधुः । सर्वेष्वपि लकारेषु  
वाच्यपरिवर्तनं विधाप्य तत्रापतिताशुद्धीरध्यापका अपाकुर्युः । दृढीभूते च  
तत्त्वतस्तज्ज्ञाने वाक्यविन्यासः सरलोऽतोऽत्र ध्यानं देयम् ।



अल्पविरामः ( , )

यत्र ( , ) एतदाकारं चिह्नं भवेत् तत्रैकवर्णोच्चारणकालपर्यन्तो विरामोऽवलम्ब्यः, अस्यैव सङ्केतस्य नाम—‘अल्पविरामः’ इति, उदाहरणं यथा—माता, पिता, गुर्वादयश्च श्रेष्ठाः पूज्याः । ( अथवा ) यदि भवान् स्वपुत्रस्य शिक्षायाः साधु प्रवन्धं न करिष्यति, तदा सोऽलसो जनिष्यते, समयं व्यर्थतां नेष्यति, उन्नतेः स्थानेऽवनतिं च यास्यति ।

एतस्य चिह्नस्योपयोगस्थानानि यथा—

( १ ) यदि बहवः शब्दाः वाक्यांशाः बहूनि खण्डवाक्यानि वा तुल्यदशायां भवेयुस्तदाऽन्तिमं विहाय शेपाणामग्रे विरामचिह्ने देयम्, यथा—रामः, श्यामश्चेदं कार्यं चक्रतुः ।

( २ ) यत्रार्थबाधा पतति, तामपाकर्तुमपि, चिह्नं प्रयुज्यते । यथा—राजा स्वदेशीयो, विदेशीयो वा भवतु, राज्ञो धर्म एव प्रजापालनम् । अत्र यदि ( , ) चिह्नं न प्रयुज्यतेऽर्थबोध एव प्रतिवध्यते ।

( ३ ) सम्बोधनान्तपदेभ्यः परतोऽपि, चिह्नमिदं प्रयोक्तव्यम् । यथा—बालकाः, सदा सदाचारमाद्रियध्वम् ।

( ४ ) यदि द्वयोः परस्परान्वितयोः पदयोर्वाक्यांशयोः खण्डवाक्ययोर्वा मध्ये किमपि पदं खण्डवाक्यं वा पतति, तेन च तयोः सम्बन्धो विच्छिद्यत इव, तदा तत्र, चिह्नं प्रयुज्यते । यथा—देवदत्तः, यं भवान् बहोः कालात्परिचिनोति, अतिमनस्वी बालकोऽस्ति ।

( ५ ) यत्र इदं तत् प्रभृति सापेक्षं पदं न प्रयुज्यते तत्रापि, चिह्नं प्रयुज्यते । यथा—कदाऽवकाशो भविता, नाहं वक्तुं प्रभुः ।

( ६ ) परोक्तेरुद्धरणे ततः पूर्वमल्पविरामचिह्नमुपयुज्यते । यथा—रामो ब्रूते स्म, तेन मदीयं पुस्तकं गृहीतम् ।

अपूर्णविरामः ( :— )

यत्र ( :— ) एतादृशं चिह्नं भवेत्तत्राल्पविरामापेक्षयाऽधिककालपर्यन्तं

विरमणीयम् । अस्य प्रयोगश्च तत्र क्रियते यत्र किमपि वक्तव्यं पृथक्कृत्य विवक्ष्यते, किमपि स्फुटं वा गणयितुमिच्छा क्रियते । यथा—निम्नलिखितेषु पञ्च साधयतः—रामः, देवाः, गणेशः, इत्यादि । अस्य चिह्नस्य स्थाने (—) एतादृशेनापि चिह्नेन कार्यं चलति ।

पूर्णविरामः (।)

यत्र (।) एतादृशं चिह्नं भवेत्तत्र चिरं स्थीयते । अयमेव पूर्णविराम इत्युच्यते । प्रत्येकवाक्यसमाप्तावस्योपयोगः क्रियते यथा—संस्कृतं राष्ट्रभाषा भवतु । अत्र विशेषः ।

प्रश्नचिह्नम् (?)

प्रश्नयोधकवाक्यानामग्रे पूर्णविरामचिह्नस्य स्थाने प्रश्नचिह्नमेव प्रयुज्यते प्रयोगविदः यथा—त्वं क्व वससि ? त्वं किं पठसि ?

विस्मयादिचिह्नम् (!)

विस्मय-शोक-करुणाद्यन्यतमचित्तवृत्तिबोधकपदवाक्यतदंशानामग्रे (!) एतादृशं चिह्नं दीयते । तदेव विस्मयादिचिह्नम् । यथा—अये ! कीदृश-मुद्यानमिदम् ? अहो ! अन्यायेन पीड्यते वसुन्धरा ।

निर्देशकचिह्नम् (—)

(१) यत्र किञ्चिदुक्त्वा तस्यैव दृढीकरणाय किञ्चिदन्यदुच्यते, यत्र वा किमपि दुरुक्तं संशोधयितुमन्यद्वाक्यं प्रयोक्तुमिष्यते तत्र—निर्देशक-चिह्नमुपयुज्यते । यथा—तदुक्ताः शब्दाः—बाणा आसन् यथा वा—मया त्वमादिश्यसे—ममायं भ्रमस्त्वं तत्पात्रं नासि ।

(२) शीर्षकसमुदायोपनिबन्धे प्रत्येकशीर्षकस्यावसाने निर्देशकचिह्नं प्रयुज्यते । यथा—रामकथा—तस्या उपादानानि—सामयिकेतिवृत्तानि ।



कोष्ठचिह्नम् ( ) वा { }

कमपि शब्दं वाक्यं वा प्रयुज्य तदर्थं एव शब्दान्तरं वाक्यान्तरं वा प्रयुज्यते तत्र चिह्नमिदं प्राप्तावसरं भवति । यथा—

उपपादनं ( कथनं ) रोचकं प्राथ्यते ।

उद्धरणचिह्नम् “ ”

यत्र परोक्तेरुद्धरणं क्रियते तत्र चिह्नमिदमुपयुज्यते । यथा—रामः कथितवान् “मम ग्रामे कोऽपि मूर्खो नास्ति” इति ।

योजकचिह्नम् ( - )

लिखनावसरे यदि कोपि शब्दः पङ्क्तेरवसानेऽपि समाप्तिं न याति तस्य कतिपयान्यक्षराणि शिष्यन्ते तदेदं चिह्नं दीयते यथा—

रामावतारे रामो ज्येष्ठभावमुप-

गतवान् ।

वर्जनचिह्नम् ( - - - - )

यत्र किमपि निन्दनीयम्, अश्लीलं, व्यर्थोपादानं, स्फुटावसेयं वा न प्रयोक्तुमिष्यते तदा वर्जनचिह्नं प्रदीयते यथा— - - - -

- - - - उक्त्वा रामं भर्त्सयामास । यस्य मुखात् - - - - शब्दो निर्गतो येन सर्वे जहसुः ।

लाघवचिह्नम् ( ° )

यः स्फुटमवसीयते तादृशं पुनः पुनरुपादीयमानं वा शब्दं लेखकाः सङ्कोचयन्ति तत्र चेदं चिह्नं प्रयुज्यते । यथा—ति० ( तिथिस्थाने ) रामचन्द्रः गच्छति । रा० पठति ।

श्रुतिचिह्नम् ( ^ )

यत्र पङ्क्तौ किमपि लेख्यं दीयते तत्र यदग्रे तस्य सन्निवेशनमुचितं तत्र ^ एतादृशं चिह्नं दत्त्वा श्रुतितं लिख्यते । यथा—रामः सीता

पादौ

स्वयंवरे गुरोः  $\Delta$  नत्वा धनुरुत्थापयामास ।

एवं प्रकारेण चिह्नानि साधु परिचित्य तत्प्रयोगस्थलानि च मनसि समवधार्य सावधानतया किमपि लिखद्भिर्यथोपयुक्त-चिह्नानि प्रयोज्यानि, तेन लेखस्य कायः साध्वलङ्कृतः प्रतीयते पाठकैश्चात्रांशे शीघ्रतया ध्यानमाधीयते, चिह्नादिच्युतौ 'दशरामशराहताः' इत्यनेन कोपि नार्थः फलति, तथैव च पदकदम्बकं 'दश रामशराहताः' एवं लिखितं सदर्थमाशु समर्पयति । अतोऽत्र युगेऽवश्यध्यातव्योऽयं विषयः ।

### प्रबन्धलेखकलामध्यापयद्भिर्ध्येया विषयाः

( १ ) प्रथमं शिक्षकेण सरलसरलो मन्नमतिनापि सुबोधश्च विषयो विद्यार्थिनां पुर उपस्थापनीयः, अनन्तरं स्वयं तमेव विषयमधिकृत्य विद्यार्थिभिः सह वार्त्तालापः करणीयो येन विद्यार्थिनो लेखोपयुक्तानर्थान् मनसि व्यवस्थितक्रमेण समासञ्जयेयुः ।

( २ ) उपर्युक्तप्रकारेण वार्त्तालापप्रश्नोत्तरादिरूपेण सनुन्नीतलेख्यांशं विषयमधिकृत्य प्रबन्धं लिखितुं विद्यार्थिन आज्ञापनीयाः ।

( ३ ) प्रबन्धरचनायां सञ्जाता विद्यार्थिनामशुद्धयः स्फुटं बोधनीयाः । यस्य च विद्यार्थिनः प्रबन्धे या अशुद्धयस्स्युस्ताशोधयितुं स एव वक्तव्यः । याश्चाशुद्धयस्तैर्विद्यार्थिभिर्न शोधयितुं शक्येरस्ताः शिक्षकेण स्वयं शोधयित्वा दर्शयितव्याः ।

( ४ ) कस्मिंश्चिद्विषये ( उपशीर्षकभूतान् ) लेख्यांशान् निर्दिश्य विद्यार्थिनस्ताननुसृत्य प्रबन्धं रचयितुमाज्ञापनीयाः ।

( ५ ) आदर्शभूतप्रागलिखितप्रबन्धानामन्यतमं निर्दिश्य तत्र विवेचितान् लेख्यांशान् उद्धर्तुं विद्यार्थिनः प्रेरणीयाः, एवं हि कृते सति लेख्यांशनिर्धारणशक्तिरुद्भवति छात्रेषु ।

( ६ ) आदर्शप्रबन्धानामन्यतमं प्रबन्धं स्वसंस्कृते परिवर्त्तयितुं



विद्यार्थिनोऽनुयोक्तव्याः, तदीयमाशयं वाऽऽश्रित्य स्वभाषया नवीनं प्रबन्धं रचयितुमाज्ञापनीयाः ।

( ७ ) यथासमयं विद्यार्थिभिः प्रबन्धा लेखनीयाः स्वयं लिखिताश्च प्रबन्धा विद्यार्थिभ्यो दर्शनीयाः तैर्लेखनीयाश्च ।

( ८ ) विद्यार्थिनां प्रबन्धान् संशोध्यानन्तरं स्वमतं प्रकाशनीयम् । यथा—लेखे सौन्दर्यं नास्ति, अशुद्धयोऽधिकाः सन्ति, पुनरुक्तिबाहुल्यमस्ति, अत्र प्रयुक्तया भाषया भावो न स्फुटति, उल्लेख्यविषयक्रमो मनोरमो नास्ति, भावसौन्दर्यं पर्याप्तं नास्ति, इत्यादि ।

### वर्णनीया विषयाः

प्रबन्धलेखनकाले प्रसङ्गागतानां पदार्थानां वर्णनमवश्यकर्तव्यतामवलम्बते, मवलम्बते, तेन विना भावगभीरोऽपि प्रबन्धो निरलङ्कारः सुन्दरो बाल इव प्रतिभाति । अतो यथावसरं ते ते पदार्था वर्णनीयाः । वर्णने च करणीये कस्य विषये किं वर्ण्यत इत्यस्य ज्ञानमावश्यकम्, इति तत् प्रदर्श्यते । तत्र—

राजवर्णने—

नृपे कीर्ति—प्रतापाज्ञादुष्टास्ति<sup>१</sup>—विवेकिताः ।  
धर्म—प्रयाण—सङ्ग्राम—शास्त्राभ्यास—नय—क्षमाः ॥  
प्रजारागोऽरिशैलेदि<sup>२</sup>—वासोऽरिपुर<sup>३</sup>—शून्यता ।  
औदार्य—धैर्य—गाम्भीर्य—शूर्य—शौर्याद्यमादयः ॥

राजमहिषीवर्णने

देव्यां सौभाग्य—लावण्य—शील—शृंगार<sup>४</sup>—मन्मथाः ।  
त्रपा—चातुर्य—दाक्षिण्य—प्रेम—मान—व्रतादयः ॥  
वेणी—धम्मिल्ल<sup>५</sup>—सीमन्त—भाल—श्रवण—नासिकाः ।

१. शासनम् । २. अरीन् पराजित्य शैलतामुपगमितेषु तद्वासस्थलेषु निवासः ।

३. अरीणां पुराणि, तेषां शून्यता, भयेन लोकानां पलायनात् ।

४. शृङ्गारः—वेशभूषाविन्यासः । ५. असंयताः केशाः ।

कपोलाधारनेत्रभ्रकटाक्षरदकन्धराः ।  
 गण्ड<sup>१</sup>बाहुकरोरोजनाभिमध्यवलित्रयम् ।  
 रोमाणि श्रोणि-जङ्घोरु-पादयुग्मनखक्रमाः<sup>२</sup> ॥

पुरोहितवर्णने—

पुरोहितो हितो वेद-स्मृतिज्ञः सत्यवाक् शुचिः ।  
 ब्रह्मण्यो<sup>३</sup> विमलाचारः प्रतिकर्त्ताऽऽपदा<sup>४</sup>-मृजुः ॥

कुमारवर्णने—

कुमारे शस्त्र-शास्त्र-श्री-कला-बल-गुणोच्छ्रयाः ।  
 गजाश्वविद्याचातुर्यं, भक्तिः सुभगतोदयः ॥

मन्त्रिवर्णने—

मन्त्री भक्तः शुचिः शूरोऽनुद्धतो बुद्धिमान् क्षमी ।  
 आन्वीक्षिक्या<sup>५</sup>दिकुशलः परिच्छेदी<sup>६</sup> सुदेशजः ॥

सेनापतिवर्णने—

सेनापतिर्जितायासः<sup>७</sup> स्वामिभक्तः सुधीरभीः ।  
 अभ्यासी वाहने शस्त्रे शास्त्रे च विजयी रणे ॥

देशवर्णने—

देशे रत्न-खनि-द्रव्य-पण्य-धान्या-करोद्भवाः<sup>८</sup> ।  
 दुर्गग्रामजनाधिक्य-नदीमातृकतादयः ॥

ग्रामवर्णने—

ग्रामे धान्य-लता-वृक्ष-सरसीपशुपुष्टयः ।

१. कपोलः । २. पादविक्षेपः । ३. वेदनिष्णातः ।

४. विपत्तीनां प्रतीकारस्य कर्त्ता । ५. आन्वीक्षिकी तर्कविद्या ।

६. परिच्छेदी-विचारवान् । ७. जितायासः-श्रमसहिष्णुः ।

८. आकरोद्भवाः आकराः खनयस्तत उद्भवो येषां ते ( अभ्रक, कोइला आदि



क्षेत्रा-ऽरघट्ट<sup>१</sup>केदार<sup>२</sup>ग्रामेयीमुखविभ्रमाः ॥

राजधानीवर्णने—

पुरेऽट्ट-परित्वा-वप्र-प्रतोली-तोरण-ध्वजाः ।

प्रासादा-ऽध्व-प्रपा-ऽऽराम-वापी-वेश्या-सती-त्वरी ॥

सरोवर्णने—

सरस्यम्भोलहर्यम्भोगजा-द्यम्बुज-षट्पदाः ।

हंस-चक्रा-दयस्तीरोद्यान-स्त्रीपान्थकेलयः ॥

समुद्रवर्णने—

अच्छौ द्वीपा-ऽद्वि-रत्नोर्मि-पोत-पाथो<sup>३</sup>जलप्लवाः ।

विष्णुः कुल्यागमश्चन्द्रवृद्धि-रौर्वो<sup>४</sup>-ऽन्दपूरणम् ॥

नदीवर्णने—

सरित्यम्बुधिगामित्वं वीच्यो जलगजादयः ।

पद्मानि षट्पदा हंसचक्राद्याः कूलशाखिनः ॥

उद्यानवर्णने—

उद्याने<sup>५</sup>सारणिः, सर्वफलपुष्प-लता-द्रुमाः ।

पिकालि-केकि-हंसाद्याः क्रीडावाप्य-ध्वगस्थितिः ॥

शैलवर्णने—

शैले, मेघौ-पथी-धातु-वंश-किन्नर-निर्झराः ।

शृङ्ग-पाद-गुहा-रत्न-वनजीवा-द्युपत्यकाः ॥

अरण्यवर्णने—

अरण्ये-हि-वराहे-ईभ-न्यूथ-सिंहादयो द्रुमाः ।

१. अरघट्टः—कूपाजलोत्तोलनयन्त्रम् ( रहट्घड़ी ) । २. ग्रामेयी—ग्रामवनिता ( कचिद् ग्रामस्त्रीत्यपि पठ्यते ) मुखविभ्रमा इत्यस्य स्थाने मुखविभ्रमाः इति च पाठान्तरम् । अथांशे तु नान्तरम् । ३. पाथः—पानीयम् । ४. और्वः—वडवानलः । ५. सारणिः—कृत्रिमा नदी ( नहर ) । ६. इमाः—गजाः ।

शुक-काक-कपोताद्या भिल्लभल्लू<sup>१</sup>दवाद्वयः ॥

आश्रमवर्णने—

आश्रमे-ऽतिथिपूजैर्<sup>२</sup> विश्वासः शान्तहिंस्रता ।  
यज्ञधूमो मुनिसुतां-<sup>३</sup>द्रुसेको बल्कलद्रुमाः ॥

मन्त्रवर्णने

मन्त्रे पञ्चाङ्गता<sup>४</sup> शक्तिः, षाड्गुण्योपायसिद्धयः ।  
उदया-श्चिन्तनीयाश्च, स्थैर्यौन्नत्यादिसूक्तयः ॥

दूतवर्णने—

दूते स्वस्वामितेजः-श्री-विक्रमौन्नत्यकृद्बचः ।  
शत्रुक्षोभकरी चेष्टा-घाष्ट्यं दाक्ष्य-मभीरुता ॥

युद्धवर्णने—

युद्धे तु <sup>५</sup>वर्म-बल-चार-रजांसि तूर्य-  
निर्घात-नाद-<sup>६</sup>शरमण्डप-रक्तनद्यः ।  
ल्लिङ्गातपत्र-रथ-चामर-केतु-कुम्भि-  
योधाः सुरीवृतभटाः सुरपुष्पवृष्टिः ॥

प्रयाणवर्णने—

प्रयाणे भेरि-निःस्वान-भूकम्प-बलधूलयः ।  
करभोक्ष<sup>७</sup>गजच्छत्रवणिकशकटवेशराः<sup>१०</sup> ॥

१. दवः—वनवहिः । २. एणाः—मृगाः । ३. द्रुः—वृक्षः ( पलाशी  
द्रुद्रुमागमाः ) । ४. 'सहायाः, साधनोपाया, विभागो देशकालयोः । विनिपात-  
प्रतीकारः, सिद्धिः पञ्चाङ्गमिष्यते ।' ५. षड्गुणा एव षाड्गुण्यम्, स्वार्थे ष्यञ्, ते  
च सन्धिविग्रहयानासनद्वैधीभावसमाश्रयाः । ६. वर्म—कवचः । ७. शरं निर्मितो  
मण्डपः । ८. सुरी—देवाङ्गना ( ताभिर्वृताः ), ( वृता देवाङ्गनाभिर्वृता इत्यर्थः ) ।  
९. उक्षा—वृषः । १०. वेशरः—अश्वतरः ( खच्चर इति भाषा ) ।



अश्ववर्णने—

अश्वे वेगित्व-मौन्नत्यं तेजः, सल्लक्षणं स्थितिः ।

खुरोत्खातरजः—प्रौढिर्ज्ञातिर्गतिविचित्रता ॥

गजवर्णने—

गजे सहस्रयोधित्व-मुच्चता कर्णचापलम् ।

अरिव्यूहविभेदित्वं कुम्भ-मुक्ता-मदायः ॥

सूर्यवर्णने—

सूर्येऽरुणता <sup>१</sup>रविमणि-<sup>२</sup>चक्रान्बुज<sup>३</sup>पथिकलोचनप्रीतिः ।तारेन्दुदोष<sup>४</sup>कौषविधूकतमश्चौरकुलटार्तिः ॥

चन्द्रवर्णने—

चन्द्रे कुलटाचक्रान्बुजचौरविरहितमोऽन्तिरौज्ज्वल्यम् ।

जलधियलनेत्रकैरवचकोर—<sup>५</sup>चन्द्राश्मदम्पतिप्रीतिः ॥

वसन्तवर्णने—

सुरभौ दोलाकोकिलदक्षिणवातदुपल्लवोद्भेदाः ।

जातीतरपुष्पचया—भ्रमञ्जरी-भ्रमरझाङ्काराः ॥

ग्रीष्मवर्णने—

ग्रीष्मे पाटल-मल्ली-तापसरःपथिकशोषवातो-ल्काः ।

सक्तु-प्रपा<sup>६</sup>प्रपाखी-मृगतृष्णा-ऽऽनादि-फलपाकाः ॥

वर्षावर्णने

वर्षासु घन-शिखि<sup>७</sup>स्मय-हंसगमाः पङ्क-<sup>८</sup>कन्दलोद्भेदौ ।

१. रविमणिः—सूर्यकान्तः । २. चक्रवाकः ( तस्य निशि प्रियावियोगात् ) ।

३. पथिकानां दिवा सन्यापारत्वेन कान्तास्मृत्यनुदयात् । ४. दीप एव दीपकः

( स्वार्थे कः ) । ५. चन्द्राश्मा—चन्द्रकान्तः । ६. प्रपा—पानीयशालिका ।

७. शिखिनां—मयूराणां स्मयो—हर्षः ( घनदर्शनात् ) । ८. कन्दलम्—‘मुइचाय’

इति प्रसिद्धो रक्तवर्णः पृथ्वीरूढः पुष्पविशेषः । अस्त्यैव ‘शिलीन्ध्र-’ शब्देन व्यवहारः

‘कर्तुं यच्च प्रभवति महीमुच्छिलीन्ध्राम्’ इत्यादौ ।

## प्रबन्ध-पारिजातः

जाती-कदम्ब-केतक-झञ्झा-ऽनिल-निम्रगा हलिप्रीतिः ॥

शरद्वर्णने—

शरदीन्दुरचिपटुत्वं-जलाच्छता-गस्त्य-हंस-वृषदर्पाः ।

सप्तच्छदा-ऽसिताभ्रा-ऽज्जस्चिः शिखि-पक्ष-<sup>१</sup>मदपाताः ॥

हेमन्तवर्णने—

हेमन्ते दिनलघुता मरुचक्रयवृद्धिशीतसम्पत्तिः ।

शिशिरवर्णने—

शिशिरे कुन्दसमृद्धिः कमलहतिर्वा गुडामोदः ।

विवाहवर्णने—

विवाहे स्नानशुद्धाङ्गभूषातूर्यत्रयीरवाः ।

वेदीसङ्गीतहोमादिलाजमङ्गलवर्त्तनम् ॥

स्वयंवरवर्णने—

स्वयंवरे शची<sup>२</sup> रक्षा—मञ्च-मण्डपसज्जनाः ।

राजपुत्री नृपाकारान्वयचेष्टाप्रकाशनम् ॥

सुरापानवर्णने—

सुरापाने विकलता स्खलनं वचने गतौ ।

लज्जा मानच्युतिः प्रेमाधिक्यं रक्ताक्षता भ्रमः ॥

पुष्पावचयवर्णने—

पुष्पावचये पुष्पावचयः पुष्पार्पणार्थेने दयिते ।

माला-<sup>३</sup>गोत्रस्खलने क्रोधो <sup>४</sup>वक्रोक्तिसंभ्रमाश्लेषाः ॥

मृगयावर्णने—

मृगयायां च सञ्चारो वागुरा नीलवेषता ।

१. वर्षासु मयूराणां पक्षाः ( चिरनर्त्तनादिना ) च्यवन्ते । २. शची—इन्द्र-पत्नी । तस्या रक्षा, स्थापनं पूजनपूर्वाङ्गम् । ३. गूढस्य प्रेम्णो महिम्नाऽनिष्टत्वेऽपि कदाचिदकस्मात् प्रियस्य नामग्रहणं तत् । ४. वक्रोक्तिः—अन्यापदेशेनान्यस्यार्थस्य प्रकटनम् ।



मृगाधिक्यं मृगत्रासो हिंस्रद्रोहो गतिस्त्ररा ॥

इयता प्रकृतविषयपरिचये इत्थमन्यान्यपि वर्णनीयानि वर्णयितुमार-  
भमाणो लेखको यथा स्वबुद्धिचैभवमूहं कृत्वा वर्णयेत् । एषा वर्णनीयविषय-  
सूच्यपि न परिगणनार्था, किन्तूदाहरणार्थैव । नैतावतामेव वर्णनेन परि-  
समाप्यते कर्तव्यम् । नानाविधावस्थासु वर्णनीयभेदस्य नानाविधत्व-  
सम्भवात् । अतश्चेदं निदर्शनमात्रं बोध्यम् । इदं पुनरिहावधेयम्—उपरि  
निर्दिष्टा वर्णनीयसूचीयं सर्वेषु प्रबन्धेषूपयोगमानेयैवेति नास्ति नियमो, न  
वा मयाऽऽदर्शतयाऽत्रोपनिबद्धेष्वेव प्रबन्धेषु सर्वत्रेयं वर्णनशैली निभालिता  
स्याद् भवद्भिः, परं यैरुपयोगाय वर्णनीयविषयसूची गवेष्ट्यते, ये च क्रमशो  
जाताभ्यासाश्छात्रास्ते सूचीमिमां दृष्ट्वा तदनुसारेणापि वर्णनात्मकान् प्रबन्धा-  
नलङ्घ्युः शक्नुयुः । अध्यापकाश्च प्रबन्धलेखशैलीं शिक्षयितुं लब्धावसरा  
इमान् विषयान् मनसिकृत्यच्छात्राणां शक्तिं रुचिं च वीक्ष्य सुप्तां  
तदीयां शक्तिं जागरयितुमुपक्रममाणा—एवमपि ज्ञानाय तानागृहीयुः ।  
नात्र केनापि विशेषतो निर्वन्धः करणीयो यदिमान् विषयान् ज्ञात्वैव  
प्रबन्ध उपक्रमणीयो भवतीति । एषां ज्ञानं शोभाऽऽधिक्याय, न स्वरूपला-  
भायेति संक्षेपः ।

## प्रबन्धभेदादिकथा

एवं वर्णनीयानां विषयाणां ज्ञाने जाते तेषामुपन्यसनेन प्रबन्धेषु  
शोभाऽऽधिक्यमर्जनीयम् ।

इतः परं प्रचितप्रचारान् विषयानवलम्ब्य कतिचिनादर्शप्रबन्धा लिख्यन्ते ।  
तत्र प्रबन्धस्त्रिप्रकारक इति प्रागेवावोचाम । तत्र कस्य प्रबन्धस्य कुत्र  
प्रकारेऽन्तःपात इति विद्यार्थिभिरलक्ष्यणसङ्गमनेनोन्नेयम् । अत एव च  
मया विविच्य प्रकरणभेदो न कृतः । केवलं छात्राणामुपकारायैवायं हि मम  
व्यापारः । इति ।

## अध्यापकैः किञ्चिदिहावधेयम्

इत्थं हि दृश्यते श्रूयते च यत् प्रबन्धोल्लिखितान्प्राप्य विद्यार्थिनस्तान् कण्ठस्थीकर्तुमुत्कण्ठन्ते, तथा विधायैव परीक्षासूत्तरन्ति, परमेतेन तेषां शक्तिर्न विकसति, येन शिक्षाया लाभेन वञ्चिता एव ते तिष्ठन्ति, तथा-विधाश्च सन्तो गुरुणां गौरवं मलिनयन्ति । अतो यथासम्भवमायस्य कण्ठस्थीकरणप्रवृत्तिरवरोध्या । छात्राणां लेखसामर्थ्यं यथोदियादेतदर्थं तैरेकैकस्य प्रबन्धविषयस्य प्रागुक्तप्रकारेणाभ्यासः कारयितव्यः । इयता प्रकरणेनोक्तस्यार्थराशेर्यावज्ज्ञाने जाते स्वयं समुत्पन्नलेखशक्तयः समेधितभापारुचयश्छात्राः कामपि विलक्षणां स्फूर्तिमासाद्य प्रवर्तैरन्नत्र कर्मणीति मम सुहृदो विश्वासः ।

एकमिदं पुनरवशिष्यते, कतिपये कथयन्ति—

‘येषां छात्राणां व्युत्पत्तिरुद्भवति ते शास्त्रीयज्ञाने मन्दायन्त’ इति । अत्र विषये चिरं चिन्तयताऽपि मया कारणं नोन्नेतुमपरि । सत्यं कोमल-मत्तित्वं कठिनतरतर्कशास्त्रप्रवेशप्रतिबन्धकरं, परं किमशुद्धिवहुलभाषालेख-नाभ्यासोऽपि कस्यापि मते तर्कशास्त्रप्रवेशहेतुतया मतः ? अथ तथा, किमिति प्राचां पण्डितानां व्युत्पत्तिस्तेषां शास्त्रीयज्ञानं न प्रत्यवध्नात् ? । अवश्यं कोमलमतीनां बालानां सततं सुखश्रव्यहृद्यार्थकाव्यश्रवणाध्ययनत-च्चिन्तनादिकं तदीयं मनो वैषयिकसुखाभिलाषुकं कृत्वोन्नतिवर्त्म निरुणद्धि परं शुद्धमार्जितभाषाज्ञानतत्लेखनाभ्यासौ तु सर्वथा सर्वत्रोपकुरुत एव । अतः सर्वथाऽत्र प्रयसनीयम् ।


तदिति विदितवद्भिः शुद्धभाषानिवन्ध-

प्रखरतरमनीपैः सेवितं शास्त्रज्ञातम् ।

फलति, समुपदीप्ते कृष्णवर्त्मन्यशेषं

ज्वलति हुतमिदं किन्नावगच्छन्ति सन्तः ? ।

इति पं० श्रीरामचन्द्रमिश्रकृते ‘प्रबन्धपारिजाते’ प्रथमः पञ्चवः ।





## द्वितीयः पल्लवः आदर्श-प्रबन्धाः

### ( १ ) ग्राम्यपाठशाला

( १ ग्राम्यपाठशालापदार्थः, २ तत्स्वरूपपरिचयः, ३ तत्पाठ्यविषयाः, ५ गुरुमहाशयः, ५ आयव्यवस्था, ६ ग्राम्यपाठशालाया लाभः, ७ तदीया दोषाः, ८ उपसंहारः । )

१—ग्राम्यपाठशालापदेन वयं प्राचीनरीत्या चलितान् लघुविद्यालयान्-वगच्छामः, ये पूर्वं प्रतिग्राममतिष्ठन्, सम्प्रत्यपि बहुषु ग्रामेषु विद्यन्ते, येषु नूतनरीत्या व्यवस्थापिताः प्रारम्भिकविद्यालया न चलन्ति । ग्राम्य-पाठशालासु पठनं, लिखनं, प्रारम्भिकगणितं च शिष्यते । तासु कन्या बालाश्चाल्पवयसः समधीयते ।

२—ग्रामपाठशालायाः सर्वमपि बाह्यं रूपं विद्यालयतुल्यमेव, केवलं सर्वत्र लघुताऽऽकर्षकसामग्रीविरहश्च भवति । एतस्याः कृते पुरा पृथग्भवनं नापेक्ष्यतेस्म । कस्यापि देवमन्दिरस्य बहिःशाले, कस्यापि ग्रामीणस्य सदाशयस्य द्वारदेशे वा ग्रामपाठशाला सञ्चाल्य-तेस्म । क्वचिच्च ग्राम्यजनतया किञ्चित् किञ्चिद्वा ग्राम्यपाठशालार्थं पृथग्भवनमपि निरमास्यत । तत्र शिक्षकस्य शिष्यगणस्य वा कृते रमणीयानामासनानां प्रबन्धो न भवतिस्म । विद्यार्थिनः स्वमासनं स्वगृहेभ्य एव नयन्तिस्म । केवलं गुरुमहाशयस्य कृते किञ्चिदुच्चं 'स्टूल' नामकमासनं तिष्ठति ।

३—ग्रामपाठशालासु बालानामपरिमार्जिता मतिरनावश्यकविष-याणां भारान्न क्लेश्यते, केवलं लिपिप्रक्रिया, पठनशैली, प्रारम्भिकगणितं च शिष्यते । आधुनिकविद्यालयवन् तासु पाठशालासु सर्वे सहैव ना-पाठ्यन्त, किन्तु यथाबुद्धिबलं बालाः पृथक् पृथक् पाठ्यन्तेस्म । गणि-तस्य शिक्षा मौखिकी दीयतेस्म । एको वयसा योग्यतया च श्रेष्ठो

वालो यद् वदति सर्वेऽपि वालास्तदावर्तयन्ति, एवं प्रतिदिनं विद्यालय-समयसमाप्तिकाले क्रियते । लिखनविषये प्रथममक्षराणि भूमौ, तदनु यथाऽभ्यासपाठवं शिलापट्टके, ततः पत्रेषु लिखित्वा विद्यार्थिभिरभ्यासः क्रियते ।

४—ग्राम्यपाठशालासु प्राय एक एव गुरुर्भवति । स नाधिकविद्या-शाली, परं पाठनीयविषयं साधु जानन् भवतिस्म । स च दृढस्वभावः, शासनदक्षः, दयालुश्च प्रशस्यते । विद्यार्थिनश्च तदीयामाज्ञां भयेन याव-तांशेन पालयन्ति न तावत्त्यंशे प्रणयेन । स च महाशयः स्वविद्यार्थिनां योगक्षेमं सर्वांशेनानुसन्धत्ते, येन विद्यार्थिनां हृदि तद्विषये निरूढा भक्तिश्चिरमनुवर्तते, याऽऽधुनिकविद्यालयेषु गृहीतप्रवेशैरपि तच्छात्रैर्न विस्मर्यते ।

५—पाठशालाशिक्षकाः प्रायो निःस्वा एव भवन्ति । ते किमपि वेतनं नियतं नासादयन्ति । विद्यार्थिभिः प्रतिमाससमर्पितैरुपैः शुल्कैस्तेषां जीविका चलति । एतदतिरिक्तं पर्यायक्रमेण भोज्यमन्नमपि विद्यार्थिभि-रुपहृतं तेषां जीविकां निर्बहति । पर्वसु विशिष्य समर्पितैर्द्रव्योपहारैस्तेषा-मायस्य सुमहान् भागः समायाति । अल्पीयसि सामयिके चाये सन्तुष्टहृदयास्तेऽध्यापकाः स्वं जीवनं यापयन्तो ग्रामवासिनां बालान् शिक्षासोपानमारोहयन्ति ।

६—ग्राम्यपाठशालाया लाभः प्रचुरप्रकारको भवति । अत्र शिक्षा स्वल्पव्ययेन लभ्यते । यो व्ययसाध्यां शिक्षामधिगन्तुमनीशस्तस्यापि साक्षरताऽत्र जायते । प्रत्येकच्छात्राणां गुणावगुणौ ज्ञात्वाऽध्यापकमहाशय-स्तस्य तस्य गुणस्य समुद्धये दोषाणामपचयाय च प्रयतते । एषा पाठशाला सारल्येन जीवननिर्वाहं मितव्ययशीलतां च शिक्षयित्वा भावि-जीवनयात्रापथं प्रशस्तयति ।

७—यद्यपि पाठशालासु प्रागुक्ता गुणा भवन्ति, परं तत्र दोषा अपि सन्ति । एक एवाध्यापकः सर्वेषामपि विद्यार्थिनां सर्वेष्वप्यंशेषु समु-



चितां शिक्षां समुचितेनोपयुक्तेनैव च कालेन विदध्यादिदं न सम्भवति । किञ्चैकस्यैवाध्यापकस्य सुगुणदुर्गुणौ द्रष्टुमवसरं लभमाना-  
श्छात्रास्तमेवादृशं स्थिरयन्ति । ईदृशपाठशालासु पाठ्यक्रमोऽपि नि-  
श्चितो न भवति । पाठशालाऽध्यापकाश्च प्रायेणालसा दृश्यन्ते । गुरु-  
महाशय एव पाठशालायाः सर्वमधिकारं धारयतीत्यनेनापि कतिपये दोषाः  
सम्भवन्ति ।

८—सम्प्रति ग्रामपाठशालानां ह्रासस्य समयः समुपस्थितः ।  
नवीनयुगस्य नीतिरीती अनुसृत्य चालिता एव शिक्षणालयाः सर्वत्र  
स्थाप्यन्ते, ग्रामपाठशाला यत्र विद्यतेऽपि तत्रापि तस्या अवस्था शो-  
चनीयैव । तदीयान् दोषान्दूरीकर्तुं प्रयस्य यदि पुनः प्रतिग्रामं प्रति-  
पल्लि च तासां प्रतिष्ठापनं क्रियते, महानुपकारः कृतो भवति भारतव-  
र्षस्य दरिद्रतयोष्णं निःश्रसतः स्यां सन्ततिं शिक्षयित्वैव सम्भाव्यमा-  
नमुदयं कामयमानस्य । तथाऽस्तु । पाठशाला मल्लशाला ग्रामे ग्रामे च  
जायताम् ।



## ( २ ) समाचारपत्राणि

( १ समाचारपत्रपरिभाषा, २ कैरेतानि लिख्यन्ते, ३ एषामुद्भवस्येतिहासः,  
४ भारतीयसमाचारपत्राणां कर्तव्यम्, ५ एषामुपयोगिता, ६ उपसंहारः । )

१—यानि लघूनि बृहदाकाराणि वा पुस्तकानि नियततिथिषु भि-  
न्नभिन्नस्थानानां समाचारान् सङ्कलय्य सम्पाद्य च मुद्रितानि कृत्वा  
विक्रीयन्ते तानि समाचारपत्राणि कथ्यन्ते । एषु केवलं समाचारा एव  
न भवन्ति, किन्तु मानसिक, चारित्रिक, व्यावहारिकसमुत्कर्षसम्पा-  
दका विचारा अपि प्रकाश्यन्ते । एषु कतिचिन् साप्ताहिकानि भवन्ति,  
कतिचिदर्धसाप्ताहिकानि, दैनिकानि च । विदेशेषु त्वर्धदैनिकानि पत्रा-  
ण्यपि प्रकाश्यन्ते । मासिकत्रैमासिकषण्मासिकवार्षिकपत्राणां तु  
पुस्तकतया परिगणनमेव समुचितं तेषु समाचारस्यानादरणीयतयो-  
ल्लेखात्प्रबन्धप्रकाशनस्यैव तेषामुद्देश्यत्वात् ।

२—एषा समाचारपत्राणां न कश्चिदेको नियतो लेखकः, परन्तु भिन्नभिन्नपुरुषैर्लिख्यमानानां लेखानां सम्पादनाय कश्चिदेकः प्रधानसम्पादकस्तिष्ठति, यो रीतिं नीतिं च नियमयति । स एव च तत्र प्रकाशमानानामर्थानामुत्तरदायी मन्यते ।

३—सर्वप्रथमं समाचारपत्रं वेनिस ( इटली ) नगरे प्रकाशमासादयत् । तदुद्भवांल्लाभान् दृष्ट्वा यूरोपस्य सर्वे देशाः समाचारपत्राणां प्रकाशनमारब्धवन्तः । महाराज्या एलिजावेथनान्याः शासनकाले इङ्ग्लेण्डदेशे सर्वप्रथमस्य समाचारपत्रस्य प्रकाशनं प्रारभ्यत । अस्माकं देशे भारते तु १७४० तमेशवीयवर्षे 'इण्डिया गजेट' नामकस्य पत्रस्य प्रकाशनं प्रावर्तत । सम्प्रति तु सङ्ख्याऽमीषां-सहस्रमप्यतिशेते । परमियमपि संख्या देशान्तरीयपत्रसङ्ख्याया तुलनायां लघुतमैव ।

४—सर्वेषामपि समाचारपत्राणां कर्तव्यतया निर्धारितमुद्देश्यं भिन्नं भिन्नं भवति । किमपि राज्ञो जनतायाश्च वृत्तमन्योन्यस्य समीपे समुपस्थापयति, येन तदीयं पारस्परिकं मालिन्यमपयाति । किञ्चिच्च पत्रं सदा जागरूकं सद् देशस्य राजनीतिकीं गतिं नियन्त्रयति । किञ्चन च धार्मिकीं स्थितिं समेधयति । एवमन्यन् । सम्प्रति प्रायः प्रचलितेयं परिपाटी यद्या संस्था स्वीयं प्रचुरं प्रचारमिच्छति तस्या मुखपत्रं प्रचरत्येव, येन तदीयमभिमतं जनानां पुरः स्थाप्यते । समाचारपत्रे राजानो नियम्यन्ते, शासनसूत्रं तथा समालोच्यते तथा नापैति पथः । एकत्राविष्कृतस्य कस्यापि पदार्थस्य यन्त्रस्य वा प्रचारः समाचारपत्रैरेव क्रियते येन तन्मूल्यं वर्द्धते, तदाविष्कर्तुश्च प्रतिष्ठा समेधते । देश-विदेशभवानतिप्रयोजनीयान् वृत्तान्तान् ज्ञातुमपि पन्थाः सरलतया पत्राण्येव ।

५—समाचारपत्राणां कर्तव्येषु दृष्टिं ददतां कृते तदुपयोगिता न दुरुद्धा । एतैर्हि लोकरुचिः प्रकाशिता क्रियते शासनं च सरलतां नीयते । दुष्पथप्रवृत्तं शासकमण्डलमकुशेनेवाकृष्य प्रकृतौ स्थापयितुमेषां महानुपयोगः ।



तत्र स्थितौ सम्पादका दण्डमपि लभन्ते । परं तु सम्पादकैः सदा निर्भीकैः सत्यव्यवहारिभिः विघ्नवाधासहिष्णुस्वभावैश्च भाव्यम् । एवं सत्येव पत्रस्य गौरवं भवति ।

६—भारतीयानि बहूनि पत्राणि कस्यचिदेकस्य प्रधानपुरुषस्य समुत्साहमेवाधारं कृत्वा प्रकाशमासादयन्ति, तेन तदीयोत्साहसमाप्तौ तदायुरपि समाप्नोति । यथा स्व० हृषीकेशशास्त्रिणां 'विद्योदयः', म० म० विधुशेखरशर्मणां 'मित्रगोष्ठी', म० म० मुरलीधरशर्मणां 'मिथिलामोदः', 'प्रदीपः', 'अमरभारती' च । पाश्चात्यदेशेषु नेहशी स्थितिः । तत्र ग्राहकाणां सङ्ख्या भूयसी भवति, येनार्थिककष्टं नोपतिष्ठतेऽतोऽन्येऽन्ये प्रकाशकप्रवन्धकाः सदा समुद्यता एव तिष्ठन्ति । पश्यामो भगवान् भारते कदा ताम्रस्थामानयति ।

### ( ३ ) मुद्रणकला

( १ पूर्वाभासः, २ मुद्रायन्त्रस्य सृष्टिः क्रमश उन्नतिश्च, ३ एतेनोपकारापकारौ ४ उपसंहारः । )

१—शिक्षाविस्तारेण सममेव मानवजातेः सभ्यताऽपि दिनानुदिनमुत्कर्षं भजते । नानाप्रकाराणां यन्त्राणामाविष्कारेणास्माकं सुखस्य स्वाच्छन्दस्य च पन्थाः प्रशस्ततां नीयते । गतशताब्दीत्रयस्याविष्काराभावनावर्त्म नीता आश्चर्यमुत्पादयन्ति । यन्मुद्रणयन्त्रमधुना प्रतिपल्लि समुपलभ्यते, यदीयमुपयोगं प्रायः पांसुलपादो हालिकोऽपि जानाति, शताब्दीपञ्चकात्पूर्वं तस्य यादृशी स्थितिरासीत्तां भावयतोऽपि सम्प्रति विस्मयते मनः । मानवीयसभ्यताविकाससाधनानि यावन्ति यन्त्राणि प्रकटीकृतानि तेषु मुद्रायन्त्रं प्रधानतममत्र न प्रायो विप्रतिपद्यन्ते विपश्चितः ।

२—ईशवीयनवमशताब्द्यां चीनदेशे मुद्रायन्त्रस्य प्रथमः प्रयोगः

प्रारब्धः । तस्मिन् काले तत्र काष्ठफलकखण्डेषु ( चित्राकाराणि चीन-देशीयानि ) अक्षराणि जुष्णानि । तैरेव च मुद्रणकार्यं समपाद्यत । पञ्चदशशेवीयशताब्द्यां यूरोपदेशेषु मुद्रणं प्रारब्धम् । जर्मनदेशोऽस्याः कलाया उन्नतौ मुख्यं भागमधित । प्रख्यातः शिलरी 'स्टेनहोप' महोदयो मुद्रणयन्त्रं निर्माय समाचारपत्राणि पुस्तकानि च प्राकाशयत् । अस्माकं देशे तु १६ शताब्द्या मध्यभागं यावत् कोपि मुद्रण-प्रबन्धो नासीत् । तदनन्तरमपि शिलालिपिः प्रचरिता, या नातिसुन्दराकृतिश्चिरसाध्या चासीत् । सप्तदशशताब्द्या अवसाने कथञ्चित् मुद्रणकार्यं लौहमयैरक्षरैः प्रारब्धम् । ( स्टीम ) वाष्पीयमुद्रणयन्त्रं तु ऊनविंशशताब्द्यां जगति जातप्रकाशमिति विदन्ति विज्ञाः । सम्प्रति तु अस्य विज्ञानस्यैतावान् परिष्कारो जातो यदेकदोपयुज्यमानमक्षरं तत्क्षणमेव विलाप्य तदग्रे पुनरुपयोजयितुं निर्मान्ति नवमक्षरं ( तेन द्रुतद्रव्येण ) यन्त्राणि । पुनरेकदा कृतमुद्रणं तु तदक्षरं प्रागुक्तदिशा विलाप्यते । अधुनाऽवधिकृताविष्काराणां यद् यन्त्राणां ( Rotary Machine ) 'रौटरी मैशिन' संज्ञया व्यवहियते ।


३—सम्प्रति मुद्रणकला ज्ञानविस्तारस्य प्रधानं साधनम् । प्राचीनकाले पुस्तकानि हस्तेन लिख्यन्तेस्म । तत्रैकस्यैव पुस्तकस्य लेखनेऽत्यधिकः कालोऽपेक्ष्यतेस्म । तावता परिश्रमेण लिखितस्य पुस्तकस्य मूल्यमत्यधिकं भवतिस्म । तथा च पुस्तकानां सङ्ग्रहोऽतिव्ययसाध्य आसीत्तेन च ज्ञानसाधनविद्योपार्जने सर्वेषां सामर्थ्यं नोपपद्यतेस्म । जाते तु मुद्रायन्त्राविष्कारे कियतीभिरेव होराभिरेकस्य पुस्तकस्य लक्षाधिकाः प्रतयः सम्पाद्यन्ते, येनाल्पेन मूल्येन समग्रलाघवेन च ज्ञानं सुखमर्जयितुं शक्यते । मुद्रायन्त्राविष्कारात्पूर्वं कोऽपि कस्यापि कमपि समाचारं ( विना दूतप्रेषणं ) ज्ञातुं नाशकत् । समाचारपत्राणि न प्राकाशयन्त । देशान्तराणां का कथा ? ग्रान्तान्तराणामपि समाचारो ज्ञातुमशक्य एवाभवत् । यदि मुद्रायन्त्रस्याविष्कारो नाभविष्यन् नूनमस्माकं ज्ञानराशेः प्राचीनग्रन्थनिबहस्य क्रियान् भागः काल-



महिम्ना कटुकीटपटलसन्दंशनेन पाथः पृथतपातेन वाऽलोप्स्यत ।

मुद्रायन्त्रस्य कृपया येन प्रकारेण देशस्य तावन्त उपकारा जाताः, ज्ञानविस्तारस्य पन्थाः सरलीकृतः, तथैव क्रियतांशेन हानिरपि जाता । क्रियन्ति कुरुचिपूर्णानि सद्भिर्गर्हितान्यश्लीलानि च पुस्तकानि प्रकाश-  
मानीतानि, येन मानसिकी स्थितिः कलुषीक्रियते । परं हानिरल्पी-  
यसी, लाभस्य तुलनायामगण्या । सर्वथा निर्दोषं वस्तु प्रायो गुण-  
दोषमये विरञ्चिप्रपञ्चे नैवास्ति ।

४—इदं मुद्रणयन्त्रमस्माकं ज्ञानमवर्द्धयत् । विदेशीयैर्देशीयैश्च  
विद्वद्भिः सह परिचयमकारयत् । धर्मग्रन्थानरक्षत् । किञ्च संसार-  
यात्रायाः पन्थानं सरलमकार्षीत् । सत्यं ! मुद्रणयन्त्रं मानवसम्भ्यतायाः  
श्रेष्ठतमः स्तम्भः ।



## ( ४ ) परोपकाराय सतां विभूतयः

अथवा

### परोपकारः

( १ पूर्वाभासः, २ परोपकारः प्रकृत्याऽपि शिक्ष्यते, ३ परोपकारेण लाभः,  
४ उपकारः कथं क्रियते ? ५ क उपकारस्य पात्रम् ? ६ उपसंहारः । )

१—किमपि प्रत्यर्पणमनमिलष्य परकीयहितानुसन्धानं परोपकारः ।  
मनुष्येषु श्रेष्ठतायाः साधनानि यान्यपेक्षितानि तेषु प्राधान्यं परोपकार-  
रस्य । येषु मनुष्येषु गुणोऽयं नास्ति तान् मनुष्यतनुमाधाय चरतः  
पशून्नेवाभिधातुं ममात्मनो निर्वन्धः ।

२—उचितमिदं यद्वयं प्रकृतेः सकाशात् परोपकारस्य शिक्षासुपा-  
ददीमहि । इयं पृथ्वी किमस्मभ्यं न ददाति ? भोजनं धरैव ददाति ।  
पृथ्वी एव जलं पाययति । किञ्च नानाविधं शीतमातपं च सहमानाऽ-  
स्माकं मनः प्रसादयितुं प्रयतते । प्रातः प्राप्तोदयः सूर्यः सम्पूर्णमपि  
दिनं वियति भ्रमन् प्रकाशमर्पयति नः । सुधादीधितिश्चायं सुधयाऽस्मान्  
प्रीणयति । एते च पृथ्वीसूर्यचन्द्राः किमपि नास्मभ्यममिलषन्ति ।

३—परोपकारात् प्रबलं किमपि पुण्यमत्र जगति नास्ति । एष मानवानां हृदये पवित्रतां, सहनशीलतां, दयां, भक्तिं, प्रमाणं च प्रादुर्भावयति । एतान् हि गुणान् विना शुनो मार्जारान् वा किमिति हसेम वयम्, तेऽपि तु खादन्ति, शेरते, जाग्रति च ।

४—बुभुक्षितेभ्यो भोजनस्य, पिपासितेभ्यः पयसः, वस्त्रहीनेभ्यो वस्त्रस्य दानम् । तेषां प्राणाः सङ्कटे सन्ति तेषां प्राणत्राणम् । जीवमात्रं प्रति तदाशापूरकसहयोगप्रदानं चोपकारिणां प्रधानं करणीयम् । किञ्च विद्यादानमपि परोपकारस्य श्रेष्ठो मार्गः । दत्तं भोजनं वस्त्रं च कियतः कालस्य कृते तदावश्यकतां शमयति, परं विद्या मनुजानां जीवनसहचरी सती तान् सुखयति ।

५—यदि वयं धनिकेभ्यो धनं ददामो न तेन तेषां किमपि फलं जायते, समुद्रे वर्षणमिव तदनतिप्रयोजनकतां प्रतिपद्यते । एवमेव यः स्वबाह्वोः श्रमेण भोजनमर्जयितुं क्षमस्तस्मै भोजनप्रदानं परोपकारस्य कोटौ नायाति, प्रत्युत तथाविधानामलसानां सङ्ख्यां वर्द्धयेत् । अत उपकाराय प्रवर्तमानैः प्रथममिदं विचारणीयं यन् कस्मै किमर्प्यताम् ? कस्य वस्तुनः कस्मै आवश्यकता । अक्षिणी निमील्य कस्मैचित् कस्यचिद्वस्तुनः प्रदानं परोपकारस्य संज्ञां नार्हति । अत एवोपकारकाले पात्रविवेकः परमापेक्षितः पदार्थः । ये सवलस्वस्थतनवस्ते जीवनयात्रायास्साधने तादृशे वर्त्मनि योजनीया ये तत्र साफल्यमासाद्य सुखिनो जायेरन् । शास्त्रेषु परोपकारस्य महती प्रशंसा कृता । तथा हि-

‘अष्टादशपुराणेषु व्यासस्य वचनद्वयम् ।

परोपकारः पुण्याय पापाय परपीडनम् ॥’ इति ।

भारते शिविः, दधीचिः, दिलीपः, इत्यादयो बहवः परोपकारिणो महात्मानो जाताः, ये जीवानामुपकारार्थं स्वं सुखं शरीरं चापि तृणाय अमन्यन्त । दधीचे ! धन्योऽसि, यस्त्वं परेषां प्राणान् परित्रातुं स्वमस्थि समर्पितवान् । त्वादृशानामेव महात्मनां यशः श्रद्धया गायति त्रिलोकी ।



‘परोपकरणं येषां जागर्ति हृदये सताम् ।

नश्यन्ति विपदस्तेषां सम्पदस्तु पदे पदे ॥’

६—इत्थं परोपकारस्य सर्वाङ्गीणं स्वरूपं मङ्गलमयमवगत्य यथा-  
शक्ति तत्र वर्तन्ति स्थेयं विचारचतुरैः । सदा मनसि स्थापनीयं—  
धिकं स्वोदरैकभृतिमात्रकदर्यान् ।

### ( ५ ) एकता

( १ परिभाषा, २ एकता कीदृशीं शक्तिं रक्षति ? ३ एकताया उपकारः,  
४ उदाहरणम्, ५ उपसंहारः । )

१—कस्यचिदेकस्य निश्चितोद्देश्यस्य साधनाय बहूनां जनानां  
विहाय बुद्धिभेदमैकमत्येन प्रवृत्तिमेकतामाहुः । यद्वा, निश्चितकार्यवि-  
शेषं प्रति सत्यपि कार्यान्तरविषयकमतभेदे तत्साधनप्रवृत्तानामेक-  
बुद्धिकतामेकतां ब्रूवते ।

२—एकताया शक्तिरतुला वर्तते, येनैकेन तृणेन लघुरेकः कीटोऽपि  
न वध्यते, तस्यैव समूहेन मत्तदन्तिनोऽपि सुखेन बद्धयन्ते । जलस्यैको  
विन्दुः कस्मैचिदपि कार्याय नालम्, परं तस्यैव समुदायो नदीभावमापन्नः  
प्रवलेन वेगेन बहमानः क्षितिधरानपि मार्गरुधो भित्त्वा निर्याति, देशं  
प्लावयति, तालतरूनपि तिरोदधाति । इयमेव दशा प्राणिनामपि । यदा  
कोऽपि सङ्घः कस्मैचिदपि कार्याय सन्नहति तदा तत्कार्यं सिध्यत्येव ।  
तदन्तःपातिना चैकेन शतशः प्रयतमानेनापि न कर्तुं शक्यते । पिपी-  
लिकाऽतिलघुर्जीवः, सा ( एका ) तृणखण्डमपि न वोढुं क्षमा, परं तस्या  
एव सङ्घः कीदृशमपि विषधरं बद्ध्वा भक्षयति । अत इदं सिद्ध्यति  
यदेकेनासाध्यं कार्यमपि ( एकताशालिना ) तत्समुदायेन सुखं सम्पा-  
द्यत इति ।

३—सर्वेष्वपि कार्येषु सिद्धिप्राप्तये प्रबलं साधनमेकतैव विद्यते ।  
यदि वयमेकतामश्लब्धेमहि तदा सांसारिकं पारलौकिकं सर्वमपि  
कार्यं विनैव कष्टं साधयेम । यदि दरिद्रपरिवारेऽपि परस्परमैक्यं भवे-

तदा तत्रापि शान्तिसुखावासः । एकताया अभावे तु कोऽपि केनापि सह कामपि सहानुभूतिं न रक्षति, भ्राता भ्रातुः कृते स्वार्थं न त्यजति तदा राजप्रासादेऽपि सुखं नोपलभ्यते इन्द्रभवनमपि श्मशानभयङ्करं प्रतिभाति ।

यस्मिन् समाजे ऐक्यं नास्ति तस्य दुर्बलस्य समाजस्य पतनमवश्यंभावि । स कदाऽपि सम्पदुन्नयोर्मुखं न वीक्षिता । एकताया अभावे समाजस्य का गतिर्भवति, देशस्य कीदृशी दुरवस्था भवति, नात्र दृष्टान्तान्वेषणाय बहुचिन्तनीयम्, अत्र अस्माकं देश एवोदाहरणम् ।

४—इतिहासानां विलोकेन ज्ञायते यद् यत्र गृहे, समाजे, जातौ वा एकता विद्यते तदेव गृहं, स एव समाजः, सैव च जातिरभ्युदयशालिनी वर्तते । अत्रास्माकं भूतपूर्वशासिका अङ्ग्रेजजातिरेवोदाहरणम् । इयं जातिरेकतयैव जगति सर्वापेक्षया गौरवस्योच्चं स्थानमासाद्य राज्यं विस्तारयन्ती स्वामेकतां तत्समेधितां क्षमतां च प्रत्याययति । इयम् अङ्ग्रेजजातिर्यत्र कार्यं करं व्यापारयति, सर्वत्र तत्र स्वदेशस्य गौरवरक्षार्थं प्रस्तुता तिष्ठति । स्वदेशगौरवरक्षार्थं स्वानसूनपि विस्मृष्टुं सदा सज्जा तिष्ठति ।

५—एकताया एतादृशो महिमा, ईदृशं चेदं रत्नं, परं खेदस्यायं विषयो यदस्माकं देशो नेत्रयोः पुरतो बहूनि तदुदाहरणानि पश्यन्नपि न पश्यति, चकितहरिणशावनयनतुलितमक्षियुगलं दधानोऽपि एकताया अभावेऽहरहर्भवन्तीमात्मनोऽधोगतिं न वीक्षते । भगवान् अतिशीघ्रमस्माकमपि देशे एकतामुद्भावयतु ।

## ( ६ ) आवश्यकताऽऽविष्काराणां जननी भवति

( १ परिचयः, २ आविष्काराणां क्रमः, ३ बाह्यावश्यकतानामिव मानसिकावश्यकतानामपि आविष्कारे सहायता, ४ उपसंहारः । )

१—यानि वस्तूनि स्वप्नेऽपि नानुभूतानि, येषां स्वरूपस्य कल्पनाऽपि मानसं नावगाहतेस्म । यदि प्रकृत्या तेषामावश्यकता कस्यापि कृते



प्रसूयते तानि वस्तूनि निर्मातुं स प्रवर्त्तते, अयमेवार्थो विवेच्यतया शीर्षस्थाने लिखितस्यास्य प्रबन्धविषयस्य । यदि वयं पुरातनयुगेतिहासेषु दृष्टिं क्षिपामः—यदा सभ्यता-प्रारम्भोऽपि नासीत्, आविष्कारा आवश्यकतयैव प्रसूता इदं स्पष्टमत्रगच्छामः । तस्मिन् समये मनुष्याः पशुवद् वर्त्तन्तेस्मिन् । पत्रेषु भुञ्जतेस्मिन्, वस्त्राणामुपयोगं नाज्ञासिषुः, वृक्षशाखासु कुशकासादिसङ्कुल्यां वा धरायामशयिषत । तेऽस्त्राणामुपयोगं वह्निकार्यं च नाविदन् । परमयं समयोऽपगतः, क्रमशस्त एव मानवाः शीतातपवात्याभ्यः स्वं गोपायितुं गृहस्यावश्यकतामनुभवितुमारभन्त, ततश्च गृहनिर्माणप्रक्रियामुदभावयन्, एवं वस्त्राणां स्थाने पशूनां चर्माणि समुपायुञ्जत । यदा च मनुष्याः परेभ्यः स्वस्य रक्षायामावश्यकतां मनसि विविदुः भोजनार्थं पशूनां मांसं चापेक्षितवन्तस्तदनन्तरं प्रस्तरखण्डानि तेष्वेव सङ्घृष्य नानाविधानि शस्त्राण्यस्त्राणि च निरमायिषुर्यैर्भेदनच्छेदनादिकार्यं सुकरं समपाद्यत । कतिचिद्वत्सराणि चाममांसमश्नतां तेषां जाते मुखवैरस्ये ते पाकक्रियाया आवश्यकतां निरधारयन् यतस्ते पाकप्रक्रियामनुसमधिषत ।

२—उपर्युक्ताद्विवरणादिदमवधार्यते यदतिभूमिङ्गताऽऽवश्यकता, नान्तरीयकता, किमपि वस्तु बलादिवाविष्कारयति । एवं हि वस्तुस्थितिः—कोऽपि किमपि वस्तु विना कस्याञ्चित् कठिनायां स्थितौ पतति, न चोपलभते प्रतिकारपथम्, विमनायते च तदनुपलब्ध्या, ततः कञ्चनोपायं तत्प्रतीकारस्य सर्वात्मना चिन्तयति लभते च तदुपाया एवाविष्कारस्वरूपतया परिणमन्ते । यदि मनुष्यः कश्चित् सर्वमपि मनोऽभिलषितं वस्तु सद्य एवाधिगच्छेत्, न प्रतिबद्धमनोरथतया खिद्येत, किमर्थं स व्याप्रियेत चेत्तसि, कुतश्च निर्गच्छेयुर्नवाः पदार्थाः । परमत्र प्रतिक्षणं नूतनतामर्थयमाने जगति केवलं भोजनेनाच्छादनेनैव च मानवस्य तृष्णा नोपशाम्यति स किमप्यन्यदपि कामयते, तदर्थमपि तस्य बुद्धिर्व्याप्रियते ततोऽपि च बहव आविष्कारा जन्म लभन्ते ।



३—अत्र जगति बहव ईदृशा अपि सन्ति पदार्था येषामाविष्कारो नावश्यकतापारवश्यकतः, यथा वाष्पशक्तिविद्युदादिकाः पदार्थाः, तानन्तराऽपि मनुष्याणां जीवनं न प्रत्यवध्यत, भोजनादिकमेव वा न न्यरुध्यत, एवं च प्रतिवक्तव्यं यद् मानवानामावश्यकता न केवलं कायिक्य एव भवन्ति, ते मानसिकभोजनं लब्धुं प्रयतन्ते जातेऽपि जीवनधारणोपाये । मानसिकं, तद्भोजनं च तदीयाविरतबुद्धिव्यापारप्रभावेण समुपह्रियते, यदा च तेषामन्तरङ्गाणि मानसिकस्वाद्यान्वेषणाय व्याप्रियन्ते, तदाऽऽविष्कारा जन्म गृह्णन्ति, शब्दप्रसारणयन्त्रम्, वायुयानम्, तडित्पत्रम्, इत्यादय एवंप्रकारा एव ।

एवं हि श्रूयते कुत्रापि पर्वतशिखरे समासीन एकः काकः पिपासाक्षामकण्ठो भूमौ विवरे जलमपश्यत्, पर्वतशिखराच्च भुवमवततार परं भुवि समवतीर्णस्यापि तस्य विवरस्थं जलं पातुं शक्तिर्नाभवत् । पिपासया पीडितश्च स इतस्ततः पश्यन्नपि किमपि वर्त्म नाद्राक्षीत् । जलं विना शुष्यदाननविलस्य तस्य मनस्येक उपायः स्फुरतिस्म । तत्र वर्त्तमानानि लघूनि प्रस्तरखण्डानि चञ्चपुटेनादायादाय विले क्षेप्नुमारभत. तेन विले भृते तत्रत्यं जलं बहिरभवत्, स काकः स्वां पिपासां शमितवान् । दृश्यतामत्र कथायामाविष्कारः कथमावश्यकतया बाधितेन काकेन व्यधीयत । यदि पक्षिष्वेवं, का कथा पुरुषाणाम् ? । 'थौमस एडिसन' महोदयः कियतांशेन बधिरोऽतः शब्दव्यापारान्वेषणप्रवृत्तश्चासीत्, अनुसन्धानप्रवृत्तेनैव च तेन 'फोनोग्राफ' नामकं यन्त्रमाविष्कृतं यद्धुना प्रतिपल्लि लब्धसञ्चारम् । अस्माकमेव देशस्यालङ्कारः श्रीमान् इन्दुमाधवमलिकमहोदयः स्वयं प्रवाहिकया पीडित आसीत्, स सुपचं भोजनं पक्वतुं प्रकारमनुसन्दधान एकं यन्त्रमाविष्कृतवान् यद्धुना जनाः 'कुकर' नाम्ना व्यवहरन्ति ।

५—एतावता समर्थितं साधु तथ्यमिदं यद् यदा काऽपि परमावश्यकता पुमांसं व्याकुल्यति तदा तदीया मतिर्न विश्राममधिगच्छति, अविश्रान्तं



व्याप्रियमाणा च सा मतिः सुप्तां स्वां शक्तिमुद्बोधयति, तत्प्रभावेणैव चालसाः सव्यापाराः, दुर्वला बलवन्तः, अविचारका विचारचतुराश्च सम्पद्यन्ते । जगतः सर्वोऽपि व्यापार आवश्यकताप्रसूत एव । यद्यावश्यकता दिनानुदिनं नैधेत, यथाऽवस्थितमिदं जगत् पदमपि पुरतो न स्पन्देत । प्रतिदिनं वर्द्धमाना जनसंख्याऽऽवश्यकतां वर्द्धयन्ती संहारकराण्यखाण्यपि समुत्पादयति । अतः साधुसमर्थितमिदं—

‘यदाविष्कारा आवश्यकतया जन्यन्त’ इति ।

## ( ७ ) व्यापारः

१ परिचयः, २ व्यापाराङ्गाभः, ३ हानिः, ४ उपसंहारः ।

१—एकस्य स्थानस्य देशस्य वा वस्तु स्थानान्तरे देशान्तरे चोपयोगार्थं क्रीत्वा नीयते यत्स व्यापारः । एवमेव स्वयमुत्पादितस्य क्रीतस्य वा वस्तुनः परकीयं धनमादाय विक्रयोऽपि व्यापारः । तत्र प्रथमः क्रेतुर्व्यापारोऽपरश्चोत्पाद्य क्रीत्वा विक्रेतुः । देशस्य स्थितेर्भेदान् किञ्चिद्वस्तु कुत्रचिदावश्यकताया अधिकमुत्पद्यते किञ्चिदत्यपेक्षितमप्यत्यल्पम् । यथाऽस्माकमेव देशे पञ्चनदप्रान्ते गोधूमस्याधिक्यम्, वङ्गप्रान्ते च तण्डुलस्य । एवं पञ्चनदप्रान्ते तण्डुलानां न्यूनता, वङ्गाले च गोधूमस्य । परमावश्यकतोभयत्रापि द्वयोरपि वस्तुनोर्भवत्येव । तेन वङ्गालप्रान्तः पञ्चनदप्रान्ताद् गोधूममानयति, पञ्चनदप्रान्तरश्च वङ्गालस्तण्डुलान् ।

एकतः स्थानादानयनम्—‘आयातम्’ निर्गमश्च ‘निर्यातम्’ कथयन्ति व्यापारविदः । एवञ्च द्वयम्—आयातम्, निर्यातञ्चेदं मिलित्वा ‘व्यापारः’ समभिधीयते । सम्प्रति कस्यापि देशस्य कार्यं व्यापारं विना चलत्येव न हि । यथा जीवनोपयोगिसर्वविधसामग्रीसम्पन्नमपि भारतं क्रीडाविलाससामग्रीणां कृते देशान्तस्य व्यापारं वर्द्धयति ।

यदि रूसदेशे तैलमधिकमुत्पद्यते कार्पासं च नास्ति तदा तेन तैलं दत्त्वा कुतोऽपि देशात्कार्पासमासादनीयमेव । व्यापारः स्वेन प्रचारेण, कस्यापि देशस्यांशे प्रकृत्याऽनुपहृतमपि वस्तु समर्पयति येन तस्यावश्यकता पूर्यते ।

२—व्यापारान्नानाप्रकारको लाभो भवति, कस्यापि देशस्य सम्पत्ति-भौतिकी समुन्नतिश्चैकान्ततो व्यापारमेवाधारीकुरुते । ‘व्यापारे वसति लक्ष्मीः’ इयं प्राचीना सूक्तिर्यमर्थमभिधत्ते नासावंशतोऽपि सन्देहस्य पदम् । यदि वयं समृद्धेषु शक्तिशालिषु च ‘अमरीका’ ‘ब्रिटेन’ प्रभृतिदेशेषु दृष्टिं प्रक्षिपाम, तदा स्फुटमिदं प्रत्येतुमवसरं लभेमहि यत् सर्वाऽपि समृद्धिशक्तिश्चैषां व्यापारेणैव जनिता । ब्रिटिशजातीयाः पुरा व्यापारस्य कृत एव भारतं समायाताः । तस्मिन् काले तेषां व्यापारोऽपि लघुरेवास्त । परं क्रमशो व्यापारमुन्नमयन्तस्ते तन्महिम्नैव नष्टशासन-सूत्रस्य देशस्य शासकाः समजायन्त । व्यापारेणैव ‘अमरीका’-देशो धनिकानां देशानां मूर्धन्यः समवर्तत । प्राचीनतमयुगे भारतमपि परदेशेषु व्यापारं प्रसार्य धनिकत्वमासादितवत् ।

न केवलं समृद्धिरेवैधत्ते व्यापारेण, परं सभ्यताया अपि विकासे व्यापारेण साहायकमाचर्यते । यस्य देशस्य येन देशान्तरेण व्यापार-सम्पर्को भवति तयोः परस्परं यातायातेन प्रवृत्तेन विचारस्य व्यवहा-रस्य चादानप्रदानयोज्ञातयोः सभ्यता समेधते ।

व्यापारेण ‘अकार्यकता’ दूरीक्रियते, यस्य देशस्य व्यापारः समृद्धः स स्वीयं वस्तु प्रचुरया मात्रया परदेशेषु प्रेषयितुमिच्छति, प्रचुरवस्तु-निर्माणार्थं प्रचुरस्य जनसमूहस्य नियुक्तिरपेक्ष्यते, येन व्यर्थजीवनाना-मपि जनानां समयः सार्थकतां भजते । अन्येषु क्षेत्रेष्विवात्र क्षेत्रे वृत्ति-साङ्कर्यं वृत्तिकार्कश्यं वा न भवति, यथायथा व्यापारपरा वर्द्धन्ते, देशः समृद्धयति, व्यापारान्तराणि च प्रसूयन्ते ।

३—व्यापाराल्लाभा भूयांसो दर्शिताः, परं हानिरपि भवति ततः । व्यापारेण धनवृद्धौ जातायां देशस्य विलासिताऽतिभूमिमृच्छति । यथा-



यथा भौतिकी वृद्धिर्भवति तथातथाऽध्यात्मिकी शक्तिरपचीयते । परं  
 'विधातुर्हि सृष्टिरेव मधुरविधुरमिश्रा' अतो दोषाः सन्तीति कृत्वा  
 व्यापारो न त्याज्यतामर्हति, न हि गावः सन्तीति यवा नोप्यन्ते । अल्प-  
 दोषो बहुगुणः पदार्थः सदा सदादरपात्रमेव भवति । अतः सर्वे राष्ट्रै-  
 रात्मोन्नतये व्यापारः समेधनीयस्तेन विनोन्नतेरसम्भवात् । भगवान्  
 भारतीयमपि व्यापारमुन्नमयतु ।

## ( ८ ) अनुशासनम्

१ परिचयः, २ नानाक्षेत्रेष्वनुशासनस्यावश्यकता, ३ लाभः, ४ उपसंहारः ।

१—कस्यापि व्यवस्थितस्य नियमसमुदायस्य पालनमनुशासनमु-  
 च्यते, अथवा कस्यापि नियन्त्रितया नियुक्तस्य वचसोऽनुवर्तनमनुशा-  
 सनम् । एकमपि प्रश्नमकृत्वा तदनुवृत्तिः साधीयसोऽनुशासनस्य  
 स्वरूपमवधार्यम् । काऽपि व्यवस्थिता संस्थाऽनुशासनं विना न प्रचलितुं  
 पारयति । तद्विना तस्या गतिरतीव दुरन्ता जायते । यथा नावि निय-  
 ताः कूपदण्डाः, चालनदारवः, प्रसार्यमाणवस्त्रप्रसारसङ्कोचरज्ज्वो वा  
 यदि नियमपूर्वकं न चालयेन् मध्येसरिन्नौर्विपद्यते, तथैव ते ते पुरुषा  
 यदि दलप्रधानमश्वरशो नानुवर्तेरन् कोऽपि समुदायः सफलप्रयासो  
 न भवेत् । अस्माकं जीवनस्य सर्वास्वपि दशासु प्रकाममावश्यकमनु-  
 शासनं नाम । बाल्ये, यौवने, प्रौढत्वे, वार्द्धकेऽपि वाऽनुशासनमपेक्ष्यत  
 एव । विद्यालये, गृहे, सार्वजनिकसंस्थासु विनाऽदः कार्यं न चलति ।  
 बालको जातमात्र एवानुशासनं शिक्षणीयः । एतेन तस्य भाविजीवनं  
 तस्मै महत्त्वमुपहरिष्यति ।

२—एको बालो योऽनुशासनं न शिक्षितो निजमेव मनोगतं हितं  
 मन्यमानो यथार्थतः स्वहितं न लभते । स यथेच्छमाचरन् अनर्थमुपैति ।  
 यो बालो नानुशासनं प्रापितो नासौ पित्रोराज्ञामनुवर्तते न वा मान्या-  
 नाद्रियते, केवलमभिमन्यते स्वं च भाविजीवनं विफलं कुरुते ।

यस्मिन् गृहेऽनुशासनं नास्ति, कदाचिदपि तत्र शान्तिर्न पदं दधाति । तस्मिन् हि गृहे सर्वेऽपि जनाः प्रधानस्याज्ञामनादृत्य यथा—स्वेच्छं व्यवहरन्ति, तेन शान्तिः पलायते । शान्तावपस्तृतायां विवादाः, अविश्वासाः, अथाव्यवस्थाश्च पदमादधते ।

विद्यालयेऽपि महते फलाय कल्पतेऽनुशासनम् । विद्यार्थिनः सुव्यवस्थितस्यानुशासनस्य पात्रतां नेयः, येन ते स्वगुरूनाद्रियेरन्, तेषामुपदेशांश्चाशेषमनुसरेयुः । यावत्तेष्वनुशासनसंन्यमो नागच्छति तावत्ते शिक्षिता न मन्यन्ताम् । ते सर्वं शास्त्रमभ्यस्य सकलासु परीक्षासु साफल्यमासाद्यापि मनुष्यपदं तावन्न लब्धुमीशते यावद् दृढेनानुशासनेन सन्दानिता न जायरेन् । काऽपिचित्सार्वजनिकसंस्था विनाऽनुशासनं न प्ररोहति, तत्सदस्याः कुतोऽपि तावन्न विभ्यति यावदनुशासनभङ्गसम्भवाद् दण्डात् । ये भारतीयकाङ्ग्रेसस्येतिहासं जानन्ति, वक्तुं शक्नुवन्ति ते; यद्यावत्कालपर्यन्तमस्यां संस्थायामनुशासनं नासीत् कीदृशा अनिष्टव्यवहारा अत्र क्रियन्तेस्म । अनुशासनयन्त्रितस्यास्य प्रतिष्ठानस्य बलं कया मात्रयाऽवर्द्धेत, तन्न तिरोहितं चक्षुष्मताम् ।

शासनसंस्थायाः कृते तु शस्त्रास्त्रेभ्योऽपि समधिकप्रयोजनीयमनुशासनम् । यदि शासनेऽनुशासनं न स्यात् सर्वमपि राष्ट्रं क्षणादेव विभ्रङ्गलतां यायात् । अनुशासनभङ्गसम्भवापराधभयादेव निम्ना अधिकारिणः स्वतः श्रेष्ठानामधिकारिणामाज्ञामविचिकित्सं पालयन्ति । यदीदं न स्यात्सर्वोऽपि स्वमेव सम्राजमुत्प्रेक्षमाणौ निखिलान् नियमानेव शिथिलान् कुर्यादात्मनश्चेच्छया वर्तेत, येन राष्ट्रमेव विपद्येत । कीदृशोऽपि क्रमः शासनस्य कथं न भवतु, प्रतिनिधिशासनम्, एकराजवादः, स्वबलकृतं प्रातिनिध्यमाधारीकृत्य चलितं शासनम्, वैदेशिकं, स्वदेशसम्भवं वा शासनमस्तु, नानुशासनमन्तरा सिद्ध्यति साफल्यमिति हि भूतार्थव्यावृत्तिः ।


युद्धेऽपि दृश्यते—अनुशासनशून्याऽल्पानुशासना वा बहुसङ्ख्याकाऽपि—



सेनाऽल्पसङ्ख्याकयाऽपि सम्यगनुशासनशालिन्या सेनया पराजीयते ।  
सेनायान्तु सैनिकास्सद्यो विपदं पुरः पश्यन्तोऽपि सेनापतेराज्ञयाऽग्रत  
एव प्रतिष्ठन्ते, न स्वं विचारं पुनरावर्त्तयन्ति चेतस्यपि । इदमुत्तमस्यानु-  
शासनस्य निदर्शनम् ।

३—एवं सञ्जातानुशासनाः सर्वत्रापि वर्त्मसु साफल्यं लभन्ते, जीवनं  
च फलवद् विदधते ।

४—अतश्च ज्ञायते यज्जीवने सफळतामानेतुमनुशासनमत्यपेक्षितं वस्तु ।  
तेन सर्वैरपि स्वहितमर्थयमानैरनुशासनेनात्मा नियमनीयः । अनुशासनं  
सौवर्णीं शृङ्खला, सा मलमपि जनयति स्वाधिष्ठिते भागे; परमियं तमपि  
दोषं न स्पृशति । परमात्मा सर्वानपि भारतीयान् साध्वनुशासनयन्त्रितान्  
विदधातु ।



## ( ९ ) 'न संशयमनारुह्य नरो भद्राणि पश्यति'

१ अमिप्रायः, २ सन्दिग्धे पदन्यासस्यावश्यकता, ३ सन्देहे सत्यप्रवृत्ते-  
र्हानयः, ४ उपसंहारः ।

१—प्रवन्धविषयतामायातेयं भगवती सूक्तिः सूचयति यत् कोऽपि  
पुरुषः किमपि तावन्न लभते यावदात्मानं सन्दिग्धे पदमाधातुं न प्रेर-  
यति न वा जीवने कमप्युदयमासादयति । यदि जीवनयात्रामात्रप्रयोजनानि  
कर्माण्येव कुर्वन् स्थास्यति, साफल्यमपि तं दूरतः परिहरिष्यति । मान-  
सिकशान्तिभङ्गं भाविनमुत्प्रेक्ष्य नवे संशयितसाफल्ये च वर्त्मनि पदमनिद-  
धतां जनानां जीवनं महत्या समुन्नत्या कथं युज्यताम् । किमपि प्राधान्य-  
प्रदं पदं, धनं, गौरवं वा लिप्सुभिरवश्यं किञ्चित् साहसिक्यमनुष्ठेयम् ।  
उत्साहसहायस्य सर्वा अपि बाधाः पद्भ्यां दल्यत एव साफल्यलक्ष्मीर-  
ङ्गमाश्रयति, सन्दिग्धे पद एव पदं निदधानो भाग्यानुकूले सति समुद्बुध-  
ति । यः संशयितसाफल्यं कर्म प्रारभते स त्वरया विलम्बेन वा साकल्ये-  
नांशतोऽपि वा फलमधिश्रयत्येव । दृश्यतां व्यापारे—सम्प्रति विक्रये

शतं रूप्यकाणि लाभे सम्भवन्ति, परं 'दशदिनानि स्थित्वा विक्रये द्विशती रूप्यकाणां लाभे समायाति' अस्यां स्थितौ बुद्धिमान् जनो विलम्बत एव, न त्वरते, परं विलम्बेन हानिरपि सम्भवति तदिदं सन्दिग्धं तत्राप्रवर्त्तमानो व्यापारादेव विरमेत् कुतस्तस्याभ्युदयवार्ता ?

२—जगति यावन्त आविष्काराः, वैज्ञानिकाश्चमत्काराः, अन्ये च प्रत्यक्षपरिचया आश्चर्यकरा व्यापाराः, ते सन्दिग्धे पदमादधानैरेव कृता दृश्यन्ते । यः प्रथमं 'वैल्डन, नामकं वस्तु प्रादुरभावयत्स यदि तत्प्रथम-प्रदर्शनावसरे वियतोऽपतिष्यत् किं तस्य जीवितस्याभविष्यत् ? किन्ते-नेदं भयमननुमायैव प्रवृत्तम् ? हिमालयशिखरपरिशोधप्रवृत्तानां वी-राणां सङ्घो जीवनं करतले कृत्वैव तु पुरस्सरतिस्म । यदसम्भवं मत्वा साधारणैः पुरुषैः परित्यज्यते, तदेव कार्यं प्राणांस्त्वृणीकृत्य प्रयत्नमा-रभमाणेन केनचिद् धीरधौरेयेण साधयित्वा प्रदर्श्यते ।

कुतोऽप्यपराधान्निगृहीतस्य कस्यापि सेनापतेः सर्वास्वपि पुन-र्विचारप्रार्थनासु वन्ध्यतामुपगतासु तदीया दुहिता तदपराधस्य क्षमां कारयितुं राज्ञः समीपं गच्छामीति स्वपितरं प्रार्थयासाम । महत्सु पुरु-षेषु विफलेषु तस्मिन्नेव कार्ये स्वस्याः साफल्यमाशंसमानां स्वां दुहितरं स सेनापतिर्मुग्धां भानुकप्रवृत्तिकां चाभ्यधत्त । परं भाविनं राज्ञः कोपमपि न बहुं मन्यमाना सा राजधानीं प्रति प्रतस्थे, तत्र चाने-कैरुपायैः स्वपितुस्तमपराधं क्षमाविषयं विधायैव पराववृत्ते । इयं रूसदेशस्य कथा । अत्रापि पश्यन्तु सचञ्चलः, यदि सा साहसाव-तारभूता ललना राज्ञो भयमुत्प्रेक्षमाणा राजधानीं नायास्यत्कथं साफल्यमध्यगमिष्यत् ।

३—यः सन्देहे सति प्रवृत्तिं नावलम्बते प्राणानां धनानां वा मोहेन सांशयिकं प्रयोजनं प्रति नाग्रेसरो भवति तेन किमपि श्रेयस्साधनं, युगपरिवर्त्तनक्षमं, सदादर्शभूतं वा कार्यं कर्तुं न प्रभूयते । जीवनं तदेव सार्थकं यत्र दोलाऽधिरोहणमिवानुभवति जनः । एकतः सिद्धिः परतश्च विनिपातः, यदि जीयते सुखं सुखम्, अथ विपद्यतेऽतलस्पर्शो



विनिपातः । एतादृश एव जीवने महदभ्युदयपदं कार्यं कृतं भवति । निस्तरङ्गा जलाशया न समीपस्थमपि तटमाप्लावयितुं प्रभूभवन्ति । इदमत्रावधेयम्—संदेहे पदन्यासेन सिद्धिर्भवति, एतेन सर्पाणां शिरांसि पद्भ्यामाक्रमणीयानि, सिंहानां दन्ता गणनीयाः, समुद्रा वा बाहुभ्यां तरणीया इदं न मन्तव्यम्, विचारं कृत्वा—लभं हानिं कृतिसाध्यतां नान्तरीयक्लेशातिरिक्तक्लेशराहित्यं, ब्रह्मदनिष्ठाननुबन्धितां च समीक्ष्यैव कस्मिंश्चिदपि कर्मणि पदं निधेयम् । अविचार्य प्रवर्तमानः साहसी न कथ्यते, न वा सिद्धिं समवाप्नोति, किन्तु स दुस्साहसी विपत्तिमेवासादयति ।

४—अतः साहसेन सिद्धिरासादनीया, संदिग्धे साध्ये हिते कर्मणि सदा प्रवृत्तिराश्रयणीया । इदं न विस्मरणीयं यद्—‘वीरभोग्या वसुन्धरा’ इति । वीरश्च न कायिकपराक्रमेण भवति, किन्तु मानसिकेन साहसेनैव वीरो भवति, अस्यां स्थितौ स्वहितं कामयमानैर्वीरता समाश्रयणीया ।

### ( १० ) वीरता

१ वीरतापरिभाषा, २ अत्र विशेषाः, ३ अस्या आवश्यकता तथोपयोगाः, ४ उदाहरणानि, ५ उपसंहारः ।

१—वीरतोत्साहस्यैवातिभूमिं गतस्य नामान्तरम्, अथवोत्साह एव प्रकर्षं साधीयस्त्वं च गतो वीरतेत्युच्यते, वीरतायां स्वार्थस्य मात्रयाऽपि स्पर्शो न भवति, वीरो भाविनः प्रशंसनस्य प्राप्तेः पारितोषिकस्य वा समीहया न वीरतायै सन्नहति, स यत्करोति तत्पीडितायाः प्राणिजातेरुपकारायैव । तदीयामापदमपाकर्तुं केवलं तस्य प्रवृत्तिर्भवति । लोकास्सामान्यतो यत्कार्यमसम्भवं पौरुषातिशायि वा मन्यन्ते, वीरास्तदेव कार्यं विधातुमात्मानं संशये निमज्जयन्ति । वीरता कदाचिदसत्यं, न्यायस्यापमानं च न सहते ।

२—वास्तविका वीरा न्यायस्य पदध्वनिं परिचिन्वन्ति, सत्यन्याय-

पक्षपातितया ते कदाचिदपि नीचमनुचितं च व्यवहारं नाद्रियन्ते न च स्वयमाचरन्ति । काऽपि विभीषिका काऽपिचित् पीडा वा न तान् पथ-श्च्यावयितुमीष्टे । ते तमेव मार्गमनुसरन्ति यं सत्यं, सुविचारं शुद्धं च विश्वसन्ति । इदमेकं कारणं वीरपूजाप्रचारस्य यत् ते स्वीयपरकीय-विभागं मनस्यपि नानयन्ति । हेतुनाऽनेनैव ग्रीकदेशीया वीरं परमा-त्मनः स्वरूपं मन्यते ।

३—वीरता केवलं युद्धक्षेत्रेऽस्त्रप्रयोगकुशलतया स्वप्रतिपक्षान् प्रति-क्षिपतामेव धर्मो नेदं विचारसहम् । इयं सर्वविधमपि क्षेत्रं स्वीकृतवद्भिः प्रदर्शयितुं कल्प्यते । वास्तविकेऽर्थे मनुष्यपदव्यवहार्यतां कामयमाना नीचं कुत्सितं च जीवनं यापयितुमनीहमाना आदरपात्रतां प्रार्थयमानाश्च पुरुषाः कुत्रापि क्षेत्रे वीरतामामन्त्रयितुं क्षमन्ते, अत एव दानवीर-दयावीर-युद्धवीर-प्रभृतयो भेदा अस्याः प्रचलिताः, नैतावदेव; किन्तु विद्यावीरनामकोऽप्यस्य भेदः प्रचलितः । एतैश्च प्रभेदप्रचारैरस्य भावस्य सर्वतोमुखता प्रदर्शिता भवति । अस्माकं जीवनं न केवलं भुक्त्वाऽन्न-पाचनमात्रमुद्दिश्य कृतम्, किन्तु वयं मनुष्याः किमपि विशिष्टं कर्म कर्तुमेव समासादितजन्मानः, तच्च विशिष्टं कर्म वीरतयैव जायते । वीरतां विनाऽन्याया न प्रतिरुध्यन्ते, असत्यं न सत्यभावं प्राप्यते, अनुचितं नौचिर्ती नोयते, न वा कर्मैव किमपि साध्वनुष्ठीयते ।

४—महात्मा शुक्ररातो यत्सत्यमवगतवान् तस्य प्रचारे काशवासं, नानाविधमुत्पीडनं, परतः प्राणत्यागमपि मृष्टवान्, परं तस्य सत्यस्य मिथ्यात्वं न प्राचारयत्, अयं वास्तविकां वीर आसीत् । किञ्च प्रह्लादो-यं धर्ममात्मनो हितममन्यत, तस्य कृते पयसि प्रक्षेपं, धराधराशिख-रादधःपातनं, कुपितफणिफणामण्डलोपवेशनं, हुताशनप्रवेशं चास हत । एतादृश एव वीरो वीरः कथ्यते । इयं पुराणी कथाद्वयी । आधु-निकेऽपि नरेषु महात्मगान्धिप्रभृतयो वीराः पुरुषा आसन्, ते देशं स्वतन्त्रयितुं कृतनिश्चयाः । न कस्यापि पारितोषिकस्याशया ते तथा-निश्चितवन्तः; किन्तु भवन्तमन्यायं निरोद्धुमेव तेषामयं क्रमः । ते स्वा-



भिमतसिद्धये, सत्यामावश्यकतायां प्राणानपि समुत्क्षुष्टमीशाः, कष्टं यत्ते सहन्ते न तत्र प्रकाशस्यावश्यकता । यथाकालं तपसस्तेषामस्य फलं प्रत्यर्पणीयमेव दैवेन । तेषामयमसहयोगो जगतः सर्वाधिकबलशालिन्याः शक्तेः प्रतिरोधे व्यापृतोऽस्ति, चिरायास्य शक्तिः तदीयां शक्तिं नमयिष्यतीति हि तेषां हृदो विश्वासः । वीराणां हि स्वभावोऽकृतक एतादृशो भवति यत्ते नैतन् पश्यन्ति कत्यस्मान् अनुयान्तीति, ते हि स्वसिद्धान्तेषु तथा विश्वसन्ति येन तेषां हृदि विश्वासो भवति, यत्तदीयं मतं सम्प्रति परतो वा जगताऽनुसरणीयमेव । अत एव च ते किमपि कष्टमपि न गणयन्ति, उद्देश्यांशे कृतनिश्चयतया तद्व्याघातांशेषु सर्वथानादरात् । तदुक्तम्—

‘को वीरस्य मनस्विनः स्वविषयः को वा विदेशः स्मृतो

यं देशं श्रयते तमेव कुरुते बाहुप्रतापार्जितम् ।’ इति ।

५—ईदृशीयं वीरता यथा सर्वानस्मानाश्रयेन् तथा प्रयतनीयमस्माभिरेवं सति धरातलमिदं स्वर्गत्वमुपैष्यति । न चेदमतिदुर्गमं वर्त्म केवलं सत्यस्यानुसरणं, विरमणमन्यायान्, स्वार्थराशेश्च विसर्जनम्, ईश्वरे विश्वसितं च वीरतया योजयिष्यत्यस्मान् । भगवान् सर्वानपि भारतीयान्नो वीरतया संयुनक्तु यया वयं मनुष्या जायेमहि ।

( ११ ) ‘चक्रवत् परिवर्तन्ते दुःखानि च सुखानि च ।’

अथवा

‘नीचैर्गच्छत्युपरि च दशा चक्रनेमिक्रमेण’

१ प्रस्तावना, २ कतिचिदुदाहरणानि, ३ उपसंहारः ।

१—कस्यापि दशा सदा समाना न तिष्ठति, यस्योत्कर्षोऽधुनोन्नति-शिखरमारूढस्स एव श्वः अपकर्षगते पतन् दृश्यते, अथ सम्प्रत्यधोगतेरन्धकूपे यः पतितोऽवलोक्यते स एव परश्वः पुरः प्रतिष्ठमानः प्रेक्षिष्यते । योऽधुना समुदयसमुद्रे तरति स एव श्वः पतनमरुधुन्नियमाणदशामनुभवन् दृश्यते । योऽद्य हताशः श्वसिति स एव श्वः



सदाशभिः प्रसीदति । अतः परिवर्तनशीलमिदं विश्वम् । एतेन यस्य दशा सम्प्रति नीचा तेन नियमकृते परिवर्तने कदाचिदुपरि गन्तव्यम् । तमेवार्थमुपादाय सूक्तिरियमुपनिबद्धा ।

२—इतिहासा अस्य तथ्यस्य साक्षिणः सन्ति, ते प्रतिपादयन्ति केन प्रकारेण समयः कञ्चन देशं काञ्चिज्जातिं, कमपि पुमांसं वा नर्तयतीति । प्राचीने काले—यूनानदेशः, रोमदेशश्चोन्नतिशिखरमारूढावास्ताम् । सम्पूर्णं जगदन्योगैर्यं नतेन मूर्ध्ना स्वीचक्रे । अनयोः शासनपद्धतिः, नीतिः, ज्ञानं विज्ञानं च संसारे समाद्रियन्त । यूनानः सुक्रात 'प्लेटो' 'अरस्तू' प्रभृतीन् महापुरुषानुत्पाद्यात्मानं कृतार्थयामास । परं सम्प्रति—तयोरेव देशयोः काऽपि प्रतिष्ठा नास्ति, तेषां भाग्यसूर्यश्चिरं धरित्रीं प्रकाश्यास्तमितो वर्तते ।

ये च जापान, जर्मन, रूस, ब्रिटेन, प्रभृतयो देशाः पुरा न बह्वमन्यन्त, ये केवलमुदरपूरणमात्रार्थं व्यवसायं मत्स्यव्यापारं च कृत्वा जीवनं यापयन्तिस्म, तेषामेव सर्वत्र समादरः समवलोक्यते, प्रतिष्ठा च विधीयते ।

किञ्च प्राचि समये यस्या हिन्दुजातेः कीर्त्तिपताका सर्वत्र धूयतेस्म, या हिन्दुजातिः सर्वाधिकसभ्यतायाः पात्रमासीत्, यस्या ज्ञानं सर्वतः प्रबलं प्रसृतं च स्वीक्रियतेस्म, यस्याः समृद्धिः सीमानमत्यशेत, यस्या जातेः सन्ततयोऽतिप्रतिभाभाजो महात्मानः संसारं स्वतेजसाऽवभ्राजन्, सा जातिरधुना कान्दशामवलम्बते । आन्तरिकप्रभावरहितेयं जातिः सर्वतः कान्दशीकतां भजते । इयं जातिः कदाचिज्जगतो मुकुटमणिरासीन्, सैवेयं सम्प्रति विदेशिनां मुखानि पश्यति । पुरा यादृशमस्या उत्थानमभवत्तादृशमेवाधुना पतनम् । इयं सम्प्रति वैदेशिकानां सभ्यतामवलम्बितुं प्रयतमाना तत्तलैरेव नृत्यति । वयमेतदङ्गभूताः प्राचीनानि वस्तूनि घृणया पश्यामः, मातृभाषामवमन्यमाना आङ्ग्लभाषामाद्रियामहे, परस्परमपि मातृभाषया व्यवहारे लज्जामहे, आङ्ग्लभाषां शिक्षाया माध्यमतया ग्रहीतुमुत्सहामहे, विदेशीयां रीतिमात्मनो भवनेषु पुरस्कुर्महे, सर्वतो भारतीयां संस्कृतिञ्चावमन्या-



महे । एतावतैवास्माकं हीनतमाया दशायाः परिचयो लब्धुं शक्यते ।

सम्प्रति अङ्ग्रेजजातेरुत्कर्षस्य समयो विद्यते । कतिपयभूखण्डान्यस्या आधीन्ये सन्ति । अस्या विद्याबुद्धिबलानि सुखसम्पदश्चानुदिनमेधन्ते । यदेकमाध्यात्मिकतानिष्ठानामकं वस्तु नास्ति तदेते पाश्चात्या अलसानां व्यवसायं ब्रुवाणा नैव सम्मन्यन्ते । अस्मिन् भौतिकतावादस्य समृद्धेर्युगे को नाम पाश्चात्यसभ्यतयाऽनुप्राणितो जन आध्यात्मिकभावनां प्रशंसेदपि का कथा पुनस्तदनुकूलव्यवहारपरायणतायाः ? परमस्या एवाङ्ग्रेजजातेः कदाचिन्नामापि न जानन्तिस्म जनाः । अधुनेव पुराऽपि सभ्यतया समृद्धभावेन बुद्धिगौरवेण नानादेशप्रभुत्वेन वा नाद्रियतेयं जातिः । केवलं व्यापारं जीविकोपायमवलम्ब्य नाल्पेषु देशेषु भ्रमन्ती कथञ्चिद्दहानि यापयन्तीयं कुत्रापि पृथ्वीकोणे श्वसितिस्म ।

अयमेव वृद्धिह्रासक्रमो व्यक्तिविशेषाणामपि जीवने दृश्यते-राज्ञो हरिश्चन्द्रस्य कथां को भारतीयत्वाभिमानो न श्रुतवान् स्यात् । आपूर्वापरसागरं हिमवतश्चासेतुबन्धं धराचक्रं शासदपि समयपरिवर्तनमहिम्ना स्वपचस्य सेवयाऽऽत्मानं कदर्थयन् श्मशानवासक्लेशमपि सोढुं बाध्यतेस्म, नैतावदेव-परं प्राणभ्योऽपि प्रियतमौ पत्नीतनयौ विक्रेतुमप्यवसरमलभत । इतः परं या घटना तज्जीवने जाताऽलमिह तामुल्लिख्य । आस्तां वेयं पुराणी कथा, साम्प्रतिकेऽपि युगे भाग्यचक्रपरिवर्तनस्य अनेके दृष्टान्ताः प्रत्यहमीक्ष्यन्ते । न चिरव्यतीताऽष्टम-“एडवर्ड” महोदयस्य कथा-योऽद्यैव प्रातः साम्राज्यं भुञ्जानो मध्याह्ने प्रजाभावमभजत । तदनुजन्मा च प्रभाते प्रजाभावेन त्यक्तशय्यः सायं साम्राज्याधिष्ठातृभावेन शिरये ।

३-इंग्लैण्डस्य भूतपूर्वः प्रधानमन्त्री रैमजे मैकडोनल्डमहोदयो जीवनस्य प्रभाते सामान्यभृत्य आसीत्, स शयनीयं स्थानमपि नाध्यगमत् । एभिश्च दृष्टान्तैः साधुसमर्थितमिदं यत्—

‘कस्यात्यन्तं सुखमुपनतं दुःखमेकान्ततो वा’ इति ।

न केवलं मानवसृष्टेरेवेयं दशा, पशुपक्ष्यादिलतावृक्षादिसृष्टौ समयकृतं परिवर्तनं दृश्यते, पशवोऽपि कालविशेषेण शोकहर्षयोरवसरं लभन्ते। वृक्षा ये वसन्ते हरितहरितैः पत्रैः प्रकामरमणीया दृश्यन्ते, त एव शिशिरे शातितपत्रतया त्रपमाणा इव जायन्ते। सूर्याचन्द्रमसावपि समयमहिम्नोदयमस्तमयं च लभेते। 'कालक्रमेण जगतः परिवर्तमग्ना चक्रारपङ्क्तिरिव गच्छति भाग्यपङ्क्तिः' धन्योऽसि भगवन् काल ! शतं तुभ्यन्नमः।

## ( १२ ) अतिपरिचयादवज्ञा

१ अवतारणा, २ व्यवधानेन भयमादरः स्नेहश्च वर्द्धते, ३ स्वभावतः सुलभं वस्तु बहुपयुज्यते निन्द्यते च, ४ उपसंहारः।

१—इयं सूक्तिः स्वव्याख्याकाले कथामेकामपेक्षते, सा चेत्थम्—एकस्मिन् वने शृगाल एकः प्रतिवसतिस्म, कदाचिदपि कोऽपि सिंहस्तस्य दृशोर्गोचरतां नायासीत्, स भाग्यवशाद् वने विचरन् क्रूराकृतिं सिंहमेकमपश्यत्। तं पश्यत एव तस्य प्राणाः कण्ठदेशमायाताः पुनः पुनर्वहिर्गन्तुं प्रयासं प्रारभन्त, भीतञ्चासौ कथञ्चित् सहायैरन्यत्रानीयत, गते बहुतिथे काले पुनरसौ तमेव सिंहमपश्यत्, अस्मिंश्च द्वितीयदर्शने तस्य साहसं क्रियतांशेनावर्धत, स तं दृष्ट्वा मनस्यभैपीत्, परं पलायितुं नाचेष्टत्। व्यतिगतः सोऽपि समयः। ततः स सिंहः कचिदन्यत्रायासीत्। अथ पुनरेकदा तस्यैव शृगालस्य तेनैव सिंहेन सहाजायत साक्षात्कारः, अस्मिंश्च तृतीयदर्शने शृगालोऽनाकम्प्यत, न वा कण्ठगतप्राणतामयासीत्, परं प्ररुढेन साहसेन त्वं कथमसीति प्रष्टुमुद्यच्छत्। भूयो भूयो दृष्टसिंहस्य तस्य शृगालस्य हृदयाद्भयमपगतं, नैतत्तच्छृगालविषय एव, सर्वेष्वपि स्थलेष्वेतत्साधारण्येव स्थितिर्भवति, तेन सततमालोक्यमानस्य वस्तुनो मूल्यमपचीयत इति निर्णीयते, तदाधारैव चेयं सूक्तिः।



२—व्यवधानेन दूरीभावेन, भयमादरः, प्रशंसा च मनस्युदयते । सततसहवासश्चानादरं जनयन् सर्वमपि प्राञ्चं भावं विपर्यासयति । वयं यदा कस्यापि दूरस्थस्य पुंसो गुणानाकर्णयामस्तदा तस्य विषये महतीमुत्कण्ठां मनस्याकलयामः—कीदृशोऽसौ महाशय इति । जाते तु भूयोदर्शने तेन सहवासे च तस्य दोषा अपि दृष्टिवर्त्मन्यवतरन्तो महाशयं तं ततः पदादधो नयन्ति । एका मुद्रिका दूरतो दृश्यमाना मनो मोहयति, तां करे परिधातुमात्मोत्कण्ठते, परिहितायां च तस्यां तदुपादाने हिरण्ये तन्निर्माणप्रकारे च समुन्मिषन्तो दोषास्तां पूर्वतनान् पदाद् भ्रंशयन्ति । का वा वराकी मुद्रिका ? प्रयागं कदाप्यगतवतश्चेतास्त्रिकालत्रिवेणीस्नानमिच्छति, तत्र गतस्य द्वित्राप्येवाहानि तथा कुर्वतश्च तस्य ततश्चेतो विरज्यति, प्रातःस्नानमात्रमवशिष्यते, कियता च कालेन दृष्टदूरत्वादितदोषः कूपस्नानयितामप्यवलम्बते । तथा-चोक्तमपि — ‘लोकः प्रयागवासी कूपे स्नानं समाचरति’ इति ।

३—मनुष्याणामेतादृशः स्वभावो भवति, यत्ते दुर्लभं विषयमादरेण सुलभं च पदाथजातमनादरेण निरीक्षन्ते, सुलभतादुर्लभते एव वस्तुमात्रस्य मूल्यं ह्रासं वृद्धिं च लम्बयत इति कथा न प्रेक्षावतां कृते दुरुद्धा ।

इतिहासविदो जानन्ति, प्रथमजेम्समहोदयो निजेन सकलसाधारणजनतया सहाचरितेन सरलेन व्यवहारेणैव समग्रस्य ‘इङ्ग्लैण्ड’ देशस्योपहासस्य भाजनं जातः । तेषामिङ्ग्लैण्डवासिनां निन्दायास्त तथा पात्रमभवत्, यथा लोकास्तेन सह वार्त्ताऽऽलापेऽपि त्रपन्तेस्म । अन्यदपि दृश्यताम्—मधु मधुरं स्वादिष्टं, पथ्यञ्च, परं तदेवाधिकया मात्रयोपयुक्तं वमनं प्रयोजयति, समधिकारुचिकृतं विरागं जनयति, पित्तसम्भवान् आमयांश्च भावयति ।

४—ये साम्प्रतिकलोकाचारं परिचिन्वन्ति ते तु सुखमवसातुमीशते यत् सततसहस्थितिरितिपरिचयश्चावज्ञां प्रवर्त्तयत्येव । अत एव

चेह्युगे गौरवास्पदे शासनसम्बन्धिनि पदे नियुज्यमाना स्वं लोकेभ्यो गोपायित्वां रक्षितुमपि भवन्तो यतेरन्नित्यादेशमपि स्वाधिकारिभ्योऽधिगच्छन्ति, तं पालयन्ति, तत् प्रशस्यन्ते, पदोन्नतिं चाप्नुवन्ति, तदन्यथाचरणे विनिपतन्ति । किञ्चातिसुलभे जने किमित्यादरो वर्द्धताम् ? आदरो हि तस्य बहुमूल्यतया प्रसूयते, सा च तत्र नास्ति । अतिपरिचयश्च सुलभतां त्रिधासयति । अत एव च स्वकर्मभूमौ साधारणतया गण्यमानोऽपि जनस्तस्यामेव योग्यतायां स्थितौ च देशान्तरं गतो निजगौरवं प्रदर्श्य तत्रत्यजनताकृतादरभरेण युज्यते । ईदृशि स्थितौ सत्यमिदमुक्तम्—

“अतिपरिचयादवज्ञा सन्ततगमतादनादरो भवति ।

मलये मिल्लपुरन्ध्री चन्दनतरुकाष्ठमिन्धनं कुरुते ॥”

### ( १३ ) सत्यवादितां

१ परिभाषा, २ सत्यं समाजस्थाधारः, ३ दृष्टान्तः, ४ असत्ये भयम्, ५ उपसंहारः ।

१—सते कल्याणाय हितं सत्यम्, सत्यं हि नाम-यद्यथा ज्ञायते तथा-तदभिधानमुच्यते, वयमीश्वरेण जिह्वाप्रदाननानुगृहीताः जिह्वया च सत्येऽभिधीयमाने परमेशितुः प्रसादः प्राप्यते, असत्ये तूक्ते तत्को, पभाजनत्वं सम्भाव्यते, यथा-पित्रा दत्तेन खड्गेन दुर्बलान् रक्षन् पितुः प्रीतेः पात्रं जायते, तेनैव चावध्यान् जिघांसन् तद्भृशघृणाया आस्पदत्वं प्रपद्यते, तद्वत् । ईश्वरो यथाऽसत्यादुद्विजते न तथाऽन्येभ्यो दोषेभ्यः । वाग् हि परमात्मनो दानेषु श्रेष्ठतमा, सा यथा न दोषेण व्यकीर्यते तथा प्रयसनीयमस्माभिः ।

२—अथान्यथा दृक्पातेनेदमपगम्यते यदस्य समाजस्य मूलभूला भित्तिरपि सत्यमेव । समस्तमपि जगदत्रैव नियन्त्रितव्यवहारम् । सत्यं विनाः जनाः परस्परं व्यवहर्तुं न शक्नुवन्ति, सर्वेऽपि व्यापारा विश्वासमाश्रयन्ति मूलम्, स च सत्यादृते न शक्यसमुत्पत्तिः । संशयितसक-



लवाचो हि समाजस्य किमपि कार्यमसम्भवप्रभवम् । कस्यापि वस्तुनः क्रयविक्रयौ सर्वत्रासत्ये सत्येकपद एव विपद्येयाताम् । अताऽस्माभिः समाजस्य, यं विना वयमेकान्ततोऽसभ्या गण्येमहि, न चिरं प्राणितुमप्युत्सहेमहि, प्रतिपदं च विपद्येमहि, रक्षायै सत्यस्योपयोगो माननीयः ।

३—अस्माकं पूर्वजाः सत्यं बह्वाद्वियन्त, ते सत्यं पालयितुं प्रियादपि प्रियतरं पदार्थं प्रयासमवलम्ब्य पर्यत्यजन्, परं सत्यान्नाच्यवन्त । श्रूयते हि युधिष्ठिरः सत्यवादी, स प्रायो विपद्यपि सत्यं नाहासीत् । हरिश्चन्द्रस्य सत्यव्यवहारस्तु सर्वविदित एव; यो निखिलं सुखं, राज्यं, प्राणेभ्योऽपि प्रियां वनितां, लोचनेभ्योऽपि प्रचुरप्रमोदप्रदं पुत्रं परित्यज्य चाण्डालसेवामङ्गीकृत्यापि सत्यं नाहासीत् । असत्यमन्याभिसन्धानेनोच्यमानपि पातयति प्रयोक्तारम्, यथा द्रोणवधप्रयोजकाश्वत्थाममृत्युवृत्तान्तो गजपरकतयोच्यमानोपि युधिष्ठिरेण नरकमदर्शयत् । एकमपि प्राचीनं सत्यवादिनां निदर्शनं प्रमापयत्यस्य सत्यस्य माहात्म्यम्, दृश्यतां—महाराजो दशरथः स्वप्रियायाः कैकेय्या रामवनगमनरूपां प्रार्थनां सत्यस्य सूत्रेण बद्धतयैव न तिरस्कर्तुमपारयन्, वरं प्राणान् प्रियतमपुत्रस्य विरहे पर्यहरत् ।

४—सत्यभाषणमहत्तां भीमांसमानेनासत्यभाषणस्यापि भीमांसा कर्तव्या । असत्यं भाषणसमये कियते कष्टाय भवति तत्त एव जानन्ति, ये तद्भाषिणो भवन्ति, एकस्यासत्यस्य प्रच्छादनाय दश पञ्चदश वाऽसत्यानि वक्तुं बाध्यते जनः । असत्यभाषी सकृन्नापि तथाऽङ्गमयेत, परं सर्वदा तद्गोपनं न सुकरं भवति । असत्यभाषिणां समुदायो न परस्परं विश्वसिति, सर्वः परस्परं सन्दिग्धयैव दृशा पश्यति । असत्यभाषणं सर्वत्रैव देशे समाजे च निन्द्यत एव । सर्वप्रथमं सभ्यतया गर्वभाजो हिन्दवो, ग्रीसवासिनः, रोमदेश्याश्च महता श्रमेण सत्यं स्तुतवन्तः । असत्यमविश्वासमुपजनयन्महान्तं क्लेशं निमन्त्रयति ।

५—अतो मनुष्याणां जीवने सत्यमावश्यकं, जीवने साफल्यमुप-

लिप्सुभिरवश्यमस्य पालनाय प्रयासोऽवलम्बनीयः । सत्यभाषणार्थं दीर्घदीर्घस्य प्रयत्नस्य नास्ति प्रयोजनम्, इदमस्माकं मुखस्याग्र एव सदा तिष्ठति, (असत्यमेव भाषणावसरेऽनुसन्धीयत इत्यपरं लाघवं सत्यभाषणे), एवञ्चासत्यभाषणे सम्भवतो दोषानवलोक्य वयं जीवनस्य व्रतं विदध्याम—

सत्यं चिन्तनीयं, सत्यं वक्तव्यं, सत्यमेव च व्यवहरणीयम्, इति तथा चोक्तम्—‘सत्यान्नास्ति परो धर्मः’ इति ।



### ( १४ ) आत्मसंयमः

१ परिभाषा, २ आत्मसंयमस्य महत्ता, ३ एतदभावेन हानिः, ४ उपसंहारः ।

१—जगति जन्मत एव भिद्यमानानां प्राणिनां मनसि द्विविधा भावाः—असन्तो विचाराः, सन्तो विचाराश्च तिष्ठन्ति, न जातु कोऽपि जातस्तादृशो जातो, योऽस्य द्वैविध्यभाजो भवबन्धनस्य भाजनं न भवेत् । तत्र साफल्यं तस्यैव जीवने जायते यो मनसि प्रादुर्भवतोऽसतो विचारानन्तरेण यमयति । अस्यैव चासद्विचारनियन्त्रणस्य नाम ‘आत्मसंयमः’ इति । दुर्विचारैः पराजितैरात्मा पराजीयते तदभिमानेनैवात्मसंयमपदस्य तत्रार्थे प्रयोगः । आत्मनोऽयं संयमः, विजयः, निग्रह इति चाख्यायते । कचिच्च मनोनिग्रहरूपेणाप्यस्यैवार्थस्योपपादनं विधीयते ।

२—आत्मसंयमं सेवमानो हि जनः कदाचिदपि कर्तव्यान्न हीयते, कर्तव्यपालनपरायणता च सर्वासां समृद्धीनां मूलमिति न कोऽपि जनो नाङ्गीकुर्वीत । एवञ्चात्मसंयमः सर्वसम्पत्तीनां मूलमित्यर्थत आपन्नम् । कोऽपिच्छात्रो नानाविधैः सांसारिकैः प्रलोभनैराक्रष्टुमिच्छमाणो यद्यात्मानं नियमयति, गौरवं समेधयन्तीं शिक्षां समापयति, प्रतिष्ठया सह समागच्छन्तीं श्रियमासाद्य प्रसीदति, किञ्च संसारे जातमात्रस्य मनुष्यता पारिभाषिक्येव, वास्तविकी मनुष्यता नान्तराऽऽत्मसंयमं सम्भ-



त्रिनी दुर्जयाश्च विषया विदुषाऽपि । विषयेष्वैभिः प्रतिपदप्रसूमरै-  
र्वर्द्धिशैरिव मत्स्या बलादिवाकृष्यन्ते, तस्मिन् समयेऽमी पर्यन्त-  
विरसा अपि भोगा बहु स्वदन्ते, न च प्रत्येति मनागपि मनोऽमीषां परि-  
णामदुरन्तताम्, सम्भवपथातिथयश्च सर्वा अपि सिद्धयः स्वसंयमे  
बीजरूपेण निहिताः, तदिह परमावश्यकोऽयं पदार्थः ।

३—मनुष्यो हि सर्वथा निर्दोषो न भवतीत्युद्धोषो नातीवासत्यः ।  
ईदृशि स्थितौ य आत्मसंयमं वर्त्तयति तेन बहुषु विषयेषु दोषमार्जनं  
कृतं भवति, येन तस्य मनसि महानात्मसन्तोष आनन्दश्चोदयते, यं स  
एवास्यादयति यस्तथाभूतपथपथिकः ।

४—एको दोषो दोषान्तराणि समुच्चिनोति, यदि वयं निजं मनो  
यथारुचि व्यवहर्तुं त्यजामः, तस्य वैषयिकीं प्रवृत्तिं न निरुद्धमस्तर्हि  
पदे पदे क्षणे क्षणे निजान् दोषपयसि सशिखं मज्जतोऽनुभविष्यामः ।  
आत्मसंयमाय जलाञ्जलिं दत्तवन्तो मनुष्या अपि पशव एव, शृङ्गपुच्छ-  
राहित्यमात्रं विशिष्यते । एकदा विषयेर्हृतस्य मनसः पुनरुद्धारो न भव-  
तीति, विषयाय सकृत्प्रदोयमान आत्मा तदास्यमाश्रयति । न चासौ  
कदाचिदपि ततः स्वस्य मोक्षाय चिन्तयत्यपि । यः कस्मिंश्चिदपि  
विषये. सामिलाषः, स यदि न संयमी तदा चौर्यमपि विदध्यात् । यश्च  
ग्राने सखातरुचिः स यदि नात्मानं निरुद्धे सम्पद्यते मद्यपः ।

५—अस्यां स्थितौ स्वाभाविक्याः कुप्रवृत्तेः प्रतिरोधः, शब्दान्त-  
रेणामिवाने—आत्मसंयमोऽवश्यं प्रथमादेव वयसः कर्तव्यः । तत्र  
बालेषु यावत्तावती विचारशक्तिर्नायाता स्यात्तावत्तत्पित्रोः करणाय  
शिक्षापदामिलप्यम् । सति च तथा समर्थे ज्ञाने स्वकर्तव्य 'आत्म-  
संयमः' । अत एव च पण्डिता असंयतेन पठितमपठितं श्रुतमश्रुतं  
प्रतिज्ञातमप्रतिज्ञातं सङ्कल्पितं चासङ्कल्पितमाहुः । यतश्च—

‘इन्द्रियाणां विचरतां विषयेष्वपहारिषु ।

संयमे यत्नमातिष्ठेद् विद्वान्यन्तेव वाजिनाम्’ ॥ गीता ।

## ( १५ ) जातिव्यवस्था

१ अस्या मूलम्, २ जातिभेदाः, तेषां कर्तव्यानि च, ३ जातिव्यवस्थायाः पूर्वसमये स्थितिः, ४ तस्या एव साम्प्रतिकी दशा, ५ जातिव्यवस्थया लाभालाभौ, ६ उपसंहारः ।

१—जननेन प्राप्यते या सा जातिः, सा च ब्राह्मणत्वादिका । मुवि भारतवर्षवदन्यः कोपि देशो जातिभारेणाक्रान्तो नास्ति । सम्प्रति जातिभेदोपभेदास्तावतीमतिभूमि गता येन तस्या भेदानां गणना गङ्गा-तटप्रसृत-सिकतागणनापेक्षयाऽपि दुष्करा । इयं च जातिप्रथा न नवा महाभारतकालेऽपि जातीनां सत्ता श्रूयते, ततः पूर्वतनासूपनिष-त्स्वपि जातिकथोपलभ्यते । इमां प्रथां प्रथमतः क आविश्चकारेति नाम-ग्राहं न निर्णेतुं शक्यते, परमस्या मूले समाजिकव्यवस्थाया दृढीकर-णस्य भावनया कर्मभेदनिर्धारणमेव कारणमवधारयामः । स्मरणीयेति-हासयुगतः पूर्वतनीं सभ्यतां पालयतोऽस्य देशस्य कतमयाऽऽवश्य-कतया प्रासूयतेयं जातिव्यवस्थेति यदा निर्णीतं भविष्यति तदैतिहा-सिकाः परां मुदमुपैष्यन्ति । केचिच्च—

‘चातुर्वर्ण्यं मया सृष्टं गुणकर्मविभागशः’ इति गीतायामीश्व-रोक्तं प्रमाणयन्तोऽस्याः प्रथाया अनादितां समर्थयन्ते । यदस्तु, तदस्तु, अस्याः प्राचीनतरतायां वयं दृढप्रत्ययाः ।

२—‘ब्राह्मणोऽस्य मुखमासीद्, बाहू राजन्यः कृतः, ऊरू तदस्य यद्वैश्यः, पद्भ्यां शूद्रोऽजायत’ इति सहस्रशीर्षाभिधानाध्यायगं मन्त्रं पश्यतां मतेऽस्याश्चत्वारो भागाः, अभी च भागाः कर्मानुसारेणैव कृताः, येऽध्ययनाध्यापनयाजनादिकर्म चक्रुस्ते ब्राह्मणाः, युद्धदेश-रक्षाशासनाद्याधिकृताः क्षत्रियाः, कृषिवाणिज्यपशुपालनाद्यवत्सम्बन्धानां वैश्याः, दासताश्रिताश्च शूद्रा अकथ्यन्त । अत्र च स्मरन्ति :—

‘चातुर्वर्ण्यं मया सृष्टं गुणकर्मविभागशः’ । समयानुकूलतया



विधीयमाना चेयं व्यवस्थाऽद्यापि दृढमूलतया नाकम्पत । पश्यत चात्रा-  
स्मत्पूर्वजानां बुद्धिवैभवम् ।

३—इयं प्रथा पुरा काले संघट्ट्यमानया हिन्दुजातेः सुविधामाधातु-  
मेव व्यधीयत, एकः सङ्घ एकस्य कर्मणः कृते नियुज्यमानो ( जातायाम-  
न्येषां सङ्घानां ततः कर्मणो निवृत्तौ ) यथा सफलतया प्रयस्यति न  
तथा तदन्यथाभावे । मन्यतामेकत्र त्रिचालये पञ्च कक्षाः सन्ति, पञ्च च  
प्रकोष्ठानि मार्जनीयानि विद्यन्ते, तत्र यदि प्रत्येकवर्गतः कतिपये छात्रा-  
स्तत्र व्यापार्यन्ते साधु न तत्साध्यन्ते तैः, एकः पुनः समप्रवर्गः स्व-  
वर्गस्य प्रतिष्ठांमिव वर्द्धयितुं प्राणान् पणोकरोति, साधयति च कार्यम्,  
एषैव गतिर्जातिव्यवस्थायामपि कर्तव्यविभागावधारणार्थायाम् ।  
एवञ्च कर्मणा जातिव्यवस्थां सिध्यन्तीं पश्यन्तो धर्मशास्त्रविरोधं मा  
शङ्किषत, धर्मशास्त्राण्यपि गुणकर्मविभागशः सिध्यन्तीं जातिव्यवस्थां  
न विरुन्धन्ति, केवलं यस्य जन्म क्षत्रियवंशे, तस्मिन् भूयसा स्ववंशस-  
म्भवपूर्वजरक्तप्रवाहस्य स्वाभाविकतया तदुचितकर्मणामेव सुखं सा-  
धनीयत्वस्य सम्भवात्, सत्यपि कचिदन्यविघट्टयन्ते तस्य का-  
चित्कतया व्यवस्थाप्रवर्त्तकत्वानङ्गीकारात्, भूयसा हि व्यपदेशस्य प्र-  
सिद्धेः, तथा च क्षत्रियवंशप्रसूतस्य व्यापारप्रवृत्तत्वेऽपि पूर्वजरक्तमहिम्ना  
तस्मिन् व्यापारकौशलतत्त्वापेक्षया शासनसामर्थ्यवीजस्यैवाधिक्यस्य  
सम्भावनया ( पूर्वजाचरितकर्मकृतजातिनिर्णयस्य व्यवहृतत्वाच्च )  
तथा व्यवहारस्य युक्तत्वम् । अस्याश्च व्यवस्थायाः पुरा महानादर आ-  
सीत्, अस्या रक्षणाय कियतां प्राणानां क्षतिरपि समाजेन सुखमस-  
ह्यत । जातिनियमानां पालनाय बहवः क्लेशा अपि निश्शब्दं स्वीक्रि-  
यन्ते स्म, का कथा जातेः ? उपजातीनां ज्येष्ठभावाभिमानमात्रफलानां  
जातितदुपभेदाभिर्भावितसत्ताविशेषाणां रक्षणायपि बहु चेष्टितमस्मा-  
मिः । अशेषदोषदूषितस्यापि जातिश्रेष्ठस्य कृते महानादरः कृतः  
'जातिगङ्गा गरीयसी' इत्याभाणकोऽपि जन्मलभ्यजातिपरकतया  
समर्थितः ।

४—परं सम्प्रति जातिव्यवस्थया अनादरस्य वायुः प्रवहमान इव भवति, कतिपये ब्राह्मणा अपि कस्यापि शूद्रस्य वैश्यस्य वा जातौ यौनं भोजनादेवां सम्बन्धं कर्तुं प्रवृत्ता दृश्यन्ते, जातिनियमानामपालनेऽपि न पुरेव क्लिश्यन्ते । परमिदं परिवर्तनं नाकस्मिकम् ; न वा कस्यापि निरुद्धप्रभावस्य प्रचारस्य फलम्, किन्तु सम्प्रति सभ्यता-सङ्घर्षमये समये नानाप्राप्तदेशीयजनसमाजस्य जाते दैनन्दिने सम्पर्के स्वाभाविकेनाकर्षणेन जन्यते । इदं च दिनानुदिनमेधमानमेव सम्भाव्यते, न चैतावन्मात्रेण जातिव्यवस्थाभिमानशालिभिरस्माभिर्मेतव्यं, भगवता कृताया अस्या नाशस्यापि तद्धीनत्वात्, तेन कृते च नाशे शोच्यताविरहान् ।

५—यत्र जातिव्यवस्थया समाजः परिचालितः, सर्वेऽपि समाज-सङ्घा उचितकर्तव्यनिर्णयेनासङ्कीर्णव्यापाराः कृताः, कर्तव्यासाङ्कर्य-सम्पादनद्वाराऽऽर्थिकस्थितिवैषम्यं नियन्त्रितं, साधुकर्मप्रवृत्तिर्जनिताः जनेषु, तत्रैव लोकानां मिथ्याभिमानस्यापि बीजमुप्तं, यत्समये कटु-फलं फलति, जात्यन्तरकर्तव्यकरणीयानामापद्यपि कर्तव्यतां प्रति-षिध्य जीवनस्य मार्गोऽवसरविशेषे कलुषीकृतः, विरोधभावनायाः प्रकटनेन शान्तेः स्रोतो निरुद्धम्, स्थलविशेषेषु समुन्नतेर्मार्गेऽपि नगायितमिति ।

६—तदियं जातिव्यवस्था दरिद्राणामेवादरणीयतां दधाना ह्यास-मिवायान्ती यथा न लुप्यते तथा प्रयतनीयम् । पाश्चात्त्यसभ्यताप्रवाहो हि बलादिव पातयितुं प्रयतते ताम् । परमियं वराकी 'हिन्दुस्थान'-मात्रशरणा यथा न विपद्यते, गुणकर्मविभागाधीनजन्मनोऽस्याः स्वरूपं यथाऽऽपस्तितान् दोषानपास्य चमत्कृतिं प्रपद्यते तथा विदध्यान् परमात्मा । श्रमिति ।



## ( १६ ) भूकम्पः

१ अस्य कारणम् , २ स्वरूपम् , ३ क्षतिः, ४ उपसंहारः ।

१—इयं धरा सर्गादावेव यथाऽधुना दृश्यते तथा नोदपद्यत, वैज्ञानिकाः कथयन्ति जलमयीं सृष्टिं प्रथमाम्, मनुरप्यर्थमिममनुमोदयति स्म—‘अप एव ससर्जदौ तासु वीर्यमवास्तृजत’ इति । ताश्चापः क्रमशो घनीभावमापन्ना भूभावं भेजिरे । अस्याश्च घनीभूताया मध्ये भागे कतिपये तैजसा धातूपधातुखनिजपदार्थास्तरला दीप्तिमन्तो दाहकाः शीतशीताश्च सन्ति स्थानभेदेन भिन्नप्रकृतयो भिन्नफलाश्च । तैश्च पदार्थैरस्याः पृथिव्या बहवो लाभाः सम्भवन्ति, पृथिव्यां पातितस्य जलादेस्तरलस्य, निखातस्य वा वस्तुनः शोषणादिना समशीतोष्णता-सम्पादनं तैरेव क्रियते, अस्या वसुन्धरापदप्राप्तेः साधनानि च रत्नानि तैरेव पच्यमानानि दीप्तिभाञ्जि जायन्ते, इयं चेदृशी पृथिवी तेषामेव तैजसपदार्थानां संयोगमात्राधिक्यादिना विशेषान्यतमेन जाते ज्वाला-धिक्ये तन्महिम्नैव चलति, स एव भूकम्पः इति केचित् ।

कतिचन वैज्ञानिकास्तु पृथिव्या बहुस्तरतां ब्रुवाणा अधोऽवस्थितस्य स्तरस्यैकस्य स्वाभाविकेनान्तरवस्थितज्वालाजालकृतेन वा पातेनायं भूकम्पो जन्यत इत्याहुः ।

भारतीया सनातनधर्मानुसारिणी जनता तु भुवं पृष्ठदेशे विभ्रतः शोषणागस्य पार्श्वैरिविर्त्तनमत्र कारणमाह । स चायं भूकम्पो भूयसा तत्रैव भवति, यत्र भूभागे ज्वालामुखी लीना भवति । एवमपि दृश्यते यत्र भूयो भूयो भूः कम्पते तत्र ज्वालामुख्यपि कदाचित् स्फुटति । यदवधि स्मर्यतेऽस्य भयानकः प्रकोपो ‘लीमा’ नामके स्थाने १७४७ ख्री-ष्टाब्देऽजायत । १७५५ ख्रीष्टाब्दे पोर्तुगालानां राजधान्यां लिस्बन् नगरे महाभीमो भूकम्पोऽभवत् । अस्मिन्श्च भूकम्पे यूरोपदेशोऽप्यस्य कम्पस्यानुभवमकृत । जापानदेशे जातः १९२५ ख्रीष्टाब्दीयो भूकम्पस्तु तस्य देशस्यार्द्धविशेषलोकतां लुप्यमानसर्वव्यवस्थातां च व्यधित ।



भारतेऽपि १८८७ ख्रीष्टाब्दे वेगेनैव भूकम्पो जातः । प्रत्यग्रः सम्प्रत्यवि स्मर्यमाणदुरन्तभावः १९३४ ख्रीष्टाब्दीयो भूकम्पस्तु प्रायो नूतन एव जनानां मनसि । अनेन हि धूलिसात्कृतानां भवनानां दशा बहुषु स्थ-  
लेषु प्रागिवाधुनापि नाजायत । क्षणेनैकेन निश्शेषीकृतस्य परिवारस्य,  
उवराया अपि सिकतामयीभावं गताया भुवः, कलकलनादेन वहन्त्या  
अपि नद्याः शुष्यमाणतया सद्यः समतलबालुकामयक्षेत्रतासम्पत्तेश्च  
स्मरणेन कम्पमिवाकलयति स्वान्तम् । कलाद्वयात्मक एव कालोऽनेन  
भीषणभूकम्पेन नीयमानो लोकानां यातायातम्, दैनन्दिनोपयोग-  
योग्यसामयिकसाधनसमुदयं, सामग्रीसम्पदं च तथा ध्वंसावशेष-  
तामनैषीत्, यथा लोकाः शाताब्दीपञ्चकात्मकं कालं प्रागनुगमिताः ।  
माता पुत्रं, पतिः प्रियां, श्वश्रूः स्नुषां, सहोदरो भ्राता भगिनी च हित्वा  
प्राणमात्ररक्षणप्रयासे व्यग्रतया पलायन्तेति समस्तामपि महता क्ले-  
शेन सञ्चितां सम्पदं परित्यज्य प्राणमात्रस्य रक्षायै च लोकान्धावतो  
वीक्षितवतां हृदि 'आत्मनस्तु कामाय सर्वं प्रियं भवती'ति श्रुतिरगम-  
चरितार्थभावम् ।

३—अनेन भूकम्पेन महतो क्षतिः सम्पाद्यते, तृणनिर्मितान् गृहान्  
विहायान्यानि भवनानि पतन्ति, तदधश्च लोकानां संहारो जायते, जग-  
त्या व्यथामिव सोढुं मशक्नुवत्या धराया हृदयं विदीर्यते, कचिद् भुवो-  
ऽंतरालाभिर्गतस्य तरलस्य तैजसस्य च पदार्थस्य प्रभावेणाभिका-  
ण्डमपि लङ्काकाण्डं पुनरावर्त्तयति । लोकानां दरिद्र्यं शताब्द्या  
एकस्याः कृते पुनरुदयमुपैति । तात्कालिकी दशा तु पुनरनार्यावस्थां  
स्मारयति ।

४—ईदृशश्चायं भूकम्पः सर्वैरपि भयेन, उत्पाततया विचित्रेणैव  
कल्पनोपनीयमानचेतश्चाञ्चल्यकरेण भावेन स्मर्यते । अस्य प्रभावं  
कुण्ठयितुं लौहकीलमभ्यन्तरीकृत्येष्टकाभवनानि निर्मान्ति धनिकाः ।  
कचित् काष्ठपट्टकैरपि सदनानि निर्मान्ति । दरिद्राणां तु तृणमयमेव  
कुटीरं परित्रायते तान् । यस्मिन् देशे भूयोभूयोऽयमुद्भवति तत्र



त्वस्योद्वेगः कियतांशेन परिचयं प्राप्त इवाल्पो भवति । भारते तु चिरा-  
दयमायाति, तेनात्र महत्यस्य विभीषिका । भगवान् अतोऽस्मान् रक्षतु ।

( १७ ) विद्ययाऽमृतमश्नुते वा विद्वान् सर्वत्र पूज्यते

अथवा विद्या

०

१ अवतारणा, २ विद्यया लभाः, ३ विद्याप्राप्तेरुपायाः, ४ उपसंहारः ।

१—विद्याशब्दो ज्ञानार्थाद्विदेः साध्यते, एवञ्च कतिपयानां वाक्या-  
नां, गणितप्रकाराणां वैज्ञानिकाविष्काराणां वा ज्ञानं विद्येति वक्तुं  
पार्यते । परमीदृशार्थसमर्थनं सङ्कुचितवाच्यतामस्य शब्दस्य प्रकाश-  
येदतश्च—यथा मनुष्यस्य सुप्ताः स्वाभाविक्यः शक्तयो बोध्येरन्,  
लौकिकपारलौकिकविषयाणां वास्तविकं ज्ञानं चोत्पाद्येत सा विद्येति  
परिभाषामाद्विन्यन्ते विद्वांसः, वस्तुतत्त्वमीमांसायाऽपि न केवलं कस्यचि-  
द्ग्रन्थस्य कण्ठस्थीकरणं तदर्थविगममात्रं वा विद्यां वक्तुमुत्सहामहे,  
अनंमौ हुतस्येव तावतो ज्ञानप्राग्भागस्याकार्यं कृत्वात् । ईश्वरो हि सह-  
जय स्वया दयया ( पुरुषकृतेन श्रमेण ) तदन्तःस्थितां तदीयां शक्तिं  
बोधयति सैव वास्तविकी विद्येति विद्वः अध्ययनमात्रस्यापि तदुद्भा-  
वकतया कार्यकारणयोरभेदमूरीकृत्य तथा संज्ञाकरणम् ।

२—मनुष्याणां हृदयेऽन्धतमसावृते बहुविधा नानाविषयाश्च शक्त-  
यस्तिष्ठन्ति, ता न स्वतः प्रकाशन्ते, विद्यया दूरीकृते तस्मिन्तमसि  
तेजोऽवरोधिनि तास्ताः शक्तयः प्रकाशमासाद्य पुमांसं प्रतिष्ठामानय-  
न्ति । तेनैव च प्रकाशेन मनुष्याणां शीलं शुद्ध्यति, स्वभावो विवेकभा-  
गभवति, चरित्रं चारुतामश्नति, वार्त्तालापः परिपक्वबोधो भवति ।  
येषां विषयाणां ज्ञानं मूर्खा मनुष्याः शतवत्सरमितकालेनापि नाशसते,  
तानेव विषयान् विद्वांसः क्षणेन प्रत्यक्षेणैवेक्षन्ते । आश्चर्यकरं धूमयानं  
( रेल ), तडिप्रवाहं ( तार ), धूमजलयानं ( जहाज ) च विद्याबलेनैव  
लोका आविरकापुः । अद्यापि यासु जातिषु विद्या नास्ति ता वनेषु वस-  
न्ति, पत्राणि तरुणां वसते । विद्याबलेनैव लोका भूमिनिखातं रत्नमा-



साद्य धनिनो जायन्ते । विद्यैव परदेशस्थितस्य प्राणोभ्योऽपि प्रियतमस्य पत्रं द्वारीकृत्याधिमग्नां सततरुदितोच्छूननेत्रां तत्प्रियामाश्वासयति । विद्यैव चात्रापि निदानं यद्वयं रामं कृष्णं च स्मरामः, इतिहासप्रसिद्धेभ्यः पुरुषधौरेयेभ्यः स्वान् आदरोपनतश्रद्धाञ्जलीनुहपहरामः, यो ह्यनया भूषितस्तस्यान्येषु भूषणेषु वृथा प्रयासः, 'विद्या रूपं कुरुपाणामि'ति चाहुः प्राञ्चः । येन विद्याबलमर्जितं स स्वां कीर्तिममरीकृत्य जनान्तरबन्ध लोकाणां ज्ञानाध्वनोऽपयाति, किञ्च स न केवलमात्मानममरत्वमापयति, किन्तु यस्य तथात्वाय यतते तमेव तथाभूतं विदधाति, वाल्मीकिविद्यैव रामचन्द्रमधुनापि गीयमानचरित्रं करोतीत्यपि किं प्रमाणमर्हति ?

यो हि विद्यामर्जितवान् न स कदाचिदपि जाठरज्वालया दह्यते, सदा तदाश्रिता विद्या तदुदरपूर्तये प्रबध्नाति । यथाहुः—

श्रुतेन यत्नेन च वागुपासिता,  
ध्रुवं करोत्येव कमप्यनुग्रहम् ॥ इति ।

यदि च केचित्—साम्प्रतिके युगे सर्वेषामपि लभ्यवस्तूनामर्थसाध्यतां निभालयन्तो द्रव्यं विद्यापेक्षया प्रभूतस्यादरस्य पात्रं समर्थयन्ते तान्प्रति ब्रूयाः—अज्ञा हि भवन्तो धनं चौरैभ्यो गोपयितुं राजकर्तृकाद्धरणाद्रक्षयितुं प्रकृतिप्रकोपहृतादुपद्रवात्त्रातुं भ्रातृभाज्यतायाः शेषयितुं कञ्चनावन्ध्यं प्रतीकारमाविष्कृत्य दर्शयन्तु, तत एवं साहसमाचरणीयम् । विद्या हि चौरैर्नापह्नियते, राज्ञा नादीयते, प्रकृतिप्रकोपकृतोपद्रवैर्न हीयते, भ्रातृभिश्च न विभज्यत इति हि सर्वसम्मतमेव । अपरञ्च दृश्यताम्—यदि भवान् कोटिवित्तः कञ्चनदेशमन्यं याति, यत्र भवन्तं कोऽपि न परिचिनोति विद्वांश्चैको रिक्तकरस्तत्रोपतिष्ठते, तत्र द्वयोः कस्यादरोऽधिकः स्यात् ?

३—सा चेयं विद्या न केवलं पुस्तकानामध्ययनेन साध्या, तावता तु तस्या भूमिकामात्रं निर्मायते । प्राकृतस्य संसारस्य पर्यवेक्षणं, स्वाधीत-



ग्रन्थजन्यज्ञानकृतविवेकस्योपयोगं च विद्यामभिद्धमः । यद्यधीतव-  
तोऽपि मनसि विवेकः पदं नादधाति, वृथा तदा समारम्भः, किञ्च स-  
र्वो व्ययो वृथा । यूनानदेशवासी महात्मा 'शुकरातः' नाधिकमधिजगे, परं  
तदीयो विवेकस्तं भूयसो लोकादरस्य पात्रमकृत । वर्त्तमानसमयेऽपि  
लोकत-त्राधिपः सर्वाधिकजनमानसिकादरभूमिर्महात्मगान्धीमहोदयो नाधि-  
काध्ययनप्राप्तगौरवः । पञ्चनदेषु लब्धजन्मा रणजीतसिंहो नाक्षरमपि  
पर्यचिनोत्, परं सकृत्समग्रमपि भारतमधिकर्तुं स्वप्रमद्राक्षीत् ।

४—अस्याश्च लाभाय सर्वविधोऽपि प्रयत्नो न दुष्यति । स्थानं  
मानं विगानं वाऽस्या उपलब्धये न विवेचयन्ति सन्तः । स्मर्यतेऽपि—  
'विद्यामाददीतावरादपि' । ज्ञानमेव वार्द्धक्यकारणं मन्यमाना बाला अपि  
वृद्धान् अभ्यापयन्तो यथा वृद्धानपि तान् पुत्रपदेन व्यवजहुः, तदौचित्यं च  
निरचैषुस्तथा जानन्त्येव साम्प्रतिकाश्छात्राः, एतेन च नराणां बाले-  
भ्योऽपि विद्यालाभसम्भवे तदनादरभीतिनिवर्त्तकप्रसङ्गेन विद्याया  
महिमा गीयते, किञ्चाहुः—'स्वदेशे पूज्यते राजा विद्वान् सर्वत्र पूज्यते'  
इति । अतश्च यथारुचि यथाशक्ति विद्या शिक्षणीया सर्वैः ।

### ( १८ ) मितव्ययशीलता

१ अवतरणम्, २ अतो लाभाः, ३ कथमियं शिक्ष्यते ? ४ अपव्ययः ५ कृपणः  
कः ? ६ उपसंहारः ।

१—वयं मितं परिमितं स्त्रीयेनायेन कृतसीमनिर्देशं व्ययं मित-  
व्ययमाचक्ष्महे, सा चेयं परिभाषा सर्वथैवास्य शीर्षकस्याभिप्रायं कुक्षौ  
करोति । परिस्थित्यादिनियन्त्रितस्य पुरुषसमूहस्य सर्वस्य कोऽपि नि-  
र्धारितो व्ययक्रमस्तु नैवास्ति यं मितव्ययमभिद्ध्याम, अतश्च यथास्व-  
कीयायां संयम एव मितव्ययः स्वीकर्त्तव्यः ।

२—मितव्यय एव धनाढ्यताया मूलं कारणम्, न ह्यायमात्रेण कस्या-  
पि धनिकत्वं प्रमातव्यम्, तस्यायापेक्षायाऽधिकेन व्ययेन कृतेन सतत-  
माक्रान्ततया तथा व्यवहारायोग्यत्वात् ।

अथ च यः प्रतिमासं दशैव रूप्यकाण्यर्जयति, स हि यदि नवैव प्रतिमासं व्यये नियोजयति तदा वर्षेणैकेन तस्य हस्ते द्वादशरूप्यकाणि सञ्चीयन्ते । एवमष्टौ वर्षाणि कुर्वता शतं सञ्चीयन्ते सत्यं मितव्यय-शीलता स्पर्शमणिर्यस्य स्पर्शमात्रेण समृद्धयः समेधन्ते । सततश्रम-शीलता सर्वथा प्रशस्या, परं सापि मितव्ययशीलताया एवानुगामिनी सती फलति, अन्यथा केवलं श्रममात्रमुपहरति । यः केवलमर्जयति, सञ्चयं न शिद्ध्यते, तस्य जीवनं वृथा याति । इयञ्च मितव्ययशीलता स्वतन्त्रताया जननी, यो मितव्ययो न भवति, स क्षणे क्षणे ऋणं याच-मानः परवशतापाशं सुदृढं करोति । मितव्ययस्तु स्वमायमनुध्यायन् व्ययं करोति, तेन कदापि न याचनायां जायमानस्य ऋणग्रहणकाले वाऽनुभूयमानस्य क्लेशस्य भाजनं भवति ।

अव्यवस्थितं हि जनानां स्वास्थ्यमाहुः, सति चास्वास्थ्ये प्रतिव-ध्यत इवायस्तस्यां स्थितौ पूर्वसञ्चितमेव धनं जीवनं रक्षति । किञ्च वार्द्धकेपि विगतार्जनसामर्थ्यस्य प्राग्रक्षितमेव वित्तं शम्बलं भवन्ति । एतदर्थमपि मितव्ययता सप्रयोजना मन्यते । आकस्मिकस्य व्ययावस-रस्य विवाहादेरन्यस्य वा आद्धादेरुपस्थितौ प्रागनुष्ठिता मितव्ययशी-लता कियदुपकुरुत इति त एव जानीयुर्ये भुक्ततन्मधुरफलाः ।

३—एवमेतत्फलं प्रति जाते निर्विचिकित्से विश्वासे तदुपायचिन्तने प्रक्रान्ते निम्नलिखिताः प्रकारा अनुष्ठेयाः ।

(क) यावानल्पो महान् वाऽऽयः स्यात्ततोऽल्पं ( यथासम्भवमात्रया ) व्यये नियोजनीयम् । एष नियमो न भज्येत ।

(ख) व्यये नियुक्तस्य प्रत्येकस्य पणस्य सार्थकत्वमनर्थकत्वं च चिन्तनीयम् । एकैकशः सञ्चिताः पणा रूप्यकाणि यथा भवेयुस्तथा, स्वयं प्रब्रध्नन्ति ।

(ग) किमपि मूल्यं कथं न भवेत्, किमपि वस्तु, यस्य मूल्यं तत्का-लमेव न दातुं शक्यते, न क्रेतव्यम् । दास्यमानमूल्यकपदार्थक्रयणाभ्यासः



क्रमशो वर्द्धमानमनोभिलाषतामुत्पाद्य मितव्ययशीलमपि पुरुषं ततः सिद्धान्तात्पातयति ।

( घ ) येन वस्तुना विना जीवनक्रमो न विपर्ययं व्रजेत्, सामाजिकी स्थितिर्न विषमा भवेत्, भाविकार्यक्रमो न विपद्येत, तस्य कृते जायमानाः लालसां बलवन्निरुन्धीत, आवश्यकताया लघुभावो जनमात्रेण सत्कारेणोपपाद्यः । अत्यावश्यकवस्तुभिन्नवस्तुक्रयणं पापतया जानते ज्ञानिनः ।

( ङ ) व्यर्थाढम्बरमात्रप्रयोजनं धनव्ययं सदाऽवलोकमानस्ततोऽवश्यं स्वं पृथक् स्थापयितुं प्रयतेत । एतादृशा आढम्बरप्रिया हि पुरुषा आढम्बरेण विवाहश्राद्धादौ वीतसर्वस्वा आवश्यकतमे स्वपुत्रादिशिक्षणेऽपि न क्षमन्ते, स्वस्य सन्तानस्य च स्थायिनं क्लेशमुत्पादयन्ति ।

( च ) आयव्ययलेखरक्षा मितव्ययताशास्त्रस्याक्षरावली । आयं व्ययं च पृथक् पृथक् स्पष्टभावेन लिखेत्, समये समये परीक्षेत च । कुत्र व्ययेऽनौचित्यं तत्सावधानं विभावयेत्ततः स्वस्य निवृत्तये प्रकारं चिन्तयित्वा तदुपयोगाय प्रयतेत । आयव्ययगणनापुस्तिकापरीक्षा हि वृथान्ययनिवारणस्य महौषधिरिति निश्चयेन वक्तुं पार्यते । येऽपव्ययशीलास्ते कदापि स्वायव्ययलेखारक्षणे नोत्सहन्ते पापिन इव धर्मानुष्ठाने ।

४—ये उचितां शिक्षां नासादयन्ति तेऽधिकव्ययशीलतया विषयन्ते, अतो बालकानां शिक्षायै लघुमेकं कोशं तदाधिपत्ये प्रतिष्ठापयेत्, तदुपयोगं च तथा शिक्षयेद्यथा भाविनि जीवने तस्य दृष्टिः कदाप्यन्धतमसावृते वृथान्ययवर्त्मनि न मुह्येत्, प्रत्युत प्रकाशमवेक्षेत । स्त्रीणां तु मितव्ययशीलता गृहप्रबन्धशिक्षयैव सुलभोपार्जना । व्यये नियोजनीयं धनं ता एव रक्षेयुर्यथाविवेकं सत्यवसरे पुरुषस्य सम्मत्या वा तस्योपयोगं कुर्युः । एवं शिष्यमाणो हि परिवारोऽल्पेऽप्याये प्रसन्न इव जीवनयात्रायां पुरस्सरति ।

५—बहवो हि मुखागतभाषिणो विविच्य व्ययशीलं कृपणमभिद-

धत्ते, सत्यं कृपणता निन्दायाः स्थानम्, परं के कृपणाः ? इति तु पुरस्ता-  
द्विवेच्यताम् । वयन्तु 'सति धने तदुपयुक्तव्ययावसरेऽपि तदनुपयोगं  
कामयमाना एव कृपणाः' इति मन्यामहे, सत्यर्थराशौ क्लेशानुष्ठानं  
कापुरुषत्वम्, अत एव तदपि गर्हितम् । अत्र च विवेक एव शरणम् ।

६—अतो जीवनस्य सफलताया निदानभूता प्रतिपदसावधानतया  
पालिता सती कामप्रसूरियं मितव्ययशीलता मानुष्यकमुन्नमयितुमव-  
श्यं सेव्या बुद्धिमद्भिः । अत एव चाहुः—

‘इदमेव हि पाण्डित्यमियमेव बहुज्ञता ।

अयमेव परो धर्म आयादल्पतरो व्ययः’ ॥ इति ।



### ( १९ ) व्यायामः

१. व्यायामस्य परिभाषादिः, २. व्यायामेन शरीरस्य विकासः, ३. व्यायाम-  
महिम्ना दुरभ्यासेभ्यो रक्षा, ४. अस्य प्रमेदाः, ५. उपसंहारः ।

१—येन कर्मणाऽनुष्ठितेन मनुष्यस्य तनोः ( तद्द्वारा च ) बुद्धेरु-  
चितो संस्कारोच्छ्रायौ भवतः, येन शरीरस्य सन्धिस्थलानि चलन्ति,  
धमन्यः स्पन्दन्ते, तद्विधया च रक्तं परिष्क्रियते, पाकक्रिया व्यवस्था-  
प्यते, सम्भवतां रोगाणामाक्रमणं प्रतिवर्द्धयते च, तत्कर्म व्यायामः ।  
मनुष्याणां शरीरेण समं बुद्धेरतिविनिष्ठः सम्बन्धो वर्तते, शिक्षा यथा  
मनुष्याणां ज्ञानं परिमार्जयति, तथैव व्यायामस्तनुं समेधयति । एवं  
च मनुष्याणामिदं कर्तव्यं वर्तते यत्ते यथारुचि कमपि व्यायाममुपसेवे-  
रन् । एष हि विदुषां समुदाहारः—‘स्वस्थे शरीरे मतिरवतिष्ठते’ ।

२—अस्माकं देशस्य युवानोऽत्र विषये बलवदुदासते, ते करे कर-  
माधाय वृथाऽत्रस्थानं सोख्यमकर्मण्यतां च धनिकतां मन्यमाना जीवनं  
व्यर्थतां नेतुमभ्यस्यन्ति । कतिपये विद्यार्थिनः स्वान्तनोरवस्थामपम-  
त्याध्ययने श्राम्यन्ति, गुरुणां गौरवं वर्द्धयन्ति, परीक्षास्वपि च महत्या  
प्रतिष्ठयोत्तरन्ति, परं पश्चात् प्रागनाहतेनेव स्वास्थ्येन प्रतिशोधबुद्धयेव



हीयमानास्तेऽकाल एव कालकवलिताः सन्तः समाजस्य देशस्य परिवारस्य स्वस्थैव वा कामपि सेवां कर्तुं न पारयन्ति । यदि त एव कियन्तमेव कालं प्रत्यहं व्यायामे समर्पितवन्तोऽभविष्यन्तु तैः स्वेनैव सह समाजस्य जातेर्देशस्य च महती सेवा कृताऽभविष्यत् । यूरोपदेशवासिनो व्यायामे साधु ध्यानं ददते, ते कदापि व्यायामार्थं निर्धारिते समये कार्यान्तरं नानुतिष्ठन्ति, न केवलं यौवनं, किन्तु वार्द्धकम्—यत्र जनाः साधारणतः शरीरविषये ध्यानदानमनावश्यकं प्रतियन्ति, अपि नित्यतः व्यायामविधानेन रमणीयतां प्रापयन्ति व्यायामस्य प्रभावेण च ते कदापि कष्टमयं जीवनं न यापयन्ति । अस्माकं देशे लब्धजन्मानस्तु जनाः कदापि व्यायामे मनो नार्पयन्ति तेन यौवनं यावत्परमात्मना प्रज्ञां वर्द्धिष्णुतां सहायिकामासाद्य कथञ्चिच्चलन्ति, पश्चात्स्पृष्टमात्रे जरसा देहे कथञ्चिद्दिन एकदा निर्गोर्णमपि तण्डुलमुष्टिं जरयितुं न क्षममाणा य जाठराय बह्व्ये कुवाच्यशतं पुनरावर्त्तयन्तो भारभूतं जीवनं यापयन्ति । व्यायामस्यानादरेण जीवनस्य तान्यहानि दुर्गमाणि कष्टमयानि च जायन्ते, येषु तथाकर्तृणां कायिकी स्थितिर्विपद्यते ।

४—ये नियमतो व्यायाममाचरन्ति, ते कतिपयेभ्यः कुत्सितेभ्यो रागप्रसूतेभ्यः कुकृत्येभ्यो रक्षिता भवन्ति, व्यायामाज्जायमाना हि तेषां दृढता चपलतायै चलितमात्राणि तदिन्द्रियाणि रश्मिष्विवादाय निरुणद्धि । एवं हि श्रूयते—यस्य शरीरे यावदोजो भवति, तस्य मनस्तावती शान्तिं रक्षतीति । किञ्च क्रोधो हि दुर्बलान् यथाऽभिभवति न तथा व्यायामदृढगात्रं सवलम्, क्रोधेन हि मनुष्या मानुष्यकाच्चयवन्ते । ‘क्रुद्धः पापं न कुर्यात् कः क्रुद्धो हन्याद् गुरूनपि’ एतादृशादपि क्रोधाद्रक्षति व्यायामो बलवत्तासम्पादनविधया ।

४—अस्य च व्यायामस्य बहवः प्रभेदाः सन्ति, अश्वारोहणं गुणवत्तरं व्यायामं ब्रूयते विद्वांसः । एतेन हि स्वनुष्ठितेन ‘श्रमजयात्तनुः प्रगुणा भवति, रक्तसञ्चारेण कान्तिः प्राखर्यमायाति । परमिदं बहुव्यय-

समर्थैरेव धनिकैरनुष्ठातुं शक्यम् । जले सन्तरणमपि समधिकगुणो  
 व्यायामः । एतेनापि भ्रमजयः, सततसञ्चलनवशात्स्फूर्तिः, सन्धि-  
 स्थलेषु च चालनजन्मा बलवद्भावः, कान्तिप्रकर्षश्च समुद्भवन्ति । पर-  
 मिममपि व्यायामं सर्वत्र सर्वास्ववस्थासु न सम्भविनं मन्यामहे, नहि  
 सर्वत्रावगाहक्षमजलपूर्णा जलाशया लभ्या न वा तनोरस्वास्थ्ये मात्र-  
 यापि वर्तमाने प्लवनं हिताय ब्रूमहे, न वा सर्वत्र जले तरणं युज्यते,  
 तरङ्गि हि जलं तदर्थं शस्यते । साम्प्रतिके वायुमण्डले पदा कन्दुकक्रीड-  
 नमपि व्यायामं साधुफलं समयोपयुक्तं च मन्यन्ते लोकाः, अतिमात्रो  
 यदि न भवति, युज्यतेऽयं शरीरस्वास्थ्यसौन्दर्यसाधनाय व्यायामः,  
 परमयं व्यायामो मात्रामुत्सृज्य छात्राणां स्वास्थ्यं चुलुकयतीत्यपि  
 प्रत्यक्षमीक्षामहे । तेनास्य व्यायामस्य मात्राया नियन्त्रणे सततं जाग-  
 रूकताऽपेक्षिता, किञ्चायं व्यायामो नैकेन कर्तुं शक्यते, सहायसापे-  
 क्षतया प्रयोगस्य प्रचलितत्वात्, न च वृद्धानामत्र मनो रमते, न वा  
 सर्वत्र तदुचितचत्वारोपलब्धिरपि सम्भवतीति त्रिष्वपि प्रागुदीरितेषु  
 व्यायामेषु दृष्टिं निक्षिपन्तश्चतुर्थं सर्वोपकारकं, सर्वस्यां स्थितौ, सर्वेषु  
 स्थानेषु, सर्वत्र च समये विधातुं शक्यं 'भ्रमणं' मनोहरं नानाविध-  
 दृश्यदर्शनजनितनयनप्रसादं समस्तायाश्शरीरयष्टेश्चालनं व्यायामम-  
 भिनन्दयामः । प्रचलितमपि प्रायः सर्वेषु स्थानेषु वर्गेषु चेदमधिकप-  
 रिमाणेन । अत्र चात्यनुष्ठिते न कापि हानिरस्तीति सर्वोत्तमोऽयं  
 प्रकारः, प्रतिदिनमेका होराऽत्र नियुज्यमाना सर्वं व्यवस्थितं विधत्ते ।

५—अतः सर्वथा स्वास्थ्यं कामयमानैः स्वस्थ एव देहे स्वस्थस्य  
 बुद्धिसन्तानस्य वासे विश्वसद्भिः 'धर्मार्थकाममोक्षाणामारोग्यं मूलमु-  
 त्तमम् । तन्निघ्नता किञ्च हतं रक्षता किञ्च रक्षितम् ॥' इति च स्मरद्भिः  
 सदा सेवनीयो व्यायाम इति ।





## ( २० ) औद्योगिकशिक्षा

१ साधारणशिक्षाया जीविकोपार्जनाक्षमता, २ औद्योगिकशिक्षायास्तथाविधत्वम्, ३ औद्योगिकशिक्षाया अर्थः, ४ अस्याः प्रचारः, ५ उपसंहारः ।

१—साम्प्रतिकी साधारणशिक्षा न तथा युक्तस्यापि पुंसो जीवनोपयुक्तद्रव्यार्जने साधनीभावं प्रपद्यते; सत्यमिदं दिनानुदिनं प्रत्यक्षतामृच्छति । जनाः पुरेव सम्प्रत्यपि साधारणशिक्षायां स्वस्य धनं नोपयोजयितुमभिलष्यन्ति, साधारण्या शिक्षयाऽधिगता योग्यता यस्या दासताया योग्यतां प्रापयति सा महतः सङ्घर्षस्य स्थानं मन्यते । पूर्वस्मिन् समये यया योग्यतया शतं रूप्यकाणि वेतने लभ्यन्तस्म, सम्प्रति तथा योग्यतया विंशतिरपि कष्टेन लभ्यानि । अधुना कार्यक्षेत्रं तथा जनसङ्कीर्णतां गतं यदेकत्र पदे रिक्ते सहस्रं प्रार्थनापत्राणि परापतन्ति । अध्ययनलभ्यानि पदानि तु समधिकभावेन प्रार्थिप्राचुर्येण सङ्कीर्णतमानि सञ्जातानि । जीवनसङ्ग्रामोऽहरहर्भीषणतां प्राप्नुवन् प्रतीयते । प्रथमं तण्डुलमुष्टिमपेक्ष्यैव कार्यान्तरे प्रवृत्तिरुपयुक्ता मन्यते लोकैस्तदुपाये चाप्रभवन्ती साधारणी शिक्षा लोकानामादरपात्रतया हीयते ।

२—औद्योगिकी शिक्षा समीपस्थोपकरणगणैः तादृशान्युपयुक्तानि वस्तूनि निर्मातुं योग्यतां जनयति, तेन सङ्घर्षसमये वातावरणस्यैव, किमपि द्रव्यमनपेक्ष्यापि साहायकमनुपलभ्यापि जीविकाक्षमद्रव्यमजयन्ति तथाशिक्षिताः । औद्योगिकशिक्षामधिगतवतः पुंसो जीविका न परालम्बना, स हि यत्रेच्छति तत्रैव स्थितः स्वाधीनतया स्वपरिवारं पोषयति । कतिपये भारतीया अधुनापि शिक्षामिमां प्रतिष्ठाह्वासकरीं मन्यन्ते, ते बुभुक्षितान् अध्यापकान् प्राङ्गिवाकांश्चाद्रियन्ते परं स्वार्जितद्रव्यभृतकुक्षीन् परकर्मकारानपमन्यन्ते ! परं समयः समायाति यदेवं दृष्टिरपि स्वयं परिवृत्ता भविष्यति ।

३—औद्योगिकशिक्षापदेन कस्यापि बालस्य शिक्षणीयस्य कस्यांचित् कलायां कुत्रापि विज्ञाने वा शिक्षणमभिप्रेयते, यत्र व्यावहारिकं



ज्ञानं जायते । यत्र शाब्दिकी शिक्षा-तत्राधिकृतान् उपवासायति-तत्रैव व्यावहारिकी शिक्षा तान् भोजयति । मन्यतामेको बालको दशवर्षदेशीयो विद्यालयं प्रविशति, तत्र १२ वर्षाणि व्यतियाप्य समस्ताया भुवः क्षेत्रफलं कण्ठस्थयति, प्रदेशानां जनसङ्ख्यां, सर्वेषां देशानां शासनपद्धतिं च मुखे करोति, फलमेतस्य सर्वस्य किं भवति, प्रतिमासं सति भाग्य-बलोद्रेके-त्रिंशद्दूष्यकाण्यर्जयति, स्वोदरमपि पूरयितुमपारयन् प्रियस्य परिवारस्य किमप्युपकर्तुं मशक्तः प्रतिदिनं खेदमनुभवति, तस्यैव च सखाऽपरो बालको यदि वर्षत्रयं वर्षचतुष्टयं वा साधारणशिक्षया सहैव 'प्रदीपयन्त्र' निर्माणे 'बल्ल' वाने 'काष्ठगडुका' घिरचन एव वा निपुणः क्रियते, जातेऽपि वृत्तिकार्कश्ये स न बुभुक्षया पीड्यते, स्वाधीनभावेन बाहू व्यापार्य सुखं जीवति, परिवारं प्रीणयति, स्वान्तस्तोपं समधिगच्छन् यमन्तः प्रसादं प्राप्नोति, का वृत्तिस्तस्य तुलनां कुर्यान् ? ।

४—इदं पुनरतिशोचनीयं यदीदृशगुणाया अपि शिक्षायाः प्रचारे राजसत्तायाः प्रजावर्गस्य वा सबलः करावलम्बो नास्ति । प्रतिमण्डलं प्रतिप्रान्तं वा विद्यालयो महाविद्यालयश्च न स्थाप्यते । स्थापितेषु वा द्वित्रेषु विद्यालयेषु महाविद्यालयेषु वा नास्याः प्रचुरः प्रचारः सम्भवी, तस्माज्जीविकायै यतमानेऽत्र देशे प्रतिग्राममेको लघुरपि औद्योगिकविद्यालयोऽपेक्ष्यते । न वा केवलेन प्रतिमण्डलं स्थाप्यमानेन विद्यालयेन कृतकृत्यता मन्तव्या, किन्तु सर्वविधा अपि प्रयासा अस्यादिशिक्षायाः प्रचाराय विधेयाः । यावदस्याः प्रचारो यथावन्न जायते तावदस्य देशस्य प्रतिवर्षवर्द्धमानजनसङ्ख्यास्य कल्याणं नास्ति ।

५—खेदः, एतादृशि समुचितेऽपि विषये लोकाः प्राक्तनमिथ्यामिमानजनितसंस्कारकृतेन दोषेणावश्यकं दृक्पातमकृत्वाऽन्यत्रैव ध्यानमर्पयन्ति, नेदमुचितम् । यो बालः प्रारम्भत एवौद्योगिकी शिक्षामधिगच्छति, स यदि तदेव वर्त्म स्वजीवनाय गृह्णाति, न कदापि कष्टमयं जीवनं यापयितुं बाध्येत; भगवानस्य देशस्य जनताया हृदये शिक्षामिमां प्रत्यनुरागं समेधयतु ।



## ( २१ ) देशाटनम्

१ देशाटनं विनाऽध्ययनमपूर्णम्, २ देशाटनरहितः कूपमण्डूकः, सङ्कुचितदृष्टिश्च, ३ देशाटनेन दृष्टिर्विकसति, ४ दृष्टान्तादयस्तथोपसंहारश्च ।

१—देशाटनेनास्माकमध्ययनस्य भाग एकः पूर्यते, विना चादो नाध्ययनं सम्पूर्णं कथयितुं शक्यम् । अन्येषु देशेषु सद्यो विद्यालयीयमध्ययनं समापितवतां कृते देशभ्रमणं परमावश्यकं वस्तु मन्यते, तेन तेषां ज्ञानं तदंशेऽपि पूर्तिमुपैति । अस्माकं देशे तु विद्यालयीयमध्ययनं समाप्तमिति सम्भावनायामेव विद्यार्थिनः कचिद्वेत्तनप्रदे पदे स्वं नियुक्तं द्रष्टुं प्रयतन्ते, भाग्यवशाच्च याते साफल्ये देशाटनायावसरमेवालभमाना आवश्यकात् परमरमणीयाच्च देशाटनसम्भवाज्ज्ञानाद्गहिता एवावतिष्ठन्ते । यत्राध्ययनस्य फलं केवलं वेतनप्रदपदप्राप्तिरेव मन्यते, का कथा तत्र ज्ञानसाधनदेशाटनस्य कृते कपर्दिकाया एकस्यापि व्ययस्य । देशाटनं ज्ञानवर्द्धकमिति पुरापि मन्यतेस्म, तथा चायमुद्बोधः—

‘देशाटनं पण्डितमित्रता च पाण्डित्यमूलानि भवन्ति चाष्ट’ ।


२—यो मनुष्यो देशाभाति, तस्य कूपमण्डूकसादृश्यमश्नतम् । यथा कूपेऽवस्थितो मण्डूको यावत्कूपपरिमाणमेव जगदायामं मन्यते तावत्येव देशेऽवस्थिताव जन्तून् जानाति, ततोऽधिकं भूभागमत्यन्ततुच्छैः कृमिकीटैरध्युषितं, शून्यशून्यमनालोक्यं वृथाभूतं च समर्थयते, तथैव देशाटनरहितः शिक्षितोऽपि पुरुषः स्वदेशमेव विधातुः सृष्टौ मूर्खन्यभूतं स्वमेवाचारं सदाचारं, स्वदेश्यानेवादर्शनरधौरेयान् अवगच्छति । एवं स्थितौ च तस्य यथावद्वस्तुविवेकशक्तिर्नोद्भवति तत्फलति शिक्षावैधुर्यम् । मन्यतां यो वज्रदेशे गृहीतजन्मा लब्धशिक्षश्च स पञ्चनदप्रदेशीयं वर्द्धमानश्मश्रुकचं घृतकरकङ्कणं लब्धमानकृपाणं च पश्यन्नमानुषं सभ्यतासम्पर्कशून्यं ववरेच्छोत्प्रेक्षेत, मद्रासप्रान्तीयं च नमपदं वृहद्दशधौतपरिधानं समुपवृद्धितदोर्वशिलं श्यामतनुं च वीक्षमाणा द्वीपान्तरादागतवन्तं प्रतीयात् । एतादृशश्चासौ कदाचिदपि

वास्तविकं ज्ञानं नोपेयान्न वा भ्रातृभावं सह तैः स्थापयितुं प्रभवेत् । कृतपर्यटनो दृष्टतत्तद्भूभागश्च तत्र तत्र वसतां लोकानां व्यवहारादिकं परिचित्य तैः साकं सदेशतायाः सम्बन्धं दृढीकुर्यात्, तेन च सम्भवन्तमुपकारं समधिगत्य प्रमोदेत ।

३—देशाटनेन मनुष्यस्य दृष्टिर्विकसति, ज्ञानं समेधते, सद्धानुभूतिरूपद्यते, मिथ्याभिमानो मिथ्याकल्पना चास्तंगच्छतः । कथं जीवितव्यं, कश्च जीवनक्रमः साधीयान्, कुत्र देशे वसद्भ्यः किं ग्रहणीयम्-इत्यादि सुखं ज्ञायते देशाटने क्रियमाणे । सामाजिकव्यवहारेऽपि नवः पदक्रमः शिष्यते । पुस्तकेभ्यो यज्जानीमस्तन् कालानिकं प्रतीयते, तदेव च प्रत्यक्षमीक्षितं सन् पुरोऽवस्थितमिव भवति । देशाटनेन तज्ज्ञानं जन्यते यदाधारीकृत्य संसारे प्रविष्टो निजं जीवनं व्यवस्थित-क्रमं कुरुते ।

देशाटनसम्भवेनोपकारेणच्छात्रान् लाभान्वितान् विधानुमेव विश्व-विद्यालयीयच्छात्राणां सङ्घं शिक्षणसंस्थास्तानि तानि प्रसिद्धस्थलानि दर्शयितुं प्रेषयन्ति ।

४—पुराकाले ये ज्ञानसम्पन्ना ज्ञानं सम्बलमादाय जगदुपकर्तुम-चिन्तयन्तथाऽऽचरन्, ते सर्वे देशदेशान्तरं वध्मुरेव । बुद्धो भगवान् प्राग्यावच्छक्यं देशानभ्राम्यत्तदनन्तरमेव तद्बोधो उद्बभूव । 'होमर मिल्टन' प्रभृतयः पण्डिता अपि प्रसिद्धपर्यटका आसन् । यद्यपि लवै-रस्माभिः समस्ताया भुवः पर्यटनं न सुकरं, परं स्वीयोऽपि देशः सर्वात्मना पर्यटितः सन् महान्तमुपकारं करोति । पूर्वं यावत्समुविधा पर्यटनेऽन्वभूयत न तावती सम्प्रति । सुलभा सुखदा च यात्रा सर्वैः समनुष्ठेया । तथा विधातारो हि युवानः स्वं जीवनं सफलया सरण्या व्यतियापयितुं प्रभवेयुः ।





## ( २२ ) स्वतन्त्रता

१ पूर्वाभासः, २ स्वतन्त्रतायाः सुलभाः, ३ स्वतन्त्रता नोपहारे लभ्या,  
४ उपसंहारः ।

१—आब्रह्मस्तम्भपर्यन्तम्, आ च मेरोर्यावती धातुनिर्मिता धरा न तत्र किमपि वस्तु तादृशं प्रियं जन्मिनां यथेयं स्वतन्त्रता । अस्य नाममात्रे गृह्यमाणे किमप्यनिर्वचनीयप्रमोदाप्लुतमिव जायते हृदयम् । इमां प्राणेभ्योऽपि प्रियतमां मन्यन्ते लोकाः । सुखं वियुज्यते प्राणेभ्यः, परं कष्टो वियोगः पुनरस्याः स्वतन्त्रतायाः । स्वतन्त्रतामन्तरा जीवनं परमात्मनोऽभिशापं प्रतियन्ति धिवेकिनः । यानि वस्तूनि हीयमानानि परितापं जनयन्ति, तेषु सर्वप्रधानमस्याः स्थानम् । अस्याः स्वतन्त्रतायाः प्रतिकूला परतन्त्रता, सा च द्विविधा—

वैयक्तिकी, सामूहिकी च । प्रथमा दासभावादिना जन्या द्वितीया तु राष्ट्रस्य पारतन्त्र्यादिना समुत्पादनीया । अनयोः कतराऽधिकराक्षसीति निर्णयो न सुकरः, यथैव हि प्रथमा व्यक्तिविशेषस्य सर्वतोमुखं प्रचारं निरुणद्धि, सम्भवन्तमप्युच्छ्रायं बलादिवाकुञ्चयति, तथैव द्वितीया राष्ट्रस्य तेषु तेष्वङ्गेषु सम्भवन्तीं वृद्धिं नियन्त्रयति, सर्वतोगामि समुन्नतिसूत्रं च सङ्कोचयति । परतन्त्रो जनो देशो वा स्वामीच्छया म्रियते जीवति च ।

२—स्वतन्त्रतया स्थितिर्हि महतः प्रसादस्य दशा, आत्मनि सर्वाधिकारस्य लाभो जगदधीशतायाः सदृशः । अस्यासवस्थायां किमपि क्लेशकमुपलभमानमपि नावगम्यते, सुधाह्लादावगाहिन इव वपुषि स्फुलिङ्गकः । अत एव चाहुः ।

‘आत्माधीनशरीराणां स्वपतां निद्रया स्वया ।

कदन्नमपि मर्त्यानाममृतत्वाय कल्पते ॥’

अमूमेव चात्मतन्त्रतां शुद्धे स्वरूपे आत्मारामतामभिदधते दर्शनविदः । स्वतन्त्रतैव च केवलं शुद्धमानन्दं शान्तिं च प्रयच्छति, तदाहुः—

टी० ब्राउनमहोदयाः—‘स्वतन्त्रतया जीवन् मुकुटमण्डितमस्तकानां राज्ञां स्पर्द्धामिकुर्वाण एव भुवमनधिकुर्वन्नेव च राजराजः’ इति । सर्वोपि जनः क्षणमात्रमपि स्वातन्त्र्यमासाद्य प्रसीदति जीवने सार्वत्रिकी पुनः स्वतन्त्रता कतमां मात्रामानन्दस्य प्रादुर्भावयेदिति मुक्तभोगा एव जानीयुः ।

४—इयञ्चोक्तगुणगौरवा स्वतन्त्रता न केनापि शासनाधिकृतेन दलेन जनेन वा स्वशासने वर्त्तमानाय देशविशेषाय जनवर्गविशेषाय वा प्रदेया, अधिकारत्यागभावनाया महर्षीणामपि मानसेषूदेतुमत्यन्त-कठिनत्वाद् अमुमेवार्थमाह भारविर्भीममुखेन—

धृतराष्ट्रमुतेन सुत्यजाश्चिरमास्वाद्य नरेन्द्रसम्पदः ॥

ऐतिहासिकमपि ज्ञानं नात्रार्थे साध्यं करोति—यदियं स्वतन्त्रता कस्मैचिदपि देशाय न केनापि दलेनोपायनीकृतेति, यत्र यत्र स्वातन्त्र्य-सङ्ग्रामः प्रचलितस्तत्र तत्र कति कति नाहुतीरग्रहीत् ? कानि कष्टानि नासाहयत् ? कतमां त्रिपमतमां स्थितिं नोदभावयत्, यदि ज्वलन्तिता-प्रवेशोऽस्याः कृते कृतसङ्कल्पस्य जनस्य कृते चन्दनलेपः, तप्ततैलस्नानं शीतलजलावगाहः, उद्वन्धनं प्रियतमालिङ्गनं, कशाघातश्च सुखसंवाहनं जायते, का कथा कतिपयवर्षावस्थाधिकाराप्रवासस्य सर्वस्वसमर्पणस्य वा ? यः किमपि चैतन्यमाकलयति तेन ज्ञायेत, यदस्या एकस्यैकस्य परमाणोः कृते ऋष्टसहनस्य पर्वतोऽपेक्ष्यते येषु देशेषु जाता स्वतन्त्रता, तदीय इतिहासोऽत्र प्रमाणम् ।

४—एवञ्च स्वतन्त्रतायाः प्राप्तये प्रयतमानेन देशेन सर्वथा सर्वा-भिमुखं च कष्टं सोढुं सन्नद्धव्यं येन देवीयं प्रसद्यावतरेत् । अस्माकमपि हृदि यावत्स्वतन्त्रतायाः स्नेहो नोदयते; तावद्धतभाग्यस्य भारतस्योद्धारो न सम्भवतिस्म ।





## ( २३ ) आशा

१ अवतरणम् , २ आशया लाभः, ३ नैराश्यम् , ४. आशोजीवनप्रकारः ।

१—अहं विद्यार्थी प्रत्यहं प्रातरेव दैनिकं नित्यकर्म समाप्य पठितुं प्रारभे । कठिनं प्रयस्य ज्ञानाय परिश्रम्यामि । समये पाठशालायामुप-  
तिष्ठामि । रात्रौ प्रकाशार्थं दीपं पुरोऽवस्थाप्य पुस्तकं पठामि । शीतातप-  
क्लेशमगणयित्वा, दशतः कटुकीटाँश्चाचेतयित्वा स्वीये पठनकर्मणि  
प्रवर्त्ते । इत्थं परिश्रमस्य प्रयोजनं पृष्ठश्चाभिदधे—‘परीक्षायामुत्तीर्ण-  
तामाशासे’ इति ।

कृपकः क्षेत्रं बहु मूल्यं दत्त्वा क्रीणाति, प्रत्यब्दं करं ददाति राज्ञे ।  
इति—भीतिमतिशयितसाधारणस्थितिं सुखं सहते । ग्रीष्मे ललाट-  
तपेऽपि सूर्ये मृत्स्नां अदयति, वपति वीजं, नानाकष्टैश्च क्षेत्रं निषिञ्चति,  
यदि चानुयुज्यते सर्वस्यास्य प्रयासस्य प्रयोजनं प्रत्युत्तरयति—‘क्षेत्रे-  
ऽत्र सस्यसमृद्धिमाशासे’ इति ।

आशापदार्थः कः ? कुत्राशयेऽस्य पदस्य प्रयोगः ? प्रायोऽवगतो  
भवेदेतावताऽवतरणेनास्माभिः ।

२—आशामेवावलम्ब्य जगदिदं चलति, जगति यावन्ति कार्याणि  
भवन्ति तानि तदाधारेणैव । महान्ति नगराणि, गगनचुम्बिन्योऽट्टालिकाः,  
स्वर्णखचितशिखानि मन्दिराणि, यन्त्रचालिताः कार्यकरा व्यापाराः,  
आपणाः, उत्सवाः, सर्वाणीमानीदानीं क्रियमाणतया दृश्यमानान्याशा-  
मेवोपजीवन्ति । यद्याशा न स्यात्को नाम जनो दुष्कराणीमानि कार्याणि  
कर्तुमीहेत आशया हि मृतप्रायेऽपि देहे क्रियतः कालस्य कृते कापि  
कार्यक्षमा शक्तिरिवायाति, यया जनो बहु व्याप्रियते । यद्याशा न स्यात्  
को नाम जनः सन्निपातग्रस्तस्य विगतसर्वचेष्टस्यापि सुमूर्खोर्जीवनाय  
पणमपि नियुञ्जीत ?

इयं हि भगवत्याशा जीवनदीपस्य तदावरणं येनावृतोऽसौ मह-

त्यपि वातकृत उपद्रवे नेङ्गते; ( दुःखादिना नोपहन्यते ) बाह्येभ्यो दुःख-  
ज्ञानावातेभ्यो निजं रक्षति । यदि दुःखमये सुखस्याशा नाभविष्यत् ।  
केनापि प्रकारेण दुःखमुत्तर्तुं नाशद्यन् लोकः ।

३—आशाया अभावो नैराश्यम्, यदा हि जनो जीवनसङ्गरे युध्य-  
मानो नाग्रतः प्रसरणस्य पन्थानं पश्यति तदा निराश इव भवति, जाते  
च नैराश्ये मनसि कष्टमिव भवति । परिस्थितौ चास्यां यद्याशान्तर-  
मुत्पद्य तां स्थितिं नान्तर्दधीत, बहु नाम हीयते पुंसो दुःखेन विपर्यासि-  
तपलसद्व्यवस्थस्य । आशाया हि समधिष्ठिते चेतसि कुतोऽपि ।  
हेतोः कृतपदोऽपि पराभवो बलादिव व्यावर्त्यते । अत एव चाहुः—  
'आशा हि परमं सुखम्' 'नैराश्यं परमं दुःखम्' ।

४—एवं ज्ञाते चास्या आशायाः सुखमयस्वभावकत्वे सदेदृशः प्रव-  
न्धः करणीयो येनाशासूत्रं न चिच्छेत्, तथासिद्धिश्चासम्भाव्यविषयका-  
शाऽननुष्ठानेन सम्भवति । बहवो हि जना अनिश्चितागममायं मनसि-  
कृत्य स्वं व्ययं वर्द्धयन्ति, परमलब्धे तस्मिन्नाये ते कष्टमनुभवन्ति । नहि  
मेवमाकाशे प्रसरन्तमीश्रमाणो जलप्लवं मनसि सम्भाव्यं स्वं जलपूर्णं  
कलशं भिन्दन् बुद्धिमत्तया गण्येत । अतः सर्वदा स्वसाध्यकार्यविषय-  
काशमेव पुष्णन् जनो जातायां सिद्धौ पुनराशान्तरं पुष्णाति । क्रमश्चा-  
यमनुवर्त्तमानो जीवनं पुरश्चालयति ।

सिद्ध्यत्सु हि कार्येषु जनानामाशासूत्रमनुवर्त्तमानमवतिष्ठते, तत्र  
चेत्श्वरे विश्वासः सहायतां धत्ते । यो हीश्वरे विश्रसिति तस्य बुद्धौ  
प्रतिफलति कस्यापि महतः सहायकस्य करस्य प्रतिविम्बः, तेन च  
तदीयाशाया भङ्गस्य सम्भावना हीनतामायाति । इदं हि जगदीदृश  
एवाशासूत्रेऽवलम्ब्यमानं पुरः कृष्यते नियत्या । भगवान् भूतभावानो  
भवतु सर्वाशापूर्कः ।



## ( २४ ) स्त्रीशिक्षा

१ अवतारणा, २ स्त्रीशिक्षाया आवश्यकता, ३ स्त्रीशिक्षाया लाभः,  
४ स्त्रीशिक्षा कीदृशी हिता, ५ उपसंहारः ।

१—येन शारीरिक-मानसिक-नैतिकशक्तीनां मनुष्यगतानां विकासः सञ्जायेत तदेव शिक्षापदेनाभिदधति । मनुष्याणां हि तास्ताः शक्तयः शिक्षया विकसन्ति, विकसितशक्तयश्च लोकाः स्वं कर्त्तव्यं परिचिन्वन्ति, आचरणं परिनिष्ठापयन्ति, धर्ममनुरुध्यन्ते । अतश्च यया ( शिक्षया ) स्त्रियः स्वं कर्त्तव्यं परिज्ञाय स्वे धर्माचरणे पालयेयुः सा स्त्रीशिक्षा कथ्यते ।

२—पुरुषाणां सहायतया परिवारस्य पालनं, स्वबालकेषु गुणगण-साहसोत्पादनं सांसारिककार्य-शिल्लानां पतिपुत्रादिप्रियपरिवार-परिजनानां स्वैर्मधुरैरालापैः प्रसादनं च स्त्रीशिक्षाया लाभमाहुर्विचारकाः । यदि साध्वी शिक्षा न स्त्रीभिरधिगता कार्याणीमानि साधु न सिद्ध्यन्ति, वैरस्येन वैपन्येण च क्रियमाणान्यपि कार्याणि न सन्तोषायालं भवन्ति । बहवः पुनर्जनाः स्त्रीणां शिक्षायां विप्रतिपद्यन्ते, तेषां हि मते ताः पाके, गृहप्रबन्धे, बालानां पोषणे चाधिक्रियेरन्, शिक्षिताः सत्यो हि स्त्रियो नश्यन्ति, लब्धाध्ययनप्रकाशाश्च ताः पुरुषैः सह स्पर्द्धेरन्, परमिदं तेषां दुरुक्तं पुरतः प्रदर्श्यमानाभिर्युक्तिभिर्निराकरिष्यते ।

३—(क) प्रबन्धः पाकालयस्य न सर्वसाधारणानुष्ठेयस्तदर्थमपि ज्ञानराशिरपेक्ष्यते, अत एव च द्वित्रा नलभीमादय एव पाकपण्डिताः परिगणिताः, अत्र विषये नलपाकप्रभृतयो ग्रन्था अपि दृश्यन्ते, न चान्तरेण साधीयसीं शिक्षां कस्यापि पाककलायामीदृश्यां सम्भवति प्रवेशः । अतः स्त्रीशिक्षाऽपेक्षिता ।

(ख) स्त्रियो हि गृहाधिष्ठान्यो मन्यन्ते, जगति यावन्तोऽभ्युदय-

भाजो दृश्यन्ते जनास्तेषां देव्योऽवश्यं प्रबन्धचतुराः स्युरन्यथा बह्वर्ज-  
यन्तोपि पुरुषाः स्त्रीभिरनावश्यकवृथाव्ययविनियुक्तधनास्सन्तोऽत्यर्थमुद्विजेयुः  
क्लेशं च सहेरन् ।

( ग ) बालाः शिक्षिताः स्युरित्यपि गृहस्थानां कर्त्तव्येषु प्रधानं कर्त्त-  
व्यमेतच्च कार्यं यथा दयाद्रुतचित्ताभिः स्त्रीभिः साधु सम्पाद्येत न तथा  
पुरुषैः, अशिक्षिताश्च मातरः कथमिव तदनुष्ठाने प्रभवेयुरतः साधु  
विना द्रव्यव्ययं सन्ततीनां जीवनं शिक्षया समुत्कर्षयितुमपि स्त्रीणां  
शिक्षणमावश्यकम् ।

( घ ) 'सत्यां शिक्षायां स्त्रियो नश्यन्ति' इति यदुक्तं न तन्मनोहरं,  
सत्यं दुश्शिक्षया तथा भवति, हेया च सा, परं शिक्षा तु तासां पाति-  
त्रत्ये निष्ठां, प्रेमपरायणतां, दासीपदगौरवं च समेधयति ।

( ङ ) शिक्षिताः स्त्रियः पुरुषैः स्पष्टैरन्त्रित्यप्यलीकमेव वचः, शिक्षया  
जनितविवेकानां तासां कर्त्तव्यज्ञानोदये जाते स्पष्टाबुद्धेरेव बाधंपरा-  
हतेः, प्राचीनमादर्शं पुरतः कृत्वा प्रदीयमानया शिक्षया मनसः साधु-  
पथे प्रवृत्तिः सम्पाद्यते तथा च स्पष्टार्थाः कथैव नोदयते ।

४—साधुनि तत्त्वावधाने भारतीयमादर्शं पुरस्कृत्य दीयमानया  
स्त्रीशिक्षया देशस्य समाजस्य जातेश्चोपकारो भविष्यति । शिक्षायां  
नियुज्यमाना विषयाश्च—परिवारपरिचालनप्रकारः, चिकित्साशास्त्रम्,  
इतिहासभूगोलौ, नीतिशास्त्रम्, इत्येते स्युः स्त्रीणां कृते विश्वविद्या-  
लयीयोपाधिप्राप्तिर्नापेक्षिता, न वा केवलमक्षरमक्षिकापरिचयमात्रमुप-  
युज्यते, उभयथापि दोषदर्शनान्, अतिशयिशिक्षाया गृहप्रबन्धेऽनुप-  
युक्त्वादक्षरज्ञानमात्रेण च शिक्षोद्देश्यासिद्धेः, अतः साधु विविच्य  
निर्धार्यमाणा शिक्षापद्धतिः स्त्रीणां सुखोदकतायै युज्यते ।

५—यत्र परिवारे स्त्रियो न शिक्षिताः सत्यं स परिवारो दुःख-  
भाक्, कलहालस्यवैराणां सततप्रतिष्ठानास्पदस्य तादृशस्य परि-  
वारस्य दुःखभागिताया अविवादसिद्धत्वात्, दारिद्र्यं, बालमूर्खत्वं,



परस्परमप्रीतिश्च तत्र सदा वसतीति ध्यात्वा सर्वे स्वाः बालिकाः  
शिक्षणीयाः, स्त्रीणां शिक्षया हि कुलमुज्ज्वलं श्रीसमृद्धिश्च  
समुदयत इति ।

### ( २५ ) लोभः पापस्य कारणम्

१ अवतरणम्, २ लोभप्रभावः, ३ लोभफलम्, ४ लोभत्यागे लोभः,  
५ उपसंहारः ।

१—अन्यदीयस्य धनस्य पदार्थान्तरस्य वा लाभाय यो मनसि  
मनुष्याणां दुरभिलाष उदयते स एव लोभः, अभिलाषमात्रं न लोभः,  
स्वर्नोपार्जितस्य, श्रद्धयाराधिताद्देवद्विजादेर्वा प्रार्थ्यमानस्य वस्तुविशे-  
षस्याभिलाषे लोभव्यवहाराभावान् । वस्तुतस्तु—अनुचितक्रमेण  
लब्धुमिच्छैव लोभः, अतएव तरुशिखरवर्त्तिपरिणतफललिप्तया तरु-  
मारोहतो दैववशाज्जाते विनिपाते 'लोभेनात्मा व्यापादितः' इति  
व्यवहियते ।

२—लोभे एतावती मोहनी शक्तिस्तिष्ठति यदनेनावृते चेतसि  
सत्प्रवृत्तयो न स्थितिमुपयन्ति । योऽद्य स्वचारित्रगौरवेण सम्मान-  
मासाद्य कुलस्य समाजस्य, अभिजनस्य च मुखमुज्ज्वलतामनैषीन्,  
स एव इवो लोभवशंबदः सन् किमपि चौर्यादि कुकर्म कृत्वा व्रीडाव-  
नर्ताशिराः सन् कुत्रापि कोणे स्वं मुखं गोपयति ।

अयं हि लोभः साधुमसाधुं ज्ञानिनमज्ञानिनं च कठिनस्वान्तं  
करोति, न्यायान्यायविवेकं भ्रंशयति, मनुष्यस्य मनुष्यतां च नाश-  
यति । लोभोपहतचेतनो हि जनोऽकार्यमपि कार्यं मन्यते, लुट्रेभ्योपि  
वस्तुभ्यः सत्यभाषणाय जलाञ्जलिं वितरति, निन्दां सहते, नरहत्या-  
सदृशेऽपि क्रुत्सिते घोरे च कर्मणि प्रवर्त्तते । लोभेन कदर्थितस्य कर्त-  
व्यज्ञानं तथा विपद्यते यथासौ दरिद्राणां मुखान् कवलं बलादादत्ते,  
सतीनां सतीत्वं नाशयति, प्रियां पत्नीं च पत्या वियोजयति ।

३—लोभिनो लोभस्य यावत्त्यधिकमात्रा प्रवृत्तिरपि तदनुसारे-  
 णैव घृणिता, शतमर्थयमानो निश्चृतमनाश्रितप्राणवातचेष्टश्च चौर्यमाच-  
 रति, सहस्ररूपीष्णुश्च साहसेन चौर्ये प्रवर्तते, लक्षं लिप्सुर्दलवद्धां दस्यु-  
 तामाश्रयति, (औरङ्गजेववत्) साम्राज्यमधिजिगमिषुश्च धातुं मार-  
 यति, पितरं च क्लेशयति । लोभिनो हि जनाः स्वनिन्दां सहमानाः पर-  
 कोयसम्पदपहरणप्रवृत्ता धृतास्सन्तो नानाविधां यातनां भुञ्जते, लोभे-  
 नाधिकं भुञ्जाना नानाविधै रोगैश्चलुकितास्वास्थ्या अकाल एव काल-  
 कवलिता भवन्ति ।

४—यो हि जनो वस्तुतो मनुष्यजीवनं यापयितुमिच्छेत्तेन मनुष्यो-  
 चित इन्द्रियसंयमः सेवनीयो लोभश्च दमनीयः । लोभे त्यज्यमाने  
 मनुष्यस्यात्मा बलवद्भावं भजति । केनापि विश्वस्य भवति न्यस्यमानं  
 निधिं यदि समये भवान् परावर्त्तयति तदा भवदीयं गौरवं न हीयते-  
 ऽथ लोभमहिम्ना तदन्यथा पन्था आश्रीयते सदा कृते पतित आत्मा  
 लज्जापयोनिधौ । एवं करणे सति लोकानां घृणापूर्णस्य दृक्पातस्य  
 पात्रत्वमुपैष्यति भवान् । मानुष्यकं भवन्तं हित्वा पलायेत, पशुत्वं च  
 भवति स्वं पदं विदधोत । अयमपि नियमो नास्ति यद् यो लोभो  
 नास्ति स सदा दरिद्र एव तिष्ठतीति । दानिनो निर्लोभाश्चापि पुरुषा  
 धनिनः कीर्त्तिभाजश्च दृश्यन्तेऽतो लोभमाश्रित्य वृथा कीर्त्तिलाभस्व-  
 रूपयोभ्यतां विपादयन्ति लोभोपासकाः ।

५—अतः स्वामार्थिकीं मानसिकीं चोन्नतिं कामयमानैरारम्भत एव  
 लोभत्यागाय यतनीयम्, आदित एवात्र विषये विधीयमानोऽभ्यास  
 एव परिणामे महता वेगेन सम्भवन्तं लोभकृतमभिभवं निरोद्धुमीष्टे  
 आवश्यकश्च लोभस्य त्यागः, तस्य परिणामे विपदावहत्वदर्शनात्,  
 क्षीरे पतन्तीनां मक्षिकाणां, कर्कटधृतगलस्य वकस्य च दृष्टान्तमत्रा-  
 पस्थापयन्ति पण्डिताः । अमुमेवार्थसारमत्र निधायाहुः 'लोभः  
 पापस्य कारणम्'—इति ।



## कर्तव्यपालनम्

१ परिचयः, २ कर्तव्यपालने लाभः, ३ उदाहरणम्, ४ एतदभावे क्षतयः,  
५ उपसंहारः ।

१—स्वेच्छया, परकीयनियोगेन वा मयाऽविरोधमङ्गीकृतेन निधी-  
यमानः कार्यभारो मे कर्तव्यम्, अस्यैव कर्तव्यस्य पालनम् अस्माकं  
सामाजिकानि दैशिकानि जातीयानि च बन्धनानि निर्माति । मनुष्याणां  
जीवनं कर्तव्यपरम्परयोपनिबद्धम् । आजन्मनो मरणपर्यन्तं मनुष्याः  
कर्तव्यपालन एव नियुज्यन्ते । तेषु कर्तव्येषु बहूनि परमात्मना  
समर्प्यन्ते बहूनि चास्माभिः स्वयमाधीयन्ते । एतच्च कर्तव्यं प्रति-  
व्यक्ति भिद्यते ।

२—कर्तव्यपालनमेव वस्तुतो मनुष्याणां मनुष्यत्वं महत्त्वं च  
सृजति, संसारे नानाविधा मनुष्याः सन्ति, परं सर्वे कर्तव्यपरायणा न  
भवन्ति । यः कर्तव्यं पालयति स एव समाजस्य रक्षक आदर्शभूतश्च  
मन्यते, सर्वेषामादरं चाधिकरोति । अत्र संसारे या जातिर्यावत्यां  
मात्रायां कर्तव्यनिष्ठा तया तावती समुज्जतिः कृता । कस्यापि समा-  
जस्योन्नतिस्तावन्न भवति यावत्तदवयवभूता जनाः प्रत्येकं स्वं कर्तव्यं  
न चेतयन्ते, न पालयन्ति च ।

३—कर्तव्यपालनाय मनसो दृढता परमापेक्षिता । जीवनसंग्रामे  
नानाविधा विघ्नबाधाः समुपस्थाय कर्तव्यपालनं प्रतिवध्नन्ति । तत्र  
कतिपये मनुष्या मुह्यन्ति, परं कर्मवीरास्तत्रापि स्वं कर्तव्यमनुस्मरन्ति-  
पालयन्ति च । यस्य हृदयं दृढं नास्ति, स लज्जया घृणया भीत्या च  
कर्तव्यपालनात् पृथक् संजायते, परं हृदये दृढतां दधानास्तु कारि-  
लौकिकी शक्तिः कर्तव्यपालनात् च्यावयति । जाते हि कर्तव्यज्ञाने तद्-  
विरोधिभावाः स्वयमन्तर्धातुमारभन्ते । अस्यैव कर्तव्यपालनपरायण-  
त्यस्य प्रभावेण प्रातःस्मरणीयनामा महामना राजा हरिश्चन्द्रो निजे  
नयनकनीनिकापेक्षया प्रियेऽपि पुत्रे रोहिताश्वे दाहनीये स्वां महिषी-

मपि इमं शानकरमकम्पितस्वरमयाचत, परशुरामश्च पितुर्वचनं रक्ष्य  
मन्यमानो जननीं रेणुकां परशुधारया गलेऽच्छिन्तन्, आधुनिकेपि युगे  
विद्यासागरेऽथर्वचन्द्रगान्धिमहात्मप्रभृतयस्तानि तानि कार्याणि कर्त्त-  
व्यपालनपरायणतयैव व्यधिषत, यानि कर्त्तुं सर्वसाधारणः कम्पेतेव ।  
नः केवलमस्माकं भारते किन्तु देशान्तरेऽपि महानस्यादरः, इंग्लैण्डदेशे  
आधुनिक एव युगे गैस्काइन-त्रजमहोदयो निजस्य राज्ञस्तनयायैव  
कारावासदण्डमदात् ।

४—यः स्वं कर्त्तव्यं न पालयति, स स्वस्य परिवारस्य, समाजस्य,  
देहस्य च महतीं क्षतिं विधत्ते । मन्यतां यदि पिता स्वं कर्त्तव्यं स्वस्य  
सन्तानस्य शिक्षणं न करोति, तदा दुष्टासु वृत्तिषु व्यासक्तस्तदीयः पुत्रः  
किं ग्रामं नोपद्रवति, परिवारं न पीडयति, समाजं न क्लेशयति,  
वा न सङ्कोचयति निजया नीचवृत्त्या । राजा यदि प्रजानां रक्षाया  
उपायेषु न दत्तावधानो भवेदवश्यमसौ देशो विपद्येत, राज्ञोऽकर्त्तव्यनिष्ठ-  
त्वात् । एवमेव प्रजास्यपि राजनि विरज्यन्तीषु तासां क्षतिरेव भवति  
कर्त्तव्यराजभक्तिविमुखत्वात्तात्ताम् । एवमेवान्यत्रापि कल्पनीयम् ।

५—कर्त्तव्यपालनं जीवनस्य वास्तविकं महत्त्वस्थानम् । अस्मा-  
भिश्चास्य महत्त्वस्योपलब्धयेऽवश्यमायसनीयं, यस्य देशस्य समाजस्य  
वा जनाः पृथक् पृथक् सङ्गतभावे च कर्त्तव्यपालनं प्रति सतर्कास्तेषु  
तेषु देशेषु समाजेषु च लक्ष्मीः स्वं स्वाभाविकं चाञ्चल्यदोषमपास्य  
निवसति । अतोऽस्माभिरपि कर्त्तव्यपालनप्रवणैर्भाव्यम् ; एवं हि सर्व-  
विधोन्नतिभाजनं स्याम नान्यथेति ।

( २७ ) जननी जन्मभूमिश्च स्वर्गादपि गरीयसी

अथवा

देशभक्तिः

१ परिचयः, २ वास्तवदेशभक्त्या मनुष्यो देशस्य गौरवं ध्यायति, ३ अस्याः  
सम्पत्तिमन्तरापि साध्यत्वम्, उपसंहारः ।

१—स्वस्य देशस्य कृते मनुष्याणां हृदये य आदरस्स एव 'देश-



भक्तिरित्याख्यायते, अर्थाद् यस्मिन् देशे यस्य जन्म तं देशं प्रति तदीया भक्तिर्देशभक्तिपदेनाभिलष्यत इति, इयमतिपूता मनोदशा मानवानां मनसि तिष्ठन्ती तदुद्द्योतयति, ते च मानवाः सभ्या असभ्या वा स्युरत्र न कोपि निर्वन्धः । जगतोऽन्येभ्यो देशान्तरेभ्यो निजे देशे स्नेहाधिक्यमेवास्याः स्वरूपम्, तथा चाह कूपरः 'अहम् इङ्गलेण्डदेशं सत्स्वपि तत्र बहुषु दोषेषु सर्वतोऽधिकं स्नेहस्य भाजनं मन्ये' इति एतदनुध्यायैव श्लोकोप्ययमारच्यत—'जननी जन्मभूमिश्च स्वर्गादपि गरीयसी' ।

२—मनुस्याणां मनसि जाते देशभक्तिप्रवेशे तदीयं जीवनमेव देशस्य कृते भवति, ते तत आरभ्य तदीयां स्थितिमुन्नमयितुमेव प्रयत्नन्ते, ते तथैव तदीयस्य सम्मानस्याभिलाषुका जायन्ते, यथा गुरुभक्तो निजगुरोः, तादृशा हि मानवाः प्रतिक्षणं सर्वविधमपि त्यागं स्वीकर्तुं सन्नद्धाः न केवलमेतावतैव ते निवृत्ततर्पाः, परं सत्यामावश्यकतायां ते स्वान् प्राणानपि पणीकर्तुं कृतसङ्कल्पास्तिष्ठन्ति, एतादृशाश्च देशभक्ता न कस्याञ्चिदपि दशायां स्वसिद्धान्ताच्चग्रवन्ते, अत एव च परमेश्वरस्य लोकस्य च स्नेहमर्जयन्ति ।

३—अस्यां च देशभक्तौ सम्पत्तेरावश्यकता नापतति येन धनजनमात्रविधेयता स्यात्, न वा प्रतिपदं दीर्घदीर्घस्य त्यागस्यैवावश्यकत्वमस्ति । सर्वास्वप्यवस्थासु सर्वैरपि मनुष्यैरात्मरुच्या स्वनिर्णीतक्रममनुसृत्य विधातुं शक्येयं देशभक्तिः, तदीया मात्रा लब्धी बृहती वा भवतु, न विशेषे विदुषामिहाग्रहः । सम्पदागमं प्रसिद्धिं चाननुरुध्य, स्वशक्त्यनुसारेण लघुतमेनापि सदुपायेन क्रियमाणा देशभक्तिर्वस्तुतो देशभक्तिपदमधिकरोति, यद्येतावता देशस्य कोपि महाँल्लामो नास्ति, माऽस्तु, हानिरपि नास्तीदमेव बहु । इयं च देशभक्तिर्मनुष्यमात्रस्य कर्तव्या, बाध्यते चानया मनुष्यमात्रस्य मनुष्यता, कस्यापि पुरुषस्य जीवनं, चिन्तनं, कार्यानुष्ठानं च यदि स्वदेशस्य कृते भवति तदा तस्य धन्यता । कस्य जनस्य देशभक्तिः क्रियतीति परीक्षायां तदीयस्य



त्यागस्य मात्रायाः परीक्षणं नोपयुक्तः पन्थाः, मन्यतामेको धनिको दशलक्षमिता मुद्रा देशस्य सेवायां नियोजयति, एकश्च भिक्षुर्दिवसं भ्रान्त्वा पञ्चपणानासाद्य तानेव देशार्थं समर्पयति, कोऽनयोर्भक्ततर इति जिज्ञासायां यदि धनगौरवं परीक्षासाधनं मन्येत प्रथमोऽधिगच्छेत्प्रामुख्यं, स्नेहे पुनः परीक्षासाधनत्वेन स्वीक्रियमाणे चरमस्योत्कर्षः सिद्ध्यति। युज्यते चेदम्, न कोपि देवो द्रव्यगौरवे दत्तावधानो मनोऽनादरभाजनं विधातुं क्षमः। एष हि समाजस्य दासभावं चिरान्निषेवमाणस्य पतिताया मनोदशायाः परिणामो यदस्त्रिजेष्वपि क्षेत्रेषु धनिकाः कृतपदार्पणमात्राः पुरस्सरास्सन्तोऽधिकस्यादरस्य भाजनानि विधीयन्त इति।

देशभक्तौ भूमिकाभूतायाः स्वदेश्यवस्तुषु प्रीतेः पालनमात्रेऽपि विधीयमाने कियत्या मात्रया देशभक्तिः कृता भवतीति ततोऽधिकं सेवां कुर्वन्तो भृशं देशभक्ताः कथयितुं शक्याः।

अस्य देशभक्तिवहेज्जाला यस्य हृदये कृतास्पदा तस्य कार्यान्तरेभ्यो विरक्तिर्जायते, जीवनसाधनमात्रमर्थ्यमानस्य तस्य जातायामपि कार्यान्तरप्रवृत्तौ तदर्थतामात्रमवगन्तव्यम्। उदाहरणानि चात्र बहूनि सम्भवन्ति, महात्मगान्धिप्रभृतयो देशभक्ताः प्रसिद्धा एव विदेश्यदेशभक्तेष्वपि बहवो नामग्राहं—डिबेल्ग्रा—मैजिनी—प्रभृतयो निर्दिश्यन्ते। तेषां हि कष्टमयविश्रामं च जीवनं कं न सचेतसं स्वाभिमुखमाकर्षेत् ?

४—देशोऽसौ धन्यो यदीयासु सन्ततिषु देशभक्ताः प्रसूयन्ते, यानाश्रित्य तदीय उत्कर्षः प्रसिद्ध्यति, धन्याश्च ते देशभक्ताः कल्पद्रुमा येषां घनासु च्छायासु देशः मुखशान्तिमृच्छति। यत्र च देशे नेदृशा देशभक्ता जायन्ते तस्य देशस्य भाग्यं चिराय सुप्रमित्र प्रतीमः। भगवानस्माकं देशे देशभक्तानेव भूयसो भावयतु।





## ( २८ ) पितृभक्तिः

१ अवतरणम्, २ पितृभक्तेः करणीयतायां हेतवः, ३ पित्राज्ञाया अमीमां-  
स्यता, ४ उपसंहारः ।

१—माता च पिता च पितरौ, तयोर्भक्तिः पितृभक्तिरित्याख्यायते,  
सर्वैरपि प्राणभृद्भिः पित्रोर्भक्तिराचरणीया । एष हि जातमात्रस्य मनुष्यस्य  
धर्मो यदसौ पित्रोर्भक्तिं विदधीत, पितरौ हि सन्ततेर्जननपालनप्रभृतौ  
यं प्रभूतं क्लेशं सहन्ते तं ध्यायता तथा विधातुमुचितं यथा तौ सन्तु-  
ष्येताम् । अत्रार्थे भगवान्मनुः—

‘यं मातापितरौ क्लेशं सहेते सम्भवे नृणाम् ।

न तस्य निष्कृतिः शक्या कर्तुं वर्षशतैरपि ॥’

तयोर्भक्तिश्च तदाज्ञानुवर्त्तनेन यथा विधातुं शक्यते न तथा प्रकारा-  
न्तरेण, अस्माकं शास्त्राणि हि पितरं परमात्मानं मातरं च विश्वेश्वरौ  
ग्राहयन्ति तयोर्भक्तेरावश्यकतां समुद्घोषयन्ति । न केवलं शास्त्रमात्र-  
दृशमत्रार्थे निर्वन्धः, परं लोकवृत्तमनुवर्त्तमानानां युक्तिविदामप्य-  
त्रास्ति भावः—पित्रोर्भक्तेरनुष्ठाने मनोवैज्ञानिकप्रकारेण जायमानस्य  
लाभस्यानुपेक्षणीयत्वात् । तथाहि पित्रोरन्तरङ्गाणि स्वरेतोनिर्मिते पुत्रे  
क्रियतांशेन वर्त्तमानानि मन्यन्ते विचारकाः, पुत्रेण हि पित्रोराज्ञायां  
पालितायां जायमाने तदन्तस्तोषे तदंशभूते पुत्रान्तरङ्गेऽपि प्रीतेः, प्रसा-  
दस्य चोदयसम्भवात् ।

२—नास्ति नामात्र संसारे कोपि तादृशो यः पित्रोरपेक्षयाऽस्मास्व-  
धिकं स्निह्येत् ( यदि स्निह्यति, मन्यतां वञ्चयिष्यति ) तौ हि स्वभा-  
वतः शुभचिन्तकौ, क्लेशमविगणय्य पालकौ, तयोर्हि मनोगताः पुत्र-  
विषयकशुभभावनास्समुद्रतटप्रसृतबालुकाराशिषदसङ्ख्याः । तौ याव-  
दुपकुसृतस्तावतः प्रत्युपकारस्य शक्तिः प्रायः पुत्रे न सम्भवति ।  
पितरौ हि नो जनयन्ति, भोजयन्ति, वस्त्रादिना वृण्वन्ति, शिक्षयन्ति,  
केन लोभेन व्यापार्यमाणयोस्तयोरमूषु क्रियासु प्रवृत्तिः ? केवलं



पुत्रस्य शुभोदकं तामभिलष्यैव तौ तथाऽऽचरतः । तौ ह्यनुक्षणं सन्त-  
तीनां सुखसम्पदमेव चिन्तयतः, न तयोः कृते कोपि जगति परः  
प्रमोदोऽधिकः स्वपुत्रप्रसन्नतायाः प्रमितेः । पितरौ हि स्वस्य तनयस्य  
सम्माने स्वं सम्मानमेव कृतं समर्थयन्त इति प्रत्यक्षं चक्षुष्मताम् ।  
अत एव च पित्रोर्भक्तौ क्रियमाणायां क्रियतांशेन प्रत्युपकृतमिव भवति,  
ऋणनिष्कयणमिव विहितं भवति, स्वशिरसि धृतो भारविशेष इव  
लघूकृतो भवतीति मनसि कृत्य जनुष्मतामनुष्ठेया पितृभक्तिः ।

३—कोऽपि पितृभक्तिशाली पुत्रः पित्रोराज्ञायाः कर्त्तव्याकर्त्तव्यतां  
न चिन्तयेत् तथा कुर्वन् हि पुत्रः स्वस्य पितुश्च बुद्धिमत्तरत्वमिव परी-  
क्षितुं प्रवर्त्तते न चेदमुचितम् अतः पित्रोराज्ञा यथा वेदाज्ञा तथा मीमां-  
सनीयतां नार्हति । अस्यामेव परिस्थितौ परचुरामः पित्रादिष्टो जनन्या  
रेणुकायाः शिरोऽच्छिन्नत्, न चेदृश्या आज्ञायाः क्रतरा कापि सम्भव-  
त्याज्ञा । भगवान् रामचन्द्रोपि पितुराज्ञाया अनुवर्त्तनं विना हेतुप्रश्नमेव  
चक्रेऽत एव चाद्यावधि तच्चरितमादर्शयता मन्वते मनुजाः । आसतां  
पौराणिकेतिवृत्तानि, ईश्वरचन्द्रविद्यासागरमहोदयो निजमात्रा गुहमा-  
गन्तुमाज्ञप्तो जीविकासाधनं कैङ्कर्यं विमुच्य मध्येमार्गं कूलमतिक्रम्य  
वहमानां समुपजातजलप्राचुर्यां मकरादिसङ्कुलमपि दामोदरनदीं बाहु-  
भ्यामतरत् । नेयमतिप्रज्ञा कथा । नैतावदेव, अन्येपि महापुरुषाः, येषा-  
मितिहासेनेयं मानवजातिगौरवशालिनी ( यथा—वाशिगटन, नेपोलि-  
यन्, अलेक्जण्डरमहान्-प्रभृतयो महापुरुषाः ) सर्वेपि पित्रोराज्ञास-  
नुवर्त्तन्ते स्म । एषां विषये विशिष्य जिज्ञासमानैरितिहासस्य ता'न  
पृष्ठानि पठनीयानि येष्वमीषां जीवनस्य ता भक्तियटनाश्चित्रिताः ।

४—अतो महत्त्वं कामयमानैः, स्वसन्ततीनां जीवनस्यादर्शं व्यथ-  
स्थापयितुमभिलष्यद्भिः, क्रमेणानेन समाजमुन्ननीपद्भिश्च पितृभक्तिरा-  
चरणीया । जन्मग्रहणं न केवलं हि कीटपशुवदुच्छ्वस्य मरणाय मनु-  
ष्याणाम् । 'जायतां जनकयोर्भक्तिर्जगति समेषु' इति ।



## ( २९ ) अतिथि-सेवा

१-परिचयः, २ अतिथिसेवाया धार्मिककर्तव्यरूपता, ३ आधुनिक-‘पार्टी’-प्रहेष्वतिथिसेवामावनाया अभावः, ४ वास्तविकी अतिथिसेवा तदुदाहरणञ्च, ५ उपसंहारः ।

१—स्वपरिवारपृथग्भूतस्य कस्यापि व्यक्तिविशेषस्याकस्मिके पूर्व-ज्ञोऽवगतोपि वा समागमने तदुचितस्वागत-भोजन-त्रासादिप्रबन्धविधानमतिथिसेवा नाम । इयं च मानवानां हि दैनिककृत्येषु गण्यते गृहमेधिनां कर्त्तव्येषु सन्ध्यावन्दनपूजाबलिवैश्वदेवादिभिरेव सहातिथि-यज्ञो हि समुपदिश्यते तदधिकृतेन शास्त्रेण । न चात्र यथेच्छा प्रवृत्तिरा-दिश्यते शास्त्रकृद्भिः, गृहमेधपदेन प्राधान्येनास्यैव कर्मणः सङ्केतितत्वात्, अस्या वैमुख्यं हि—महतः सामाजिकसेतुरक्षकस्य-धार्मिकस्य च कर्त्तव्यस्य त्यागरूपतयाऽमर्पणीयमागः ।

२—इयमतिथिसेवा च धार्मिककर्त्तव्यतया मनुष्याणां करणीये-ष्वन्यतमा, इमामुपासीनस्य पुंसो यदा कदाचिदुपस्थिताय स्वातिथये यथाशक्ति तदुपयोगिसुखसामग्रीसमुपस्थापनं कर्त्तव्यम्, अस्मिन् हि कर्मणि शुद्धा धार्मिकी भावना यदि प्रयोजिका तिष्ठति तदेदं साध्वनुष्ठितं भवति ।’ लोको हि स्वधनिकत्वप्रख्यापनाय समाजे स्वं गौरवं व्यव-स्थितं विधाय कस्मैचिल्लाभाय स्वकृतपूजाजपादिप्रसिद्धये वा महदपि कष्टं बहुमपि च व्ययं सोढ्वापि महतो महतो निजजातीयान् जनसमूहान् ब्राह्मणवर्गान् अधिकारिनिवहान् वा मिष्टमिष्टं च भोजयति, न च पश्चात्त-पति परं कस्मिंश्चिदपरिचिते रात्रिमात्रस्य कृते वासमात्रं मुष्टिमेयं भोज्यमन्नं वाऽर्थयमानेऽतिथौ समुपस्थिते वागेव कचन लीयते, बुद्धिरेव पलायते, श्रोत्रेन्द्रियमेवाथवा विपद्यते । न चेदमुञ्चितम्, अतिथिसेवा हि दयया, नैतिकतया, नम्रतया च प्रवर्त्यते, न सम्पद्गौरवेण लोके विक्रमप्रदर्शन-समीहया वा ।

३—आधुनिकेषु हि ‘पार्टी’ प्रभृतिभोज्यसमारोहेषु नास्याः सेवा-



भावनायाः समादरो दृश्यते, तत्र हि कस्यापि राजनीतिकौद्देश्यस्य प्रच्छन्नस्य लोभविशेषस्य भावान्तरस्य वा मनोनिष्ठमालिख्यव्यञ्जकस्य निभृतं निलीय वर्तमानत्वात् । अत एव चेदृशेषु समारोहेषु सम्मिलितवतामपि कापि सहानुभूतिः सह तदनुश्रुतमहोदयेन जायत इत्यर्थं विप्रतिपद्यन्ते विबुधाः ।

४—पुरा हि भारते, ग्रीकदेशे, देशान्तरेषु वा यत्र तत्र महानस्या अतिथिसेवायाः प्रसार आसीत्, अतिथयो हि स्नेहेन सक्रियन्त, अभोज्यन्त, अध्यवास्यान्त, अन्वध्यायन्त च । सति स्थितिविशेषे स्वजीवनं संशये निपात्यापि समायातस्यातिथेः सेवा क्रियमाणा दृश्यत इतिहासेषु । कतिचिद्दिनान्युपोष्य पारणां कर्तुं प्रवर्तमान एव युधिष्ठिरे कोप्यतिथिरायातस्तत्पारणापदार्थस्य भागमेकमयाचत, युधिष्ठिरश्च सर्वमपि तं तस्मै समर्प्य तदपि दिनमुपवसति स्मेति पुराणानि प्रतिपादयन्ति, नैतावदेव, स्वतनोरपि मांसमुत्कृत्य दत्तवन्तोपि महामनसोऽस्माकं श्रवणयोगोचरतां गताः । को नाम भारतीयो महावीरस्य कर्णस्य नाम न कर्णकुहरे कृतवान् स्याद्येन प्रच्छन्नरूपायातिथितया समुपागतायेन्द्राय जीवनव्यापत्तिकरप्रदाने अपि क्वचकुण्डले प्रादायिषाताम् । अन्यान्यपि सम्भवन्त्युदाहरणानि निर्देशसहानि ।

५—एतावताऽतिथिसेवा गृहस्थानामवश्यकर्तव्यतया समर्थिता, शास्त्राण्यपि धर्ममिममनुमोदयन्ति, तथा च—

‘अतिथिः किल पूजार्हः प्राकृतोऽपि विजानता’ इति ।

अन्यच्च—‘उत्तमस्यापि वर्णस्य नीचोऽपि गृहमागतः ।

पूजनीयो यथायोग्यं सर्वदेवमयोऽतिथिः’ ।

न केवलं शास्त्रानुवर्तिभिरेव, लोकसङ्ग्रहकामनाशालिभिः सामाजिकस्थितिसमुन्नतिप्रार्थिभिरपि समादरणीयोऽयमतिथिसेवाभिधाने धर्मः ।





## ( ३० ) उद्योगः

अथवा

नास्त्युद्यमसमो बन्धुः

अथवा

उद्योगिनं पुरुषसिंहमुपैति लक्ष्मोः

१ अन्तरणम्, २ परिभाषादिः, ३ दृष्टान्तः, ४ उपसंहारः ।

१—इह संसारे यावन्तः प्राणिनः सन्ति, सर्वेष्वपि तेषु शुभाभिलाषः प्रकृत्या प्रयोजितो वर्तत एवेति निश्चितम् । न चैतावतैव ते सर्वे शुभ-  
मभिमतमधिगच्छन्ति, केवलस्याभिलाषस्य फलं प्रति जनकताया  
अस्वीकारान् । एवञ्चाभिलाषे सत्यपि यं विना शुभं न सिद्ध्यति स  
कः पदार्थः ? इति जाते प्रश्ने 'उद्योगः' इत्युत्तरं बोध्यम्, तदभावश्चा-  
लस्यरूपः सकलामीष्टप्रतिबन्धकर इति फलति, उच्यते, चार्थद्वयम-  
पीदमधो निर्दिश्यमानेन श्लोकेन—

‘आलस्यं हि मनुष्याणां जरीरस्थो महान् रिपुः ।

नास्त्युद्यमसमो बन्धुः कृत्वा यं नावसीदति’ ॥

२—उद्योगो हि नाम स्वामिलषितार्थप्राप्तये दृढेन सङ्कल्पेन बाधा-  
भगणितां कृत्वा प्रवृत्तिः, अयमेव चोद्योगः, उद्यमः, पुरुषकारः, कर्म,  
इत्यादिपदैरभिलष्यते । अमुमेव चोद्योगं सेवमानः कष्टपरम्परां न  
नयति, ‘क्लेशः फलेन हि पुनर्नवतां विधत्ते’ इति ध्यायन् प्रवर्तते  
सोत्सवं तत्र, तथाहि कोपि याणिज्यव्यवसायी देशदेशान्तरं पर्यटनं  
यात्रायां नानाविधानि कष्टानि भुङ्क्ते, कृषीवलश्च मृत्स्नां स्रदयति,  
वपति, स्वहृदयरुधिरकणैरिव प्रवर्तते पयसां सिञ्चति, विद्यार्थी च  
कश्चिज् ज्ञानसन्नादनाय निशं दिवा करोति दिनं च नयने अश्वरेषु  
व्यासज्य नयति, सर्वापि चैतादृशी चेष्टोद्योग इति श्रेणीमाश्रयति ।

ऐहलौकिके, पारलौकिके, आधिभौतिके, आधिदैविके, आध्यात्मिके

वा कुत्रापि कर्मणि विनोद्योगं साफल्यं न सम्भवति, अत एव चाहुर-  
रभियुक्ताः—

‘इह जगति हि न निरीहदेहिनं श्रियः संश्रयन्ते’

‘नहि सुप्तस्य सिंहस्य प्रविशन्ति मुखे मृगाः’ इति च ।

एव सत्यपि ये मूढधियः प्रमादालस्यनिहता दैवे भारमारोप्य सि-  
द्धिदातुस्योगात् पराङ्मुखा इव भवन्ति ते कदापि सिद्धिं नानुभवन्ति,  
किञ्च दैवं पुरुषकारेण विना न सिद्ध्यति साधितमिदमेभिः श्लोकैः—

‘न दैवमिति सञ्चिन्त्य त्यजेदुद्योगमात्मनः ।

अनुद्योगेन कस्तैलं तिलेभ्यः प्राप्तुमर्हति’ ॥

‘पूर्वजन्मकृतं कर्म तदैवमिति कथ्यते ।

तस्मात् पुरुषकारेण विना दैवं न सिद्ध्यति’ ॥

न केवलं प्रमाणप्राचुर्यं पश्यद्भिरेव, किन्तु निपुणं विभावयद्भिरपि  
महत्त्वमुद्योगस्य माननीयं, प्रत्यक्षफलप्रदत्वात्, तथाहि दृश्यते यः  
सदुद्योगवर्त्म समाश्रयति स सुखमश्नुते यश्चेतरथा वर्तते स न सम-  
द्धिमधिगच्छति । स्वकर्तव्यानुसरणं हि जगति प्रकृते नियम इव  
दृश्यते, तथाहि सूर्याचन्द्रमसौ समये समुदयेते दुरवगाहं व्योम  
समयानुसारेण सञ्चरतः पूर्वतो निश्चिते समयेऽस्तमयेते च ।  
सरितः सततं स्यन्दन्ते, शरीराश्च वायवो यथानियोगं स्वकृत्यानुष्ठाने  
व्यापृतास्तिष्ठन्ति ।

३—अस्यैवोद्योगस्य समाश्रयणेन निःस्वो लक्ष्मीभाजनतां, मूर्खो  
विद्यावैभवं, जन्मना दस्युर्ब्रह्मवित्तरताम्, अशेषदोषदुष्टश्च गुणगण-  
शालितां प्रपद्यते, तथाहि ‘टाटा’-‘फोर्ड’-‘सिङ्गर’-प्रभृतीनामुत्पादक-  
संस्थानां प्रतिष्ठापकाः प्रागप्यधुनेव धनिका नासन्, वोपदेवः प्रचण्ड-  
मूर्खो भूत्वापि सततोद्योगेन वैदुषीमवाप्य व्याकरणस्य प्रस्थानभेद-  
मेकमरचयन्, महात्मा वाल्मीकिश्च पूर्वं दस्युर्भावं भजन्नपि समर्पि-  
कृतोपदेशानुसारेणोद्योगमास्थाय प्रथमां गणनामवाप्त । एवमेवान्य-  
त्रापि क्षेत्रेषदाहुतुं शक्यते ।



४—अतः सर्वास्वप्यवस्थासु यथाबलमुद्योगः करणीयः, तेन हि मनसि बलमायाति, चिन्ताया अवसरो नोपतिष्ठते, सिद्धौ जातायां नैतिकीं तां मन्यमानस्य लोकस्य द्वेषो नोदयते, स्वस्य च तुष्टिरुद्भवति ।

### ( ३१ ) सञ्चयी नावसीदति

१ परिभाषा, २ प्रकारो लाभश्च, ३ उपसंहारः ।

१—उपार्जितानामर्थानामंशविशेषस्य स्थिरतया रक्षणं सञ्चयः कथ्यतेऽर्थाज्जितो यावदुपार्जयत्ततः किमपि धनं शेषयित्वा सत्यामावश्य-कतायां व्ययार्थं यद्वक्षति, स सञ्चय इत्युच्यते । धर्मशास्त्रकारैरपि विपद-र्थमुपार्जितवित्तस्य चतुर्थं भागमवशेषयेदित्युक्तम्—‘विपदर्थं धनं रक्षेत्’ इति । गृहस्थानामावश्यकतमकर्तव्ये सञ्चयोऽयमतिप्राधान्येनोल्लेखमर्हति, अन्तरा च सञ्चयं संसारयात्रा विपत्सहस्रसङ्कुला सम्पद्यते । यस्य यावानायाः स तावन्तमर्थराशिं यदि व्यये नियोजयति, तदा पुत्रकल-त्रादिपरिवृतस्य तस्य कदाचिद्विधिवशाज्जाते दुर्भिक्षे प्रियाः प्राणाः कथमिव रक्षयेन् ? विपदन्धतमसे सर्वतः प्रसृमरे विना विभवप्रदीपं कः पुनः पुरः पन्थानं प्रदर्शयेत् ?

२—यस्य यावानायाः स तत एव किमपि शेषयितुं प्रयस्येत् । यदि पञ्चविंशती रूप्यकाणि प्रतिमासमायो भवतस्तदा भवान् रूप्यद्वयं रूप्यकमेकमेव वा यथापरिस्थिति शेषयितुं प्रयतेत, तावन्तं ‘शेषणीयं भागं च सामान्यस्थितौ हरनिर्मात्यमिवानुपादेयं मन्येत । अत्र हि कर्मणि यादृशी सत्यसन्धताऽऽवश्यकी, न तथा परत्र कुत्रापि । स्वेना-र्जिते वित्ते सर्वथा स्वमधिकारं दृष्ट्वा तदुपभोगाय लोलुपतया प्रवर्त्तमानस्य मनसो निरोधो नात्यन्तसुकरः, तत्र हि महत्तस्यागस्यापेक्षा भवति ।

किञ्च सञ्चयस्य विशिष्योपकारकत्वं प्रत्यपि क्रियतां दृक्पातः, यदि सञ्चयः क्रियते चिरकालिके रोगे धृतखट्वस्य तदुपार्जकस्य

बान्धवास्तदीयेनैव द्रव्येण तस्य सर्वविधां सहायतामाचरन्ति, चिकित्सका अपि समुचितं मूल्यमादायोपयुक्तमौषधं ददति, इतरथा तु न बान्धवाः कुशलमपि पृच्छन्ति, न वा चिकित्सकास्सदौषधं प्रयुञ्जते । अपि च समाजे न केवलेन सन्ध्ययोरुभयोरपि तण्डुलसेटकम्य पाकेन जीव्यते जनेन, किन्तु यथायोग्यसामाजिकसम्मानमपि प्रार्थयन्ते प्राणाः, अन्तरेण च द्रव्यसञ्चयमिह भौतिके युगे सम्मानावाप्तिरसंभवेति मन्यन्ते मननानुरागिणः । एतत् प्रतिद्वारं प्रतिगृहं प्रतियन्ति लोका यद् द्रव्यमिह नितान्तप्रयोजनीयं वस्तु, दृश्यतां प्रायो हि लोकाः पितरः सन्तो निजेभ्यः प्राणेभ्योऽपि तनयादिषु ममतामधिकां पुष्यन्ति, तेषां च रक्षणावेक्षणशिक्षणादिषु प्रतिपदं द्रव्यमपेक्ष्यते । न च शक्नुवन्ति निःस्वा भौतिकवादाभ्युदयचाकचिक्यशालिनि वर्तमानकालिके प्रतिपदानुभूयमानद्रव्यमहत्त्वे प्रपञ्चे स्वां सन्ततिं योग्यशिक्षासम्पन्नां विधातुम् । किमितोऽपि किमपि कष्टकरम् ? एतावतैव न समाप्नोति सञ्चयस्योपयोगिता, ऐहिकामुष्मिकपुण्यसङ्ग्रहार्थमपि सञ्चयोऽपेक्षितः पूजाघण्टाया अपि द्रव्याधीनतामवाप्नुवति ।

न केवलमर्थेनैव सञ्चितेन साफल्यं जीवनस्य, किन्तु यदपि वस्तुजातं-वृणादारभ्य मणिपर्यन्तं-सर्वस्यापि सञ्चयः, करणीयः, समयेऽल्पस्यापि वस्तुनो दुर्लभताया दर्शनात् ।

३—सञ्चयपरेण हि पुंसा रक्ष्यमाणेषु सर्वेषु वस्तुषु यथोपयोगं व्यवह्रियते, तदवसरे च य आह्लादोऽनुभूयते न स शक्यतेऽतथाशीलेन जातु समनुभवितुम् । अतः सर्वैरपि जीवनोत्तरार्द्धे, विपदुपनिपाते, सन्ततिरक्षणावेक्षणशिक्षणादौ चावश्यापेक्षिष्यमाणस्य द्रव्यस्य पदार्थान्तरस्य च व्यवहारापेक्षितस्य सञ्चयोऽवश्यमेव कर्तव्यः तथा कुर्वाणा हि सततं नन्दन्ति, अत एव चाहुः—‘सञ्चयी नावसीदती’ति ।





## वर्णनात्मकाः प्रबन्धाः

[ सम्प्रति यावदेकत्रिंशत् प्रबन्धा लिखितास्तेषां श्रेणीनिर्धारणं प्रथमपल्लवोक्त-  
लक्षणसङ्गमेन विधेयम् , ते केवलं विद्यार्थिनां बुद्धिवैशद्यमाधातुमेव लिखिता अत एव  
न तेषां कायोऽपि लघुतम एव स्थापितः, इतः केवलवर्णनात्मकाः प्रबन्धाः सन्निवे-  
द्यन्ते, एतेषां प्रबन्धानां परिशीलनेन विद्यार्थिनां वर्णनात्मकसाहित्यमर्यादा-  
द्योतकप्रबन्धलेखे शक्तिरुद्भवेत् । ईदृशप्रबन्धलेखे उपशीर्षकसन्निवेशनं नावश्यकं,  
न वा केवलवृत्तकीर्त्तनेन कृतकृत्यता, कवित्वप्रचुरभाषाभावसन्दर्भणसम्भव-  
कीर्त्तिलिप्साया एवैतादृशप्रबन्धलेखे प्रवर्त्तकत्वात् । अतोऽत्र विषये कृतभाषाप्रयो-  
गाभ्यासास्समासादितसाहित्यसेवावसराः सरसच्छुष एव सफलतामासादयेयुरिति  
विद्यार्थिनामत्र सिद्धयेऽध्यापकमहाशयैर्यथासम्भवं प्रागुक्तनियमोपनियमादिषु साव-  
धानता, मुद्दोऽभ्यासश्च विद्यार्थिभिराश्रीयेत इत्यत्र यतनीयम् । ]

### ( १ ) तीर्थयात्रा

यदाऽहमवकाशे गृहं गच्छामि तदा मम माता तीर्थयात्राभिलाषं  
प्रकाशयतीति वर्त्तमानवर्षीयपूजावकाशे तदाशयमनुरुध्य मया तथा  
सह तीर्थयात्रार्थं प्रस्थितम् । दशम्यां विजयदशम्युत्सवमवसाग्न्य तस्यामेव  
श्रवणायां यात्रां कृत्वा धूमयानसौविध्येन काशीपुरीमागतावाचाम् ,  
तत्र यथावद् गङ्गास्नानं कृत्वा विश्वनाथस्य दर्शनं कृतम् , यदीयं  
मन्दिरं स्वर्णमयेन कलशेन रजतमयेनाधारपात्रेण विशालरम्यया नेपाल-  
मह्रीपालप्रदत्तया घण्टया च दर्शकानानन्दयति । तन्मन्दिरसमीप एव  
स्थितमन्नपूर्णमन्दिरं सर्वानपि विश्वासयति यदत्र शिवपुर्यां कस्यापि  
भोजनचिन्ताऽशम्या न भवति ।

तदेवं विश्वनाथान्नपूर्णयोर्दर्शनं कृत्वा तत्परिसरवर्त्तिनां  
मन्दिराणां देवानप्याराध्य सूदूरस्थितयोर्लोकैर्केशवयोर्दर्शनं कृत्वा  
तत्र पुरि दिनत्रयमुषित्वा सर्वथा दूरीकृतान्तर्मलाविव प्रसन्नहृदया-  
वावां तानि तानि सारनाथ-बौद्धमन्दिर-भारतमातृमन्दिर-वाराणसेय-  
संस्कृतविश्वविद्यालय-काशीहिन्दूविश्वविद्यालयादीनि द्रष्टव्यस्थलानि

दृष्ट्वा प्रयागाय प्रस्थितौ यत्र गङ्गायमुनयोः सङ्गमे स्नास्यतां स्नातवतां  
स्नाताश्च जनानां समवायो नरमस्तकसभावत्प्रतीयतेस्म ।

तत्र गत्वा कृतवपनावां यथाविधि स्नात्वाऽऽह्निककृत्यं  
निर्वर्त्य च अक्षयवटस्य समीपमागत्य तदीयच्छायामुपजीव्य च  
विगतश्रान्ताविवाभूव । तत्र दिनद्वयं स्थित्वा तानि तानि द्रष्टव्यस्था-  
नानि समालोक्य च ततो वक्रेणापि पथाऽयोध्यां नाम पुरीं प्रापत्र  
यत्र प्रशान्तपावनप्रवाहा सरयूः स्वप्रवाहध्वनिमधुरिणा मर्यादा-  
पुरुषोत्तमस्य रामचन्द्रस्य कथामिवाभाभ्यामाख्यत् । तत्र सरयू-  
स्नानरामादिदेवगणदर्शनाभ्यां साधुसङ्गेन चात्मानं विनोद्य च पुरः-  
प्रस्थितयोरावयोः सौभाग्येन यात्रिणा केनचित् सङ्गो जातो यदनु-  
रोधादावाम् 'निमसर' नामके स्थाने यानं विहाय नैमिषारण्यं नाम  
भारतीयसंस्कृतिसमनुस्यूतं तीर्थं प्राप्तौ, तत्र 'गोरखटिला' नामकं  
तपस्विनिवासस्थानं दैवीसम्पद्ब्रह्मचर्याश्रमनामकं च विद्याभवनं  
नितान्तमाकर्षणमसृजताम् ।

ततश्च 'लुक्सर-Junction' नामकं स्थानमासाद्य तद्वर्त्मना  
कुरुक्षेत्रमागतवन्तौ यत्र भारतं नाम विश्वविदितं युद्धं जातं यस्मिन्  
न केवलं भारतस्य जनहानिर्धनहानिर्वा जाता, किन्तु भारतस्य  
स्थितिरेव विपर्ययं गता । तत्रत्या लोका इदमप्यबोधयन्त्यत्रैव परशु-  
रामोऽपि क्षत्रियरुधिरमये पयसि सन्ध्यां कृत्वा स्वताताय जला-  
ञ्जलिं च दत्त्वा कोपपावकं स्वं निरवापयत् ।

यद्यपि दशदिनानि प्रवासिनोरावयोर्व्यतीतानि परं नित्यनूतन-  
स्थानदिदृक्ष्या देवाराधनसमीहया पुण्यनदीस्नानलालसया चावयो-  
र्मनसी मनागपि पथि क्लेशं नान्वभूताम् ।

अथ वयं मथुराययिनमध्वानमाश्रित्य यदा मथुरासमीपमायाता-  
स्तदा सयात्रिकेषु कञ्चन गोविन्द-दामोदर-माधवेति गृणन्तं कञ्चन  
चापरं—'यस्यामास विलासलालसवती कुञ्जा समाव्जापतेः  
सैवेयं मथुरापुरी नयनयोः सीमानमारोहती' ति सानन्दमुच्चारयन्तं



कञ्चन च भक्तिरसाद्भुतचेतसं निर्निमेषया दृशा तामीक्षमाणं दृष्ट्वा  
परमानन्दः समव्रजि ।

अवस्था या नाद्यमुनां सूर्यतनयामवगाह्य च कृतश्रीकृष्णदर्शना-  
वावां यं प्रसादमनुभूतवन्तौ न स केनापि वचसा प्रकाशयितुं शक्यः ।

अवस्थाय तत्र कियन्ति वासराणि वृन्दावनं गतावावां तत्र स्थि-  
तानां महात्मनां संसर्गेण, तेषां तेषां ब्रजचन्द्रलीलासाक्षिणां कुञ्जानां  
दर्शनेन, क्रीर्त्तनसमारोहेषु भागग्रहणेन, कथापुराणादिसमाकर्णनेन च  
गतान्यहानि नालभ्ययव ।

ततश्च चिरं प्रवासमनीहमानाभ्यामावाभ्यां सत्यपि मनोबन्धे  
बलादिव ततः पुण्यधाम्नः प्रस्थाय गृहाभिमुखः पन्थाः समाश्रीयत,  
अचिन्त्यत च सत्यं तीर्थयात्रा अस्नाना शुद्धिः, अपाना पिपासा-  
शान्तिः, अभोजना वृत्तिश्चेति ।

यावदावां गृहमागतौ तावदासीदतिस्म भ्रातृद्वितीयेति सर्वथा  
स्मरणीयमिमं यात्रावृत्तान्तं स्वभगिन्यै निवेदयितुमहं तद्ग्रामा-  
भिमुखं चलितः ।

## ( २ ) नौकाविहारः

यदाहं वाराणसेग्रहिन्दूविश्वविद्यालयस्यच्छात्र आसं तदा  
समानवयोभिः सहाध्यायिभिः सह नौकाविहाराय चलितुं निश्चित्यै-  
कस्यां ग्रीष्मर्तौः सन्ध्यायां पञ्चषैमित्रैः सह प्रास्थिपि । 'असी'घट्टमाग-  
त्य नावं स्थिरीकृत्य च तथा यथाप्रवाहं चलितेष्वस्मासु सम्मुखमाग-  
च्छन्नमन्दो वायुः समस्तमेव तापमपासयतिस्म । तत्र स्थितैरस्माभिर-  
कृतेऽपि चालनव्यापारे जलवेगद्वारा स्वत एव मन्दमन्दं चलन्त्या नावा  
यथायथाऽप्रेतनानि स्थानान्यासाद्यन्त तथा तथा तच्छोभासम्पदा-  
लोकनकृतार्थीकृतलोचनैरस्माभिरागमिष्यद्वस्तुशोभादर्शनबद्धोत्कण्ठैरभूयत ।

यदा नौः किञ्चिद्ग्रेऽगच्छत्तदा तेषु तेषु दशाश्वमेधादिनाम्ना  
प्रसिद्धेषु स्थानेषु दृष्टिः पतिता, यत्र केचित्सनानमाचरन्ति, केचि-  
त्पूजाम् कुर्वन्ति. कुत्रचिद् बद्धसङ्गाः स्त्रियो गायन्ति भक्तिगीतानि,  
कुत्रचिदन्योन्यमिलितमुखाः किमपि रहस्यमालपन्ति, क्वचिद्  
विद्यार्थिनिबहोऽध्यापकानामध्यापनपद्धतिमालोचयति, कुत्रचिच्च व्यापारि-  
निबहो व्यापारविषयां वार्तां प्रसारयति, क्वचन साधवो निमीलि-  
ताक्षा ध्यायन्ति शाश्वतं पुरुषं पुराणम्, ज्ञानिनो ज्ञानसन्तानमाया-  
मयन्ति, क्वचिच्चापणिकास्तानि तानि वस्तूनि विक्रीय प्रभूतं धनमर्ज-  
यन्ति, अपरत्र कस्याश्चन सभाया आयोजनं भवति ।

नावि जले प्रसरन्त्यां तटस्थितानां दृष्टिस्तथैव पतति यथा ते  
नावमारोढुमिव तामुपसर्तुमाकारयन्तः स्युः, नावि स्थितानां दृष्टिस्तु  
तटेषु तथा पतति यथा ते विमुच्येव कोलाहलकठोरां भुवं तरलं  
जलतलमागतास्ततोऽपरक्ता इव स्युः ।

कियद्दूरमपस्तृतायां नावि जातायां सन्ध्यायाम्, अवतीर्णे भगवति  
भास्करे पश्चिमोदधिम्, क्रमशः प्रकाशीभवत्सु नक्षत्रेषु, तटभूमयः  
सङ्कदेव प्रज्वलितप्रदीपाः सत्यस्तथा प्रकाशिता जाता यथा व्यस्मार्य-  
तेव भगवान्सूर्यः । तस्मिन्समये सर्वत्र प्रसरन्ती प्रदीपप्रभा गङ्गाजले  
प्रतिफलन्ती गङ्गायै दीपमालामिवोपहरतिस्म ।

स्मरणोपनीतरवितापापनोदायेव सातिशयं शशाङ्कमीश्रमाणा-  
नामस्माकमैकमत्येन विचारो निश्चयत्वं गतो यदीदृशे प्रमोदावहे  
समयेऽस्माभिरपि यथाऽभिलषितं गीतमुखमास्वादनीयम् । तदनुसारे-  
णास्मास्वन्यतमो रमानन्दो नित्यसहचरं वाद्ययन्त्रं क्रोडे कृत्वा  
यदा कलगम्भीरस्वरेण गातुमारभत, तदा सत्यं तद्गानमाधुर्यद्वत-  
द्दयानामस्माकमन्तःकरणानि लोकान्तरगतमिवानन्दमन्वभवन् ।  
तदीयगीतलहरी गङ्गालहरीषु नृत्यन्तीव प्रतीयमाना कामप्यपूर्वां  
वृत्तिमस्तृजन् । गानमाधुर्यद्वतद्दयाऽचेतनाप्यस्माकं तरणिर्मन्थर-  
गमनेवाजायत ।



क्रियद्दूरमेवमतिक्रामति सति समये जाते गीतावसाने वयं  
किमपि सामवायिकं क्रीडनकमारचयितुमिच्छन्तः 'ताश'क्रीडां  
प्रवर्तितवन्तो यत्र चालक्रमतिरिच्य समेऽपि वयं भागं गृहीतवन्तः ।  
प्रथमं सा क्रीडा मन्दोत्साहप्रवृत्तापि जाते कस्यापि दलस्य पराजये  
क्रमश उत्साहवृद्धौ जायमानायां महतोत्साहेन प्रावर्तत, यत्र बाह्य-  
जगतोऽखिलोऽपि व्यापारकलापो निलीयेव स्थितः प्रतीयतेस्म ।  
एवं समतिक्रान्ते बहौ समये यदास्माकं नौर्वेणीमाधवघट्टोपपरिसरं  
प्राप्ता तदाऽस्मास्वधिकानुभविनो गोपीनाथस्यानुरोधेन सा क्रीडा  
समाप्तिमनीयत ।

समाप्य तां क्रीडां यदा वयमधितटं दृष्टिं निक्षिप्तवन्तस्तदा तत्र  
तटे क्वचिद् भागवती कथा प्रस्तुता, क्वचित्तुलसीदासीयरामायणीया-  
च, क्वचिच्च विद्वद्गोष्ठी प्रवर्तमाना यत्र तत्त्वनिश्चयापेक्षया स्वज्ञान-  
वत्तरताप्रचिकाशयिषैवाधिका प्रतीयतेस्म । क्वचिच्च कस्यापि  
दण्डिस्वामिनो व्याख्यानं निर्गलभावेन जायमानमधीक्ष्यतेस्म, यत्र  
शास्त्रीयतत्त्वान्यनुभवाधारेण प्रकाशीकृतानि मन्यन्तेस्म ।

ततश्चाग्रे सरन्त्यां नावि वयं सहयायिनीषु नौषु यदा दृष्टीरक्षिपामः  
तदाऽपश्याम क्वापि नावि समस्तकाशीपुरीदिदृशोत्तानचक्षुषां  
दूरदेशगतान् तैर्थिकान्, कापि चानतिचिरपरिणीतौ दम्पती  
सहस्वल्पपरिजनौ लज्जामन्थराभ्यामपि प्रेमप्रवणाभ्याम्, पीतरू-  
सुधाभ्यामपि सवृष्णाभ्यां नयनाभ्यां परस्परमालोकयन्तौ, क्वापि  
कनीयांसं बालं लालयन्तं यवीयांसं स्वं सुतमीक्षमाणौ प्रमोदपूर्णान्तरङ्गौ  
प्रौढदम्पती, क्वचन चापरत्र नावि काषायं वसानौ धृतरुद्राक्षौ शास्त्र-  
रहस्यं मीमांसमानौ तापसौ, क्वापि च वाणिज्यवृत्तमालोकयन्तौ  
श्रेष्ठिरौ ।

तदेवं यदास्माकं नौस्तानि तानि स्थानान्यतिक्रम्य राजघट्टस्य  
समीपमासदत्तदाऽस्माकं नयनानि सेतोर्गङ्गाबद्धस्यावलोकने तथा-

ऽऽसक्तानि बभूवुर्यथा परत्र जायमानानि वृत्तानि मनागपि नाध्यायन् ।

तत्र हि सेतौ क्वचित्पूर्वतः पश्चिमां पश्चिमातः पूर्वाञ्च गच्छतां तेषां तेषां यानानां चाकचिक्यं चक्षूषि बलादियाहरतिस्म । लोको याति, यानं याति, न च कश्चित्परस्परोपमर्दस्तद्गमनाभ्याम्, एवंविधं विशालं सेतुमीक्षमाणा वयं नावं धारातस्तटाभिमुखं नेतुमादिश्य चालकं यावत्तटावेक्षणे व्याप्रियामहे तावदेव नौः स्वयमेव तटमापन् । तटलग्नायां च तस्यां क्रमशोऽवतीर्णास्ततो वयं चालकाय पारिश्रमिकं तदभिमतं प्रदाय साधुवादैस्तं प्रसाद्य च यदा नगरं प्रविष्टास्तदा स्वं स्वर्गावतीर्णमिव लुप्तप्रसादं प्रतिगन्तोऽपि स्वान्तसञ्चितानुभूतानन्दांशानेव मनसि समास्वादयन्तो यथायोग्ययानानि समासाद्य स्वावासस्थानानि प्राप्तवन्तः, कृतयात्रावर्णनाञ्च सदायैस्सहाहारकर्मणि समगंस्महि ।

तदसौ यात्रावृत्तान्तः सम्प्रत्यपि स्मर्यमाणो मनः पुलकयति, तत्र सज्जिनां स्मारणेन कमपि भावोद्रेकं जनयति, कालव्यवधानं तिरोधाय च मां तत्र तदवस्थमेव ज्ञानदृष्टौ विधत्ते ।

### ( ३ ) धूमशकट ( रेल ) यात्रा

एकदा ग्रीष्मावकाशप्रारम्भे सुहृदो रामनाथस्यानुरोधेनाहं तदावासनगरं कानपुरं गन्तुं कृतनिश्चयः स्वगृहसमीपस्थं धूमयानस्थितिस्थानं यथासमयमागत्य तदागमनं प्रतीक्षमाणोऽतिष्ठम्, प्रतिदिनं तद्यानं तत्र सार्धपञ्चवादने समायाति, परं तस्मिन्नहनि तद्विलम्बमानमासीत्, क्रीतचिटिकोऽन्तर्यानिस्थितिस्थानं कल्पितमासनमासाद्य तत्रोपविष्टः सहयात्रिकैरालपन् कालमयापयम् । जाते समये यानमनागतम् आलोक्य यदा जिज्ञासां प्रकाशितवानहं तदा ज्ञातवान् यदधुना यानं दूरे विद्यते । स हि प्रतीक्षासमयो नितान्तदुर्बहः



प्रतीयतेस्म, कदाचित् पुस्तकपत्रादिविक्रेतुर्निकटे, कदाचित्ताम्रूलिक-  
यार्धे, कदाचिच्च 'जलकल' समीपेऽवस्थाय गमितेऽपि बहुतरे समये  
यदा प्रतीक्षाऽमुकरा प्रतीयतेस्म, तदानावश्यकमेव प्रश्नचयं  
पृच्छन् सहयात्रिणां मनांस्युद्वेजयितुं प्रावर्तिषि । एतेन प्रकारेण  
गमितचतुर्होरोऽन्ततो यानमागच्छत्प्रतीत्य भारवाहकशिरसि  
स्वीयं सामग्रीचयमाधाय यानागमनप्रतीक्षायां बहुभिर्यात्रिभिः सम-  
मेकपङ्क्तौ यानागमनदिशि दत्तदृष्टिरतिष्ठम् ।

याने समागते तदागमनजनितध्वनिना आरोहद्वरोहलोक-  
निवहकलकलेन तत्तद्वस्तुविक्रेतृजनकोलाहलशब्देन भारवाहकजन-  
धावनादिना च तत्स्थानं सम्भ्रान्तमिवाजायत । तस्मिन्नेव सम्भ्रमेऽ-  
हमपि त्वरया किमप्येकं द्वितीयश्रेणीस्थानमासाद्य वस्तूनि यथास्थानं  
विन्यस्य भारवाहकायोपयुक्तं पारिश्रमिकं प्रदाय च स्वस्थः सञ्जातः ।  
तदनन्तरं यदा तत्र प्रकोष्ठे समुपविष्टान् सापेक्षदृष्ट्याऽपश्यं तदा  
कतिचनैव जनानालोक्य शान्तेः श्वासममुब्रूम् ।

कतिचित्कला विलम्ब्य चलिते याने क्रमशो वेगमासादयति  
समागच्छताऽव्याहतेन वायुना चुम्बितसकलावयवस्य मम श्रान्ति-  
रपाक्रियतेव । वटिकार्धमेवमनासक्तभावेन वेगेन धावतो यानम्य  
समीपमागच्छतो ग्रामादीन् पश्यन् वस्तुतस्तद्वधारयितुमशक्नुवन्  
केवलं द्रष्टृत्वमात्रपात्रतामाकलयन्नाह्लादिततनुश्च यावदात्ममञ्जूषा-  
स्थितमेकं पुस्तकमादाय कालमुपयोक्तुमैहिषि, तावत्पार्श्वोपविष्टस्य  
सज्जनस्य हस्ते एवमेव स्थितं *Ia side Asia* पुस्तकं दृष्ट्वा तस्य  
सज्जनस्य दिशि यया दृष्ट्याऽपश्यं साऽनक्षरमेव मदाशयं तस्मै  
न्यवेदयस्मिन् ज्ञातेऽसौ महानुभावः सादरं तत्पुस्तकं मम हस्ते  
निधायध्येतुमागृह्य च स्वीयं शिरो यानगवाक्षोपरि निधाय निद्रामिव  
प्रतीक्षमाणो निमोलितनेत्र आसाञ्चक्रे ।

अहन्त्वन्धो नयनद्वयमिव तत्पुस्तकमासाद्य रचयितुः 'John  
'Gunther' महोदयस्य नाम च वाचयित्वा तथाऽध्ययने समासक्तो



जातो यथा मुजफ्फरपुर-सोनपुर-छपरा-सिवान-भटनीप्रभृतौनि  
 यानस्थितिस्थानान्यतिक्रम्य देवरियामुपाच्छति याने प्राभातिक-  
 वातकृतशैत्येन मनागालोडिते वपुषि अवसितबहुभागे जाते च तत्पु-  
 स्तके रात्रिजागरक्लान्ताभ्यां नयनाभ्यां यदा करबद्धं घटिकायन्त्र-  
 मालोक्यं तदा तत्र सार्धत्रयवादनसमयं प्रमाय किञ्चिदलस इव  
 तत्पुस्तकमेकतो निधाय चक्षुषी न्यमीलयं न च तदनन्तरमवागच्छ-  
 मायातानि गोरखपुर-गोण्डाप्रभृतौनि स्थानानि । यदा चाष्टवादने  
 'लकड़मण्डी' नामकं स्थानं प्राप्य यानं व्यलम्बत तदा पुस्तकाधिपतिना  
 कृताभ्यर्थनः सधन्यवादशतं तदीयं पुस्तकं तस्मै समर्प्य स्थिरीकृता-  
 सनोऽतिष्ठम् ।

जाते जागरे सहायिभिरालपन् दैनिकं कृत्यञ्चावसाय्य कृतो-  
 चिताहारपरिग्रहो दैनिकपत्रपाठादिनाऽपनीतसमयो यथासमयं  
 'लखनऊ' नामकं स्थानमासाद्य तत्र कृतयानपरिवर्तनः कानपुर-  
 यायिनि याने लोकानामाधिक्येऽपि कथञ्चिदासादितस्थानः समुपन्य-  
 स्तसमस्तवस्तुभरश्च यावदासनपरिग्रहं करोमि तावद्विहारयुक्त-  
 प्रान्तयोः शासनप्रबन्धसम्यक्त्वासम्यक्त्वविषये विवदमानयोर्द्वयो-  
 र्यूनोः कथोपवथाया रसमास्वादयितुं प्रावर्त्तिषि ।

तत्र विहारपक्षगतो युवको यावत्स्वपत्ने युक्तीरुद्रावयति  
 तावत्तत्प्रतिपक्षी तत्पत्ने दोषानुपन्यस्य स्वपक्षं द्रढयति । तदेवं  
 जायमानेऽपि वाक्कुलहे तयोः सौमनस्यपूर्णं ताम्बूलदानादि सौहाद-  
 व्यवहारं दृष्ट्वा ममापि चेत्तस्तत्र वाग्युद्धे भागं ग्रहीतुमाकुलतां  
 भजतिस्म ।

यदा चाहं विहारस्य शासनं प्रशंसितुमारब्धवान् तदा समासा-  
 दितबल इवासौ प्राक्तनो वक्ता मां चिरपरिचितयेव दृशा विलोक्य  
 मौनं प्रापत्, तत्प्रतिपक्ष्यपि नूतनसहयोगिलभेनेव प्रसन्नमना  
 महतोत्साहेन स्वं पक्षं पोषयितुमयतत । एवं जाते वाक्पाण्डित्य-



प्रकाशने श्रान्ताविवावां लब्धपरस्परपरिचयौ गन्तव्यस्थानादि-  
प्रश्नक्रमेण समानं गन्तव्यस्थानं प्रतीत्य परं प्रमोदमुपगतवन्तौ ।

स हि मम नूतनः सखा रामनाथस्य मातुलपुत्रस्तदनुरोधेनाहमिव  
तदीयं गृहं गच्छन्नासीन् । असौ नाम्ना प्रमोदो वपुषा प्रमोदितजननयनः  
वयसा मया समानः स्वाध्यायेन प्राप्तसभ्यजनोचितयोग्यतो यदवधि  
मित्रत्वेन गृहीतस्तदवधि तु सा यात्रा नितान्तमाह्लाददायिनी  
समवर्त्तत ।

यदेव दृश्यं पुर आयाति तदेवामूलचूलमालोच्यते तदेव वस्तु  
क्रीत्वा विभज्य भुज्यते यत्पुर उपतिष्ठते, यदेव विवक्ष्यते तदेव  
सादरं श्रोतुमिष्यमाणमवेत्य सानन्दमावेद्यते, तदेवं स समयः प्रमो-  
दपूर्णतया ह्रस्यमान इवान्वभूयत ।

आगते च कानपुरे अवरुह्य यानाद्यदा जनसागराद्बिन्दू इवावां  
बहिरागच्छाव, तदैव यानमादायावयोः स्वागतार्थमुपस्थितं रामनाथ-  
मालोक्य सहैवावां प्रफुल्लितदृशौ जातौ ।

रामनाथोऽपि प्राप्तपरस्परपरिचययोरावयोरेकदैव लाभेन सुहृदोः  
परप्रानन्दमाप्तवान् । सा चेयं मम यात्रा नितान्तसुखदासीदित्य-  
धुनापि यदा तां स्मरामस्तदाऽऽनन्देन तनूरुहाणि जाग्रतीति ।

## ( ४ ) दीपावली

अस्माकं देशे प्रचलितेषु पर्वसु दीपावली स्वं स्थानं प्रसिद्धं  
रक्षति । बालानारभ्य वृद्धान् यावत् सकलोऽपि लोकोऽत्र पर्वणि  
समभावेन समवैति । अयमुत्सवः कतिचिदन्यानप्युत्सवान् क्रोडीकृत्य  
स्वमायामं तनुते । द्वादश्यां दीपावल्याः प्राक्तन्यां गोवत्सपूजा क्रियते  
यात्र कृषिप्रधाने देशे सर्वथोपयुज्यते । भारतवासिनो गृहाणि न  
पताकाभिर्न तोरणैर्वा तथा भूष्यन्ते यथा पशुभिः, पशवो हि कृषकाणां

दैनन्दिने उपयोगे सहायकाः सन्त एव तद्गृहाणि भूपयन्त्यतस्तेषां पूजा भारतवासिभिरनादिकालात् क्रियते । अस्मिन्पशुपूजनपर्वणि भारतीयाः स्वान् पशून् स्तपयित्वा तान्नूतनैरलङ्करणप्रग्रहादिभिरलङ्कृत्य ताञ्जीराजनादिना समर्चयन्ति ।

‘धनतेरस’नाम्ना प्रसिद्धे दीपावल्याङ्गपर्वणि लोका नूतनानि पात्राणि क्रीणन्ति येषु मधुरादि स्थापयित्वा दीपावलीदिवसे लक्ष्मीः समर्च्यते ।

एभिः पूर्वाङ्गभूतपर्वभिः सह दीपावली समागच्छति या स्वप्रभाभिरुदासीनानामपि मनांसि चमत्करोति । आगतायामेवास्यां धनिकानां भवनेषु मन्दविभावानां गृहेष्वपि चाऽसंख्या दीपाः प्रज्वलन्ति, वाद्यानि वाद्यन्ते, तथा प्रतीयते यथाऽमाया गाढान्धकारं विजेतुमेव लोकोऽयमुद्यतः स्यात् ।

दीपावल्यां शक्तेः सरस्वत्याश्च पूजया सह लक्ष्मीपूजा महता समारोहेण सम्पाद्यते । प्रातरारभ्य गृहाणि परिष्क्रियन्ते, परिकराः प्रकाशं सज्जीकृता भवन्ति, लोकाः स्वं स्वं सकलमेव वस्तुजातं यथा-शक्तिस्वच्छतां सुरक्षां च नेतुं यतन्ते, जाते सायंकाले कृतगृहदेवता-दीपदानविधयो नैष्ठिका उल्मुकं भ्रामयन्तो मन्त्राँश्चोच्चारयन्तो निज-पितृन् स्वर्गं गमयितुं तन्मार्गमालोकयन्ति, बालकाश्च विनैव किमप्युद्देश्यं शतमुल्का भ्रामयन्तो मार्गान् चत्वरणि च प्रकाशयन्ति ।

दीपावल्याः परतोऽपि वलिप्रतिपदासंज्ञया प्रथितायां प्रतिपदि गोवर्धनपूजाया अपि यत्र तत्र प्रचारो विद्यते । अस्मिन्नेव दिने श्रीकृष्णो गोवर्धनपूजार्थं ब्रजवासिनोऽनुरुद्धवान्, ब्रजवासिषु तथा कुर्वत्सु च कुपितादिन्द्राद् ब्रजवासिजनतां गोवर्धनोत्थापनद्वारा रक्षितवान् ।

दीपावल्या उपक्रमे ‘धनतेरस’नामकं पर्व, अवसाने च यमद्वितीया समागच्छति, श्रूयतेऽस्यां तिथौ यमो भगिन्यास्वस्या यमुनायाः समीपमागच्छति, तस्यां च तिथौ यमुनायां स्नानं कुर्वन्तो जना यम-



यातनाभयान्मुच्यन्त इति । वस्तुत इमामेव कथामाधारीकृत्य 'भोक्तव्यं भगिनीहस्तात्' इति स्मृतिं चानुरुध्य भ्रातृभगिन्योरानन्दवर्धनोऽयं दिवसो महता समारोहेण सम्पाद्यते यत्र भगिन्यो भ्रातृन् चन्दन-  
करणादिनाऽऽहृत्य तान् भोजयन्ति । भ्रातरश्च ता यथाविभवं घना-  
दिना तोपयन्ति ।

कायस्थवंशोत्पन्ना इमामेव द्वितीयां चित्रगुप्तद्वितीयानाम्ना  
व्यवहरन्ति, यत्र ते मसीकठिनीलेखिन्यादि जातीयजीविकाप्रतीक-  
जातमर्चयन्ति ।

केचित्तूत्सवस्यास्य प्रारम्भस्तदैव जातो यदा रामो रावणं निहत्य  
लङ्कातोऽयोध्यां परावृत्त इति वदन्ति ।

अतिविचित्रमिदं संयोगापत्तितं वस्तु यदत्रैव दीपावल्यां भारतीय-  
जीवने समाजसंस्कारायावतीर्णा दयानन्दसरस्त्रीमहाशयः धराधाम  
हित्वा दिवं पलायिताः ।

तदयं महोत्सवदिवसो भारतीयसंस्कृतेः कतिपयान्यङ्गान्यन्त-  
स्समावेशयतीति भारतीयानां प्राणैः सहास्य शाश्वतः सम्बन्धः  
सञ्जातोऽस्ति ।

कचिन् कचिदत्रावसरे द्यूतक्रीडा प्रवर्त्यते, परन्तदज्ञानविलसितम्,  
नहि पवित्रे पर्वणि लोकैः लोकैद्वयविरुद्धं द्यूतं निषेव्य पर्वमहिमा ह्रासं  
गमनीयः ।

तथा चायमुत्सवदिवसो महत आनन्दस्य दिवसः भारतीयैर्यथायोग्यतं  
समाहर्तव्यो येन संस्कृतेः सूत्रमञ्चुष्णभावेनाग्रेसरत् पुरोभाविनीनां भारतीय-  
जनतानां संस्कृतिं प्राचीनतमां कर्तुं शक्नुयान् ।

## ( ५ ) भारतीयसभ्यता

कस्या अपि जातेः सौजन्यशिक्षोन्नत्यादेर्गुणगणस्य सूचकः क्रिया-  
कलाप एव तस्याः सभ्यता कथ्यते । समानविचाराणां जनानां समूहः

सभा, सभायां साधुः सभ्यस्तस्य भावः सभ्यतेति निरुक्तिरपि जातिगतं गुणगणमेव सभ्यताशब्दाभिधेयं बोधयति ।

सभ्यतासंस्कृत्योर्महदन्तरम्, यदि सभ्यता शरीरं तदा संस्कृतिरात्मा । यथा भ्रान्त्या जनो देहमेवात्मत्वेन प्रतिपद्यते तथैव संस्कृतिमपि सभ्यता-शब्देनावगच्छन् जनो भ्रान्तः प्रत्येयः । संस्कृतिबोधनाय बौद्धिका विकासा अन्वेषणीयाः सभ्यताविबोधनाय तु कायिका गुणाः ।

भारतीया सभ्यता परमप्राचीना, वैदिकयुगेऽपि भारतीयाः सभ्या आसन्, तस्मिन्नपि युगे भारतीयेषु परकीयगुणादरसामर्थ्यम्, स्वगुण-प्रकाशनसामर्थ्यम्, स्वस्थितसद्गुणद्वारा परोपकारभावनाऽप्यासीत् । भारते तदाऽपि तादृशानि शिल्पानि निरमीयन्त यादृशानां शिल्पानां निर्माणमधुनाऽपि कस्यापि देशस्य गौरवस्य कारणं मन्यते । 'अजन्ता' 'सांची' 'महेन्द्रोदरो' 'हरप्पा' प्रभृतिस्थानानां पुरातनवस्तुजातान्यत्र साक्षीणि । यस्मिन् कालेऽन्ये देशा अक्षराणि न जानन्तिस्म, तस्मिन्नपि कालेऽत्र देशे भूर्जवज्रवटुप्रभृतिवनस्पतिपत्रेषु सहस्रं ग्रन्था अलि-ख्यन्त । यदाऽन्ये देशाः वस्त्राणां स्थाने चर्माणि वसते, तदाप्ययं देशोऽतिस्निग्धकौशेयकानि परिद्धातिस्म । यस्मिन् काले परत्र देशेषु वर्वरता व्यजृम्भत, तदाप्यत्र देशे ज्ञानविज्ञानयोरुन्नत्यै प्रयत्नः क्रिय-माणोऽलक्ष्यत ।

यदि गभीरदृष्ट्या विचारः क्रियते तदेत्थं प्रतीयते यद्भारतीया सभ्यता समये समये देशान्तरीयसभ्यतामपि स्वतनौ निलीयैकीचकार । इयन्तो देवाः सभ्यतान्तरसम्पर्कदेवात्रागताः, इयती विशालदृष्टिता चान्न परकीयसभ्यतासम्पर्ककृतैव ।

विलक्षणतमेयं भारतीया सभ्यता । भारतं पूर्वं यदासीत्तदासीत्, परं बहोः कालाद् भिन्नजातीनां निवासभूमितया प्रथते, भिन्ना जातयो निवस-न्त्योऽप्यस्याः सभ्यतां स्वीयसभ्यतया पिधातुं नाशक्नुवन् ।

भारतीया सभ्यता एकतो हूणानां शकानां परेषां च विजातीय-



विदेशीयानामाक्रमणेषु जातेष्वपि स्वरूपं न जहावपरतश्च तेषां गुण-  
नात्मसाच्चकार ।

भारतीया सामाजिकव्यवस्था भारतीयसंस्कृते रक्षायां प्रभूतं  
भागमग्रहीत्, भारते ब्राह्मणैरिदं कर्त्तव्यं क्षत्रियैरिदमित्थं या व्यव-  
स्थाऽऽसीत्तया प्रेरिता ब्राह्मणा वेदस्याभ्यासपूर्वां रक्षामकृषत्,  
क्षत्रिया देशस्य रक्षामकुर्वन् । एवमेव तास्ता जातयः स्वानि कर्माणि  
कुर्वन्तः समग्रामपि सभ्यतामलुण्णामस्थापयन् ।

भारतीयायाः सभ्यतायाः प्रभावोऽयं यत् भाषया जीविकया  
भोजनादिना च नितान्तं भिन्ना अपि तत्तत्प्रान्तवासिनो मूलसभ्यतायां  
समाः प्रेक्ष्यन्ते, मद्रासे वसन्तो नेपालवासिनां मन्त्रानेवोच्चारयन्ति,  
काश्मीरवासिनां वङ्गवासिनाञ्च सन्ध्यापद्धतिः समा ।

अस्या एव च सभ्यतायाः प्रभावेण देशोऽयमेकसूत्रमथित इवा-  
खण्डोऽवर्त्तत ।

सम्प्रति यद्यपि वेशादौ नानाविध्यं दृश्यते परमन्तरनुस्यूतं सभ्य-  
ताबीजं समानमिति नास्ति किमपि सभ्यताविघटनसम्भावनम् ।

### ( ६ ) संस्कृतसंरक्षणोपायाः

अस्माकमयं देशः संस्कृतभाषाया उत्पत्तिस्थानं वृद्धिस्थानं चेति  
न तिरोहितं संस्कृतस्य विषये किञ्चिदपि जानतां कृते । अस्य देशस्य  
जीवनमेव संस्कृतभाषायां निहितमित्युक्तिरपि नात्युक्तिदोषदुष्टा । पूर्व-  
कालेऽत्र संस्कृतभाषयैव सर्वं कार्यं क्रियतेस्म, सर्वेऽपि व्यवहाराः संस्कृ-  
तभाषयैव सम्पाद्यन्तेस्म । आस्तां सुदूरपूर्वकालस्य वार्त्ता, १७३५ तमे-  
शवीयवर्षेऽपि तात्कालिके वङ्गदेशे लक्षमिताः संस्कृतपाठशाला आसन् ।  
तामसमहोदयस्य कथनानुसारं १८२२ तमेशवीयवर्षे केवले मद्रास-  
प्रान्ते सार्धद्वादशसहस्रमिताः संस्कृतपाठशाला आसन् । तासु च  
पाठशालासु १८८६५० मितारुग्णत्राः संस्कृतविद्यामधीयतेस्म ।

कालदोषेण शासनयन्त्रदोषेण च संस्कृतस्य क्रमिको ह्रासो जातः ।  
 ब्रिटिशशासकानां दुर्नीत्या आङ्ग्लभाषायाः प्रसारेण संस्कृतभाषायाः  
 प्रसारः सर्वात्मनाऽवरुद्धः । सम्प्रति संस्कृतपाठशालानां या स्थिति-  
 स्तामन्तरापि कथनं सर्वे जानीयुः । न कोऽपि स्वं बालकं संस्कृतं  
 पाठयितुमिच्छति, न च कश्चित् संस्कृतमधीयानो भविष्यं सुरक्षितं  
 मन्यते, न वा कस्यापि संस्कृतज्ञस्य सामाजिकवार्थिकी च स्थितिस्ता-  
 दृशी याऽन्यान् संस्कृताध्ययनार्थमाक्रष्टुं क्षमताम् ।

अतः संस्कृतस्य रक्षार्थं केचनोपाया अवलम्बनीयाः । लोकानां  
 हृदये संस्कृतस्य विषयेऽनुरागस्तु निहित एवास्ति केवलं तत्र प्ररोच-  
 नार्थं कतिपये उपाया अवलम्बनीया आसते ।

संस्कृतशिक्षायां ये दोषाः समापतितास्सन्ति तेषां दूरीकरणं  
 तदैव संभवति यदा संस्कृतज्ञानामपि तासु तासु प्रतियोगितापरीक्षासु  
 प्रवेशः स्यादतः प्रतियोगितापरीक्षायाः कोटिद्वयी विधातव्या, एका  
 प्राच्यकोटिः संस्कृतज्ञानाम्, अपरा नव्यकोटिराधुनिकशिक्षाशलि-  
 नाम् । प्राच्यकोटौ संस्कृतस्य वैदुष्यं साधु परीक्षेत कार्यक्षमं च  
 बाह्यलौकिकज्ञानं परीक्षेत, ततश्च संस्कृतज्ञा अपि तत्र पदे नियुक्ता  
 भविष्यन्ति, यत् सम्प्रति यावत्तैर्दुरापं प्रतीयते । एवं जाते प्रतियोगिता-  
 लभ्यपदप्राप्तिसंभवे संस्कृतस्य हीनकक्षासमाविष्टाऽपगता भविष्यति  
 येन संस्कृताध्ययनं प्रति लोकाः प्रवर्त्तिष्यन्ते ।

संस्कृतपाठशालासु भूयांसोऽध्यापकाः प्रभूतवेतना नियोक्तव्याः,  
 तासां भवनानि विशालानि रम्याणि च विधेयानि, येन तत्रान्यत्र च  
 पाठशालास्वधीयानानां भेदो लोकेऽमुकरावगमो भवेत् ।

संस्कृतशिक्षायामर्थान्गमो न भवति, तेन तत्रत्या नियमाः पालयितुं  
 न शक्यन्ते । यदि संस्कृतज्ञानां कृते प्रतियोगितासु पृथक् कोटिर्निर्मी-  
 यते तदा तत्र शुल्कसमावेशोऽपि कर्तुं शक्यते येनायो वर्धेत, पाठ-  
 शालानां स्थितिः परिवर्त्तते, नियमानां पालनमपि शक्यक्रियं जायेत ।



आङ्गुलभाषापाठशालासु तद्विद्यालयमहाविद्यालयेषु च. संस्कृत-  
स्याध्ययनमांशिकमनिवार्यं क्रियतां येन सर्वेऽपि भारतीयाः संस्कृत-  
माधुर्याः परिचितिं प्राप्य यथारुचि तत्र प्रवेशं प्राप्तुमुद्यमं कुर्युः ।  
संस्कृतेऽनिवार्यतां नीते संस्कृतज्ञानां जीविकायाः प्रबन्धोऽपि सुकरः  
स्यात्तथा च सति संस्कृताध्ययने लोकाः स्वयमाकृष्टा भवेयुः ।

संस्कृतभाषायाः प्राथमिककक्षासु पाठनार्थं सरलाः पाठ्यग्रन्थाः  
संग्रहाधारेण स्वतन्त्ररूपेण च प्रकाशनीया येषामध्ययनेन भाषाज्ञानेन  
सहैव तेषु तेषु विषयेषु प्रवेशोऽपि सौकर्येण कृतः स्यात् ।

सम्प्रति संस्कृतभाषा व्याकरणमुखेन पाठ्यते, यत्र प्रथममेव व्या-  
करणस्य काठिन्यमनुभूयमानं लोकानां वैराग्याय जायते तदर्थं प्राक्  
संस्कृतस्य काव्यभागाः सरलाः पाठ्यकोटौ समादरणीयास्तदाधारेण  
जायमानं भाषाज्ञानं पश्चाद् व्याकरणनियमज्ञानदानेन परिष्करणीयम् ।  
एवं सति भाषाप्रौढिरधिका जायेतेत्यध्यापनानुभवलभ्यं कथनम् ।

सर्वमपीदं कार्यं तावन्न सम्पत्स्यते यावत्प्रान्तीयशासनानि केन्द्रिय-  
शासनञ्चात्र विषये प्रभूतमर्थराशिं सक्रियं सहयोगं च नार्पयन्ति,  
सत्यमिदं यत्तैः प्राधान्येनान्यभाषाशिक्षणं ध्यायते, गौणभावेन च  
संस्कृतशिक्षणम् । यावदयं क्रमः स्थास्यति तावत्संस्कृतस्य रक्षा  
कृताऽप्यतु तत्राद्यैव स्थास्यति ।

अतोऽस्माभिः संस्कृतस्य रक्षार्थं शासनं बलवदनुरोद्धव्यम्,  
तथाकृते सत्येव संस्कृतं पुनर्गौरवमागतं समयानुकूलं सम्पन्नं च  
भविष्यति ।

## ( ७ ) महात्मा गांधी

राष्ट्रपिता महात्मा गांधीमहोदयो वर्तमानयुगस्य सर्वश्रेष्ठः पुरुष आसीत् । संसारस्य सर्वेष्वपि कोणेष्वसौ प्रसिद्धोऽभवत् , भारतस्य त्वात्मैव तस्य शुष्कास्थिपञ्जरे निवसतिस्म । यद्यप्यधुना स महापुरुषो न जीवति परं तदीयात्मा भारतस्य कणेषु रमते ।

अस्य महात्मनो जन्म १८६६ तमेशवीयवर्षे समुद्रतटस्थित-काठियावाड़प्रान्तान्तर्गतपोरबन्दरनामके नगरे जातम् , अस्य महात्मनः पिता स्थानीयराज्यस्य मन्त्री आसीत् , महति कुले सञ्जाततया महताऽऽदरेण वाल्यं वीतम् , वाल्य एव त्रयोदशमिते वयसि पाणिग्रहणमप्यस्य समजायत । १८८७ तमे वर्षे समुत्तीर्णप्रवेशिकापरीक्षस्य 'भावनगर' स्थिते 'इयामलदासकालेज' नामके विद्यालये समुपक्रान्तोच्चशिक्षस्यास्य विचारो विदेशं गत्वा विधिशास्त्रमध्येतुमजायत । यद्यप्यस्य पितुरहितस्य माताऽस्मै विदेशगमनाज्ञां दातुं नैच्छत्तथापि भृशं बोध्यमाना सा कतिचन नियमान् स्वीकार्य तथाऽऽज्ञां दत्तवती । विदेशे गतेनानेन बहुशो विविधाः विषयाः प्रलोभयन्तो दृष्टाः परं मात्रे दत्तवाचानेन ते दूरतः परिहृताः । प्राप्तशिक्षोऽधिगतविधिज्ञताप्रमाणपत्रञ्चायम् स्वं देशमागत्य वम्बई-नामके स्थाने विधिज्ञताव्यवसायं प्रारब्धवान् , परन्तु शालीनस्वभावस्यास्य तत्र साफल्यं नाभवत् । प्रार्थनापत्राणि लिखित्वायं किमप्यर्जयन् स्वां जीविकां निर्वहतिस्म । वम्बई-नामके नगरे स्थितस्यास्य मनसि भारतीयाङ्गजात्योर्भेदः पदमादधौ , यतोऽयमेकस्मिन्नहनि केनापि विधिसंबन्धना कार्येण 'राजनीतिकप्रतिनिधि' ( Political agent ) महोदयस्यावासं गतो यत्र तेनायं भृशमवमानितः । तदारभ्यैवायं



चिन्तयितुं प्रारभत यद्यावद्देशोयं स्वतन्त्रो न स्यात्तावदयं भेदो न शक्यतेऽपासयितुम् ।

अस्मिन्नेव समये व्यापारिकस्यैकस्य कार्येणायमफ्रिकां गतो यत्र गौराङ्गाणां दुर्व्यवहारेणायं भृशमरीड्यत । तत्र स्थितानां भारतीयानां विना हेतुं जातिमात्रकृतमपमानं वीक्ष्यायं बलवद्विव्यथे । गौराङ्गैरयं न केवलमपमतः परं विनैवापराधं ताडितोऽपि । गौराङ्गानां व्यवहारमीदृशमालोक्य विस्मितोऽयं महात्मा भारतीयानां संघटनं कृत्वा तद्विरोधाय दृढं निश्चयं कृतवान् । अफ्रिकायामेवायं सत्याग्रहनामकममोचमन्त्रमाविष्कृतवान् यस्यान्वयस्य सत्यमहिंसा चेति द्वे फले प्रथेते । अत्र सत्याग्रहयुद्धे साफल्यप्राप्तये 'नेटाल्लैण्डियनकांग्रेस' नामिका संस्था स्थापिता । तथा च बहुकालपर्यन्तं गौराङ्गानां भेदनीतेस्सुदृढो विरोधः कृतः ।

तस्या एव संस्थायाः प्रतिनिधिभूत्वायं महात्मा १९०१ तमेशवीय-वर्षे कलकत्तायामुपविष्टे भारतीयकांग्रेसस्य महाधिवेशने भागं ग्रहीतुमागतो यत्र तिलकगोखलेमेहताप्रभृतिभिर्महानुभावैरस्य साक्षात्परिचयो जातः ।

कलकत्तातः परावृत्त्यायं यावत्पुनर्वम्बईनगरे विधिव्यवसायं कर्तुमयतत तावदेव पुनरफ्रिकावासिभिः सुदृढिरयं तत्राहूतो गत्वा तेषां सहायतायै 'इण्डियन ओपिनियन' नामकं पत्रं प्रकाशितं कृतवान् ।

अत्रान्तरे योगसूत्रस्य तथा 'रस्किन'प्रणीतस्य 'अन टू दी लाष्ट'-नामकस्य ग्रन्थस्याध्ययनं कृतवान् यत्प्रभावेणास्य हृदि सरलं जीवनं यापयितुं निश्चयो जातः । तदारभ्यायं कठोरब्रह्मचर्यं तथा सात्त्विकत्वमवलम्बितवान् यदस्यान्तिमं श्वासं यावद्व्युष्णमवर्तत ।

१९०६-७तमेशवीयवर्षेऽफ्रिकावासिनामुद्घारायायं सत्याग्रहमारब्धवान् यत्प्रसङ्गेऽनेन बहुशः कारावासोऽपि सनासादितः, २० वर्षपर्यन्तं श्रान्तवायं गौराङ्गशासनं नमयासास येन सर्वे सत्याग्रहिणो मुक्ताः सर्वाश्च प्रार्थनाः स्वीकृताः ।

१९१४तमेशवीयवर्षे विदेशे रुणं गोखलेमहोदयं साक्षात्कृत्य परावृत्तेनानेन भारतं स्वकार्यक्षेत्रतां नीतम्, अत्रागतस्यास्य प्रभावेण देशस्य गतिरेवान्यादृशी समजायत, समस्तमपि भारतं भ्रान्तवतानेन देशस्य वास्तविकी स्थितिर्धीता । सर्वप्रथममनेनाच्छूतोद्धारस्य कार्यं स्वहस्ते कृतम्, राजनीतौ दृढपदस्यासमग्रेसत्तुमयं सत्याग्रहाश्रमस्य स्थापनां कृतवान् ।

१९१६तमेशवीयवर्षे 'जालयाँवालावाग' नामके स्थाने यदा दमन-चक्रं प्रावर्तत, तदा तत्र गच्छन्नयं महात्मा मध्येमार्गमेवावरुध्य वम्बईनगरं प्रेषितः, तत्प्रतिक्रियायां देशे सर्वत्र विद्रोहः प्रावर्तत । विद्रोहमिमं शमयितुं विदेशीयानां शासनं भारतस्य कतिपयप्रान्तेषु कांग्रेसीयजनानां मन्त्रिमण्डलं १९३७ तमेशवीयवर्षे स्थापयामास । १९३९तमे वर्षे द्वितीय-महायुद्धे तदप्यभज्यत ।

१९४२तमेशवीयवर्षे भारतत्यागस्यान्दोलनमारभ्यत यदन्ततो भारताय स्वराज्यमदापयत् । अत्रान्दोलनेऽपि महात्मा कारागृहे न्यस्तः, देशस्तत्कारावासं सोढुमशक्तो महता वेगेनान्दोलनमारब्धवान्, येन १९४७तमेशवीयवर्षे भारतं स्वतन्त्रमजायत, दिल्लीस्थिते शासनयन्त्रे भारतीयानामधिकारो जातो महात्मनः स्वप्नः साकारतामभजत ।

धन्योऽयं महानुभावो यो विनैव रक्तपातमस्य विशालस्य देशस्य स्वतन्त्रतां सम्भविनीमकार्षीत् ।

अभागेन परमस्य देशस्य स्वतन्त्रतां सज्जयितुमवान्तरकरणीयानि सम्पादयितुञ्चास्य लोकस्य त्यागं कृत्वासौ ३०-१-१९४८ तथौ स्वर्गमगमत्, भारते सर्वत्र हाहाकारः प्रावर्तत ।

ईदृशाः पुरुषा भारते प्रागपि जातास्तत्कोटौ तपस्यया नाम लेखयित्वा-यममरत्वं प्राप्तवान् । जयशन्दैरुल्लिख्यतामस्य नाम ।



## ( ८ ) पं० जवाहरलाल नेहरू

अद्यतनभारतस्य नाम्ना सह जवाहरलालमहोदयस्य नामावि-  
च्छिन्नरूपेण सम्बद्धं विद्यते । भारते यावती समुन्नतिर्जाताऽस्ति,  
यावानभ्युदयोपायः प्रक्रम्यमाणो दृश्यते, सर्वत्रास्य भारतीयहृदयसम्राजः  
प्रभावः प्रकटरूपेण दृश्यते । अस्य महापुरुषस्य प्रभावेण हीनं भारतस्य  
किमपि बाह्यमान्तरिकं वा स्पन्दनं नोपलभ्यते । न केवलं भारतमेवापि तु  
सकलमपि पश्चात्पदं राष्ट्रजातं स्वस्त्रोदयाय मुक्तिसेनापतेरस्य मुखमुन्मुखी-  
भूयावेक्षते स्म ।

अस्य महापुरुषस्य जन्म प्रयागनगरस्य मीरगञ्जनामके विभागे १८८६  
तमेश्वीये वर्षे जातम्, पितुः श्रीमोतीलालमहोदयस्य सम्बद्धतयाऽस्य  
वात्स्यकालो महता प्रमोदेन व्यतीतः, शिक्षाऽपि वैदेशिकशिक्षाशास्त्रिणां  
तत्त्वावधाने प्रारभ्यत, येनाल्पेनैव कालेनास्य ज्ञानवृद्धिः सञ्जाता । श्री-  
एनीबेसेण्टमहोदयायाः सम्पर्केणास्य रुचिः थियोसोफीनामनि आध्यात्मिक-  
प्रस्थाने सञ्जाता ।

पञ्चदशवर्षदेशीयोऽयं जनकेन विदेशं नीतः तत्रैव शिक्षां प्रारभत,  
तत्र कैम्ब्रिजविश्वविद्यालयान् १९१० तमेश्वीयवर्षे एम० ए० परीक्षा-  
मुत्तीर्णः परतश्च विधिशास्त्रीयशिक्षां समाप्य लब्धोपाधिर्भारतं  
प्रत्याययौ ।

भारतमागत्यायं महानुभावो राष्ट्रियान्दोलने भागं ग्रहीतुमारब्ध-  
वान् । गोखलेमहोदयस्य साभापत्ये जाते पटनाकांग्रेसविधिवेशने  
भागं गृहीतवान् । तदानींतने 'होमरूल' संज्ञके आन्दोलनेऽप्ययं समा-  
सज्जतया भारतीयानां सहायतायै अफ्रिकायां प्रवर्तमानमान्दोलनं बल-  
वत्तरं कर्तुं संगृह्यार्धलक्षमितं धनकोषं तत्र प्रेषितवान् येनास्य प्रभावो  
नितरामवर्धत ।

राष्ट्रियान्दोलने भागं गृह्णन्त्ययं विधिव्यवसायमप्यकरोत् ,  
परन्तु देशभक्तिवशीकृतहृदयोऽयं विधिव्यवसायं सर्वात्मना कर्तुं  
नापारयत् , पश्चात्तु स व्यवसायस्त्यक्तोऽपि ।

१९१६तमेशवीयवर्षे श्रीमती कमलादेवी अस्यार्धाङ्गिनीपदनभूषयत् ,  
तस्यैव पाणिग्रहणस्यावसरेऽयं काश्मीरेषु भ्रमणं कृतवान् । अत्रैव  
वर्षे लखनऊकांग्रेसेनावसरे महात्मना गान्धीमहोदयेन सहास्य साक्षा-  
त्परिचयो जातः । एतदनन्तरं देशे तास्ताः 'जालियाँवालाबाग' 'रौलेट  
ऐक्ट' 'मार्शल ला' प्रभृतयो घटना जाता या अस्य गतिविधिं सर्वथा  
क्रान्तिमयीमकुर्वन् ।

१९२१तमेशवीयवर्षे सम्राट्कुमारस्य स्वागतं विरुन्धन् अयं कारावास-  
दण्डं लब्धवान् , तदनन्तरं त्वयं कारावासमसकृत् प्रापत् ।

१९२६तमेशवीयवर्षे रुणायाः स्वधर्मपत्न्याः चिकित्सार्थमयं  
पुनर्विदेशं गतो यत्र विदेशीयविशेषज्ञैः 'रोम्यां रोलां' 'अर्नेष्ट्र एालर'  
प्रभृतिभिः सहास्य साक्षाद्विचारविमर्शो जातः , अत्रैव यात्रायामयं  
समाजवाद-नात्सीवाद-प्रभृतिविचारधाराणां गम्भीरमध्ययनं कृतवान् ।

यूरोपात्परावृत्तस्यास्य व्याख्यानेषु बहिस्फुलिङ्गाः प्रकटन्तिस्म ।  
अयमेव सर्वप्रथमं पूर्णस्वतन्त्रताप्रस्तावं कृतवान् , यः कालेन कांग्रेस-  
सभया पारितोऽपि जातः ।

यदायं लाहौरकांग्रेसेसाधिवेशने सभापतिः सन् पूर्णस्वतन्त्रताया  
घोषणां कृतवाँस्तद्वधि देशस्य राजनीतिरन्यामेव दिशं प्रति प्रस्थिता ।  
अत्रैव प्रक्रमेऽयं कारावासमसकृत् प्राप्तवान् ।

१९३२तमेशवीयवर्षे पुनरयं 'किसान' आन्दोलनस्य संवन्धे कारा-  
वासं भेजे । ततो मुक्तमात्र एवायं बिहारभूकम्पेन पीडितां जनतां  
सेवितुं कुदालपाणिरनावृत्तचरण एव च प्रस्थितः । तदानींतनमस्य  
साहसं स्मरन्तो बिहारवासिनोऽस्य क्रीतदासा इवात्मानं मन्यन्ते ।



कारावासस्थितस्यैवास्य प्रिया भार्याधिकास्वस्था भूत्वा विदेशं गता यत्र सा पतिसाहचर्यं प्राप्याल्पेनैव कालेन मृता ।

एतत्परतस्तु देशे क्रान्तिवात्या महता वेगेन प्रवहतिस्म, यत्र मुख्यो नायकोऽयमसकृन् कारावासं प्रापत्, तत्र स्थितेनैवानेन 'डिस्क-वरी ऑफ इण्डिया' प्रभृतीनि स्वीयानि प्रसिद्धतमानि पुस्तकानि प्रणीतानि ।

१९४२तमेशवीयवर्षे भारतत्यागान्दोलनेऽप्ययं प्रधानयोध आसीत्, कारावासस्थितोऽयं स्वाध्यायलेखनयोः समयमनैषीत् । तदनन्तरं ततो निर्गतोऽयं क्रिप्समिशनप्रभृतिराजनीतिघटनासु भागं गृहीत्वा देशस्य स्वतन्त्रतां समीपागतामकृत ।

यदा चेदमीयप्रयासभरेण भारतं स्वतन्त्रमजायत, तदायं सर्वा-पेक्षया दुरुहं दुर्वहं च प्रधानमन्त्रित्वमारोपितो यत्र स्थितं जवाहरलालं भारतीयजनता समुदयमानं सूर्यमिवाहरहः प्रणमति स्म ।

सम्प्रति भारतीयानां पुरतो विविधाः समस्या विद्यन्ते, देशस्य राजनीतिकस्वतन्त्रताया जातायामपि आर्थिकी स्वतन्त्रता न जाता, वर्गद्वेषो ह्रासं गतोऽपि सर्वथा नोन्मूलितः । शिक्षायाः समस्या न समा-हिता, खाद्यविषयकं पारवश्यमपि नापासितम्, तदस्यां स्थितौ एवास्य महापुरुषस्य १९६४तमेशवीयवर्षे मईमासस्य २७तमे दिनाङ्के सहसा भारतीयदैवदुर्बिपाकवशात् पाञ्चभौतिकं शरीरं कालेनात्मसात् कृतं किन्तु यशःशरीरं नैव, प्रत्युत सर्वातिशायि तत् जगत्सम्मानपात्रं जातम् ।



## ( ९ ) देशरत्न-राजेन्द्रप्रसादः

येषां महानुभावानां साधनाभिस्तपस्याभिश्च भारतमिदं स्वातन्त्र्य-  
मभजत, तेष्वन्यतमो मुख्यतमश्चायं राजेन्द्रप्रसादमहोदयः स्वीयया  
सरलतया निःस्पृहतया योग्यतमतया चारित्रिकोत्कर्षवत्तया च देश-  
रत्नपदेन व्यवहियते । कठिनात्कठिनतमेऽपि परीक्षासमयेऽयं स्वमुख-  
मण्डले चिन्तारेखां नाविर्भावयति स्म, अनयैव विशिष्टतयाऽयं देशस्य  
प्रथमराष्ट्रपतित्वेन वृतः ।

श्रीराजेन्द्रप्रसादस्य जन्म विहारराज्ये सारनमण्डलान्तर्गत-  
'जीरादेई' नामके ग्रामे १८८४ तमेशवीयवर्षे जातम् । प्रारम्भिकी  
शिक्षा पारसीभाषायां प्रारभ्यत, परतश्च 'जिलास्कूल, छपरा'-  
'टी० के० घोष एकेडमी, पटना' नामकयोर्विद्यालययोरधीत्य १९०२  
तमेशवीयवर्षेऽयं प्रवेशिकापरीक्षायां सर्वप्रथमं स्थानं प्राप्तवान् । तद-  
नन्तरं चोच्चशिक्षाप्राप्तयेऽयं कलकत्तास्थिते 'प्रेसिडेन्सी कालेज' नामके  
स्थाने गतवान् यतोऽयम् एम० ए० पदं प्राप्तवान् । यावदयं छात्र  
आसीत्तावदस्य पदं सर्वोत्कृष्टमासीत् ।

यस्मिन् समयेऽयम् एम० ए० परीक्षामुत्तीर्णवान् तस्मिन् समये  
कलकत्तानगरे वङ्गभङ्गमनुसृत्य महान्दोलनं प्रवर्तते स्म । अस्यापि  
महानुभावस्य कोमला भावना तस्य प्रभावेण प्रतिहन्यते स्म । एवं  
राष्ट्रियभावनाप्रवाहपतितस्यास्य हृदि देशभक्तिरुद्धामभावमभावमभजत, तत-  
श्चायं राष्ट्रियमहासभायाः सदस्यतां जग्राह । अस्मिन्नेव समयेऽयं पटनानगरे  
विहारप्रान्तीयच्छात्रसम्मेलनं कृतवान् ।

छात्रावस्थायामवसितायां राजेन्द्रप्रसादमहोदयः कियन्तं कालं  
यावत् मुजफ्फरपुरस्थे आङ्ग्लमहाविद्यालये आङ्ग्लभाषाऽध्यापक-



पदं ततश्च परतः कलकत्तास्थिते सिटीकालेजे अर्थशास्त्राध्यापकपद-  
मलङ्कृतवान् । अत्रान्तर एवायम् विधिपरीक्षामप्युत्तीर्णः । विधि-  
व्यवसायं कुर्वन्नेवायं विधिमहाविद्यालयेऽध्यापनकार्यमपि कृतवान् ।

१९१६तमेशवीयवर्षे जाते बिहारप्रान्तस्य निर्माणे स्थापिते च  
तत्र प्रधानन्यायालये राजेन्द्रप्रसादः पटनामागत्य तत्र विधिव्यवसायं  
प्रारभत । यस्मिन्ननुदिनमुन्नतिर्भवन्ती दृश्यते स्म । १९१७तमेशवीयवर्षे  
चम्पारनसत्याग्रहावसरेऽयं महात्मगान्धीमहोदयस्य सहायतायां  
लग्नो जातः । तदनन्तरं त्वयं गान्धीमहोदयेन चाल्यमाने सत्याग्रहान्दो-  
लने सर्वात्मना मनोयोगं दत्तवान् विधिव्यवसायं च त्यक्तवान् ।

असहयोगान्दोलनं विधिवच्चालयितुं तदा बिहारप्रान्तीयकांग्रेस-  
सभायाः सङ्घटनं नितान्तमावश्यकमासीत्तदयं तत्रासक्तः प्रतिगृहं  
भ्रान्त्वा राष्ट्रभाषाप्रचार-मादकवस्तुनिषेध-अस्पृश्योद्धारादिरचनात्मक-  
कार्येषु भागमग्रहीत् ।

१९२३तमेशवीयवर्षे राजेन्द्रप्रसादो भारतीयकांग्रेससभाया  
महामन्त्री निर्वाचितः । तदारभ्यास्वतन्त्रताप्राप्ति देशरत्नोपाधिकोऽयं  
महानुभावो महात्मगान्धीमहोदयस्य दक्षिणहस्तवद् व्यवहरतिस्म ।  
नानाविधेषु देशहिताधायिकार्येषु त्रिवारमनेन कारावासोऽप्यनुभूतः ।  
१९३४तमेशवीयवर्षे बम्बईनगरे भाविनि कांग्रेसाधिवेशनेऽयं राष्ट्रपति-  
पदगौरवमवाप्तवान् ।

तस्मिन्नेव वर्षे बिहारभूकम्पेऽनेन कृता सहायता विस्मर्तुं न  
पार्यते । १९४०तमेशवीयवर्षे व्यक्तिगतसत्याग्रहावसरेऽयं स्वप्रान्तस्य  
नेतृत्वं कृतवान् । अन्तिमे महान्दोलने त्वयं रुग्णः सन्नपि वर्षत्रयं  
यावत्कारावासमन्वभूत् ।

महताऽऽयासेन सम्पादिते देशहिते यदा प्रभाता परतन्त्रतारजनी,  
तदोदयति स्वातन्त्र्यसूर्ये विधाननिर्मातृसभायाः प्रधानतां निर्वाह्य जाते

मन्त्रिमण्डलनिर्माणे स्वाद्यमन्त्रिपदमलङ्कृत्य चायं यां योग्यतां  
प्रकाशितां कृतवान् सा विस्मयममकृत सचेतसां पश्यताम् ।

तथैवास्य महानुभावस्य योग्यतयाऽऽकृष्टो देशः विधिवद्गणतन्त्र-  
स्थापनायां निर्वृत्तायां प्रथमराष्ट्रपतिपदेऽमुमभिषिच्य पुनस्तदावर्त्त्य  
च स्वां गुणग्राहितां प्रकटीकृतवान् ।

अस्य हि राजेन्द्रप्रसादमहोदयस्य जीवने सरलतायाः परया काष्ठया  
सह चाणक्यस्य नीतिज्ञता समाविष्टा विद्यते स्म ।

### ( १० ) आचार्य-विनोबाभावे

आचार्यविनोबाभावेमहोदयो वर्त्तमानयुगस्य सर्वश्रेष्ठः सुधारक-  
स्तथा महात्मागांधीमहोदयस्य प्रधानानुयायी विद्यते । महात्मागांधी-  
महोदयस्य सेवाभावनाया यावतांशेनानुकरणमनेन कृतं तावतांशेन  
केनचिदन्येन लोकनायकेन कृतमिति वक्तुं न शक्यते । एतस्य  
महानुभावस्य भूदानयज्ञः सम्प्रति समग्रे भारते प्रथते । स्वतन्त्रभारते  
नैवं रूपमानेतुमुद्युक्तानेकेषु जनेषु सर्वाधिकसफलताऽनेनैव लब्धा ।  
केवलया तपस्यया लोकचेतनाजागरणया चायं देशस्यार्थिकस्थितेरा-  
मूलचूलं परिवर्त्तनं कर्तुमुद्यतो दृश्यते ।



अस्य महापुरुषस्य जन्म १८७५ तमेशवीयवर्षे महाराष्ट्रदेशे एकस्य ब्राह्मणस्य गृहेऽजायत । अनेन प्राथमिकी शिक्षा 'गागोदा' नामके ग्रामे, माध्यमिकी शिक्षा च 'बडौदा' नगरे लब्धा । उच्चशिक्षा तु स्वल्प एव समासादिता, यतोऽयं सत्सङ्गं समधिकं कालं यापयितुं प्रावर्तत । १९७८ तमेशवीयवर्षे सांसारिकताया विरज्यायं न्वीयानि सर्वाण्येव प्रमाणपत्राणि भस्मसादकरोत । तदनन्तरमयं महात्मगांधी-महोदयस्य संसर्गे समागतो यावज्जीवनं ब्रह्मचर्यस्य देशसेवायाश्च व्रतं गृहीतवान् । अध्यात्मशास्त्रस्याध्ययने मग्नमनसाऽनेन कतिचन हायनानि व्यतियापितानि ।

एवं गम्भीरमध्ययनं विधाय विनोवामहोदयो देशसेवायां संलग्नो जातो यत्र गान्धीमहोदयस्य कार्ये साहायकं कर्तुं सावरमतीस्थिते तदाश्रमे वासमकृत, परतश्च कारावासान्मुक्तमात्रममुं गान्धीमहोदयो हरिजनान्दोलन-प्रसङ्गे विनोवामहाशयं त्रावनकोरनामके स्थाने प्रेषितवान् । १९३२ तमेशवीयवर्षे पुनरयं कारावासं गतः । अत्रैव पर्याये कारावासेऽस्य 'गीता-प्रवचनं' नाम पुस्तकं मराठीसाहित्यस्य प्रसिद्धपण्डितेन 'सानेगुरुजी-महाशयेन' लिपिबद्धं कृतं यत्पश्चात्प्रकाशितमभूत् । 'बुलिया' कारावासे निवसत एवास्य बुद्धौ भूमिवितरणविषयो विचारः प्रादुरासीत्, महयोगिभ्यो यद्यप्ययं विचारः प्रथमं नारोचत, परं विनोवामहोदयः स्पष्टमुक्तवान् यदहं स्वतन्त्रताप्राप्तयनन्तरं भूमिवितरणं कर्तुमवश्यं प्रयासं करिष्यामि ।

पूर्वनिश्चयानुसारमयं स्वतन्त्रताप्राप्तयनन्तरं 'तेलङ्गना' समीपस्थे 'पोचमपल्ली' नामके ग्रामे भूदानयज्ञस्य प्रथमारम्भं कृतवान्, यत्रायं जलवायुवद् भूमिमपि सार्वजनिकं वस्तु व्याहृतवान् । अतो भूमौ कस्याप्येकस्याधिकारो न युज्यते । यदि कस्यापि जनस्य समीपे केनापि हेतुनाऽधिका भूमिरागताऽस्ति तदाऽसौ कर्तव्यबुद्ध्याऽधिकां भूमिं कस्मैचन भूमिहीनाय वितरतु ।

विनोवामहोदयेन चाल्यमानस्य भूदानयज्ञस्य योजनेयमस्ति-यत्

प्रत्येकग्रामे भूमिहीनकृषकाणां कृते भूमिरासाद्येत । अत्र यागे सर्वेऽपि यथाशक्ति भूमिं ददतु । यदि कुत्रापि ग्रामे सर्वापि भूमिराप्यते तदा तत्र भूमेः समविभाजनद्वारा तत्र ग्रामराज्यस्थापना कृता स्यात् । न केवलं भूमिरेवापि तु धनसामग्र्यादिदानमपि भूदानानुगं प्रवर्तितं महात्मना विनोवामहोदयेन ।

स्वतन्त्रे देशे ज्ञानकृतां दानप्रवृत्तिं जागरयितुं तद्द्वारा देशे भविष्यन्तीं रक्तक्रान्तिं च दूरीकृतुं सातिशयं यतमानोऽयं महाश्रमेण संप्रति पादयात्रामाचरति, तत्रापि नियतसर्वव्यवहारस्यास्यानुयायिनां संख्याऽनुदिनमेधते ।

भूदानेन सहैव खादीग्रामोद्योगादिविषयेऽप्यस्य सतर्का प्रतिभा नवं विचारमुपस्थापयन्ती लोकप्रियतां प्रपद्यते ।

आत्मन उद्देश्यानां पूर्त्तये सततश्रमपरायणोऽयं महामनाः पदभ्यामेवाखिलां भारतभूमिं भ्रमितुं कृतमतिरस्ति ।

सम्प्रति महात्माऽयं पञ्चक्रोटीपरिमितभूकुडवं याचते, येन क्रियतामपि भूमिहीनजनानामुपकारः कृतः स्यात् ।

संस्कृतभाषया सममेवानेन विदेश्यभाषाणामपि बहूनामर्जितं ज्ञानं यदाधारेण सर्वधर्माणां ग्रन्थानधीत्य तेषां तत्त्वं च नूतनया प्रणाल्या व्याख्याय यदा जनतां बोधयति तदा सा मन्त्रमुग्धेव प्रतीयते । प्रतिदिनं प्रार्थनावसरेऽनेन कृतं प्रवचनं पूर्वकालिकानृपीन् स्मारयति ।

तदयं गान्धीमहात्मनः स्वप्नं साकारतां नेतुं प्रयतमानः, सर्वाभिरपि जनताभिः साशाभिर्दृग्भिः प्रेक्ष्यमाणगतिविधः शतं समाः सुखं जीवत्विति वयं परमात्मानं प्रार्थयामहे ।





## ( ११ ) महात्मा बुद्धः

२५०० वर्षपूर्वम् अस्य भारतवर्षस्योत्तरभागे सम्प्रति प्रथिते अस्तीमण्डले शाक्यवंशीयो राजा शुद्धोदनो राज्यमकृत । तस्य राजधानी 'कुपिलवस्तु' संज्ञया प्रसिद्धाऽऽसीत् । अयं शाक्यवंशः सूर्यवंशस्यैवांशभूत इतीतिहासविदः ।

महाराजशुद्धोदनस्य द्वे धर्मपत्न्यौ, तयोः प्रथमा 'माया' द्वितीया च 'प्रजावती' द्वयोरप्यनपत्यतया महाराजः खिन्न आसीत् । एकस्यां रात्रौ मायादेवी स्वप्ने चतुर्दन्तं गजं प्रकाशमयपट्कोणां ताराञ्चक्रां ददर्श, तदनन्तरं सा गर्भमधत्त । गर्भावस्थायां स्वपितृगृहं गच्छन्त्या तया मध्येमार्गे वृक्षशाखामादाय स्थितयाऽक्लेशलेशमेकस्तनयः प्रसूतो यो जातमात्र एव सप्तपदानि चचाल । स एव बालः सिद्धार्थनाम्ना प्रसिद्धः । माया तु बालं सिद्धार्थं विहायाल्पेनैव दिनेन स्वर्गं गता । परं प्रजावती तस्य पालनपोषणयोऽभ्याप्रियत ।

विचित्रप्रकृतिरयं बालको बालक्रीडनकानि विमुच्य ध्यानं नाटयति, मृगयार्थं वनं प्रेषितोऽङ्कगतनपि हरिणं न निहन्ति, श्रान्तमश्वं पादचारी भूत्वा विश्रमयति ।

'कदाचिदयं विरक्तो जायेते'ति चिन्तया बाल्य एव राजा सिद्धार्थस्य परिणयसम्बन्धं यशोधरा-नामिकया सुन्दर्या राजकुमार्या सहो-काशीत् । सिद्धार्थस्य निवासार्थं यः प्रासादः कल्प्यतेस्म तत्र कोपि दुःखी रुग्णश्च गन्तुं न शक्नोतिस्म ।

एकदा रथमारुह्य भ्रमणार्थं गच्छन् राजकुमारो यष्टिधरं वृद्धं रुग्णं सीदन्तं च, मृतं परैरुह्यमानं च दृष्ट्वा संसारस्यासारतां भावयामास । संसारभोगेभ्यो विरक्तः सिद्धार्थः स्वां प्रियां यशोधरां नवजातं पुत्रं राहुलं च स्वपत्नौ परित्यज्य गृहात्प्रव्रज । अनामां नाम नदीं तीर्त्वा कुमारः स्वाभूषणानि सारथयेच्छन्दकाय वित्तियं साधुं तं विस्तृज्य च खरतरकरवालकृतकेशः सत्यधर्मान्वेषणाय कतिचन विदुष उपससाद ।

विदुषां संसर्गे सत्यं ज्ञानमनुपलभमानोऽसौ तपश्चरितुमियेष ।  
कठोरतपस्यायामनाहारेण शुष्यच्छरीरस्य तस्य केवलमस्थीनि दृष्ट-  
शिरे । पश्चादसौ वीणावादकमुखाद्वीणातन्त्र्या अनतिश्रुत्यत्वमनति-  
गाढत्वं चाकर्ण्य तपसि मध्यमं मार्गं निरचैषीत् । वटवृक्षतलासी न-  
स्यानाहारकदर्थितस्य च तस्य वृक्षे सुजाता नाम काचिदबला पाय-  
समुपायनीकृतवती ।

कृतपायसाहारः आस्तीर्णकुशश्चासौ बोधिवृक्षस्याधो ज्ञानप्राप्ति-  
च्छया ध्यानमग्नस्तस्थौ यत्र मारः सहस्रशः प्रलोभनैस्तं लोभयितु-  
मचेष्टत, परमसौ पुष्करपलाशवन्निलैष एवातिष्ठत् । बुद्धस्तत्रैव ज्ञानं  
प्राप्य काशीमागत्य पञ्चभद्रीयविप्रानेव प्रथमं स्वं ज्ञानं प्रदाय कृता-  
र्थानकृत ।

क्रमशस्तदनुगामिनां संख्याऽवर्धत । काशीसमीपवर्तिनि सारनाथ-  
नामके स्थाने धर्मचक्रं प्रावर्त्तयत्, तदीयशिक्षायाः प्रधानभावेन चत्वार  
उपदेशा आर्यसत्यनाम्ना प्रथन्ते, ते च—

१—किं दुःखम् ? २—तत्कथमुत्पद्यते ? ३—को दुःखनाशः ?  
४—स कथं भवति ? इति ।

एतत्साधनतयाऽसौ अष्टाङ्गानि प्रकाशितवान्यान्यधोलिखितरूपाणि  
सन्ति—

१—सम्यग्दृष्टिः, २—सम्यक्सङ्कल्पः, ३—सम्यग्बुद्धिः, ४—सम्य-  
कर्म, ५—सम्यगाजीवः, ६—सम्यग्व्यायामः, ७—सम्यक्स्मृतिः,  
८—सम्यक्समाधिः ।

बहवो लोका बुद्धस्य शिष्यत्वं प्राप्ताः । एकदा गयपर्वते प्रसृतं  
द्वामिं निदर्श्य बुद्धः शिष्यानुत्तवान्—समस्तमेव विश्वमेवमेव  
रागादिदुःखज्वालाभिर्दह्यते, स एव बुद्धिमान्यो बहिर्भूयाध्यात्म-  
तत्त्वान्यन्वेपयति, गयपर्वतादग्रे गत्वा बुद्धो राजगृहं गतो यत्र महाराजो  
विश्वपारस्तच्छिष्यत्वं प्रपेदे ।



अनेकेषु स्थानेषु भ्रान्त्वा बुद्धः स्वनगरमागतः । यदा पिता  
शुद्धोदनः स्वं कुमारं स्वनगरे एव भिक्षमाणं शुश्राव तदाऽतिविष्यथे ।  
सामात्यो राजा बुद्धमुपेत्य राजभवनं तमानिनाय, यत्रासौ यशोधरां  
राहुलेन समं ददर्श ।

समीपागतं बुद्धं वीक्ष्य यशोधरा पुत्रं राहुलमुवाच वत्स, गच्छ,  
पितरं पैतृकं धनं याचस्व । त्यागधनः पिता तस्मै त्यागमेवोपदिश्य  
तमपि स्वशिष्यं चकार ।

अनन्तरमसौ तत्र तत्र भ्रान्त्वा कोटिशो जनानुपदिश्य तानि तानि  
विस्मयावहानि कर्माणि च प्रकाश्यैकदा आम्रपाली-नामिकाया गणि-  
काया आवासमुपेत्य तां निघ्नां लम्बयित्वा च तथा दत्तमाश्रयं  
स्वीकृत्य समिक्षुस्तत्र न्यवसत् ।

भगवान् बुद्धो जातित्रयोधर्मनिरपेक्षः सन् स्वोपदेशैर्मानवजातेः  
कल्याणमकृत । तस्योपदेशास्त्रिपिटक-नामके सैग्रहग्रन्थे संगृहीताः  
सन्ति ।

अवसाने भगवान् कुशीनगरमागत्य तत्र शालवने आनन्दनामकेन  
स्वशिष्येण सेव्यमानो बुद्धः परनिर्वाणमाससाद् ।

तदस्थीनि गृहीत्वा देशस्याष्टमु स्थानेषु रक्षितानि, तत्र स्तृपा  
निरसीयन्त ।

एवं भगवता बुद्धेनालौकिकं ज्ञानमयं ज्योतिः सर्वत्र प्रचारितं  
यदद्यापि भारतस्य गौरवं देशे च सर्वत्र प्रख्यापयति ।

## ( १२ ) ध्वनिवाहकयन्त्रम्

ध्वनिवाहक ( रेडियो ) यन्त्रमाधुनिकयुगस्य सर्वाविष्कारापेक्षया  
समधिकाश्चर्यजनक आविष्कारो विद्यते । अयमाविष्कारो विद्युदावि-  
ष्कारमाधारीकरोति । यदि विद्युदाविष्कृता नाभविष्यत्तदा, ध्वनिवाह-  
कयन्त्रस्याविष्कारो नाभविष्यत् ।

प्राचीनकाले विनैव ध्वनिवाहकयन्त्रं तपस्यापरायणा ऋषयो दूरदेशस्य वृत्तान्तं ध्यानदृष्ट्याऽध्यगच्छन्, महाभारते पठ्यते-सञ्जयो दिव्यदृष्ट्या महाभारतयुद्धस्य वृत्तं दृष्ट्वा हस्तिनापुरस्थ एव धृतराष्ट्राय न्यवेदयत् । अधुना तु ध्वनिवाहकयन्त्रसाहाय्येन विना कमपि प्रत्यक्षमाधारं समाचाराः स्थानात्स्थानान्तरं प्राप्यन्ते । यदि ध्वनिवाहकयन्त्रेण सह ( television ) रूपदर्शक-यन्त्रस्य योगः स्यात्तदा वक्तुः स्वरूपमपि पश्यञ्जनोऽधिकमानन्दं विन्देत ।

अस्य ध्वनिवाहकयन्त्रस्याविष्कारः इटली-वास्तव्यः 'मारकोनी' महाशयः १८७४ तमेशवीयवर्षे समजायत । बाल्ये अमितप्रतिभाशाली तथाऽतिगभीरप्रकृतिश्चायमासीत् । अयं बाल्यादेव विज्ञानप्रवृत्त आसीत् । अयं विज्ञानाध्ययनप्रवृत्त एव ध्वनिवाहकयन्त्राविष्कार-संलग्न आसीत् । मारकोनीमहाशयो निजाविष्कारे प्रथममसफलो भूत्वापि प्रारम्भे स्वरूपदूरपर्यन्तं संवादप्रेषणे क्षमो जातस्तदनन्तरं श्रमेण सुदूरपर्यन्तं संवादं प्रेषयितुं क्षमोऽजायत ।

अत्र मञ्जूषाकृतियन्त्रोऽन्तः केचन तादृशा यन्त्रभागा भवन्ति ये ध्वनिं प्रकाशरूपतामापाद्य त्वरया सुदूरगमनक्षमतां प्रापयन्ति, गृहके च यन्त्रे तादृशा यन्त्रभागा भवन्ति ये प्रकाशं ध्वनिरूपे परिवर्त्य श्रवणयोग्यतां नयन्ति ।

ध्वनिवाहकयन्त्रेण संभवतो लाभान् वयं प्रत्यक्षमीक्षामहे । वयं क्रियतैव कालेन संसारस्य कुत्रापि भागे संवादं प्रेषयामः, गृहस्था एव दूरदेशवृत्तान्तान् शृणुमः, येषां विदुषां संगीतज्ञानां च दर्शनं दुष्करं तेषां भाषणानि सङ्गीतानि च श्रुत्वा स्वं जीवनं धन्यं मन्यामहे ।

ध्वनिवाहकयन्त्रं न केवलं मनोविनोदसाधनमपि तज्ज्ञानसाधनमपि । सम्प्रति शिक्षाप्रसारकार्यमपि ध्वनिवाहकयन्त्रद्वारा सम्पाद्यते । कुतोपि केन्द्रात् संगीतस्य शिक्षा प्रसार्यते कुतोऽपि च निरक्षरेभ्योऽक्षरशिक्षा दीयते ।

सामाजिके आर्थिके राजनैतिके च क्षेत्रे सर्वत्र ध्वनिवाहकयन्त्रस्य



सर्वतोमुख्युपयोगिता प्रेक्ष्यते । अस्माकं नेतारो ग्रामाद् ग्रामं भ्रान्त्वा यत्प्रचारकार्यं प्रागकुर्वन् सम्प्रति स्वकार्यक्षेत्रस्था एव ते ध्वनिवाहकयन्त्र-साहाय्येन स्वमतं प्रचारयन्ति, अनेन प्रकारेण समयस्य श्रमस्य च रक्षा कृता भवति । अस्माकं प्रधानमन्त्री पं० नेहरूमहोदयः स्वीयमाशयं ध्वनि-वाहकयन्त्रद्वारैव देशवासिनो बोधयति ।

सत्यपि ध्वनिवाहकयन्त्रस्य परमोपयोगित्वे वयं ततस्तावत् प्रभूतं लाभं न प्राप्स्यामो यावत् प्रतिगृहमस्य यन्त्रस्य प्रचारो न जायते । मूल्याधिक्येन सम्प्रति यन्त्रमिदं सर्वेषां गृहे नास्ति । अत्र देशे ध्वनि-वाहकयन्त्रक्रयणोपयोजनक्षमशक्तयो लोका बहवो न सन्ति । यावन्मूल्यं न हासं गच्छति, सर्वेषां तत्क्रयणशक्तिर्नोद्भवति तावत् सर्वकार-शासनस्येदं कर्तव्यं भवति यत्तत् प्रतिग्राममेकं ध्वनिवाहकयन्त्रं व्यव-स्थापयेत् । यत्र पुस्तकालयः स्यात्तत्र ध्वनिवाहकयन्त्रं तिष्ठेत् ।

वैज्ञानिका आशासते यद् ध्वनिवाहकयन्त्रद्वारा अन्यान्यग्रहैः सह संपर्कः स्थापितो भवेदिति, यदीदं सिद्धयति तदा मानवजातेरितिहासे सर्वथा नवं युगमारब्धं भविष्यति ।



### ( १३ ) गङ्गा

इयं भगवती गङ्गा माता यदि किमप्यन्यदकृत्या केवलं भीष्मपिता-महाय जन्म दत्तवैव विरताऽभविष्यत्तयापि आर्यजातेर्मातृतया प्रभूतमादर-मध्यगमिष्यत् । भीष्मस्य भीषणप्रतिज्ञापालकता, निःस्पृहता, ब्रह्मचारिता तथा तत्तद्भक्ता चाप्रलयमस्य धरामण्डलस्य महतो बहुमानस्य स्थानम् ।

अपि साधारणी नदी यदि दुर्भिक्षाद् भयमपासयति, शुद्धवायुसञ्चरणा-वसरप्रदानेन च तनोरस्वास्थ्यमपनुदति, का कथा तदा गङ्गायाः, अस्याः कूले वसतिर्हि स्वर्गाधिष्ठानको वासः, अशरीरत्यागेनासादितो देवभावः, अन्तरैव भुजिं वृप्तिः, विनैव च जलस्पर्शमन्तर्बहिश्च शुद्धिः ।

अद्याप्यस्याः परिसरे मन्दपदन्यासमुपसर्पतो मम ध्याने न केवलं हरितहरिता क्षेत्रपरम्परा समायाति, न वा नावा स्थाजात्स्थानान्तरं व्रजन्तः सांघात्रिका एव समुपनिपतन्ति, किन्तु सद्यः स्नातः स्नवता सलिलसीकरेण मौक्तिकखंसिनीमिव जटामालम्बमानः—‘मातः शैलमुता-सगतिं वसुधाशृङ्गारहारावलि’ इति स्फुटस्वरं पठन् वाल्मीकिः, बालुका-मय आस्तरणे पद्मासनमावध्योपविष्टः ‘तत्तत्तीर्थगतैः कदर्थनशतैः किन्तै-रनर्थाश्रितैः’ इति आवर्त्तयन् कालिदासः ‘पतन्ती स्वर्लोकादवनितल-शोकापहतये’ इत्यादिना श्लोकेन भगवत्या भागीरथ्या गुणानेव दोषतया गणयन् पण्डितराजः, बुद्धस्य भगवतः पीतवसनैः श्रावकैः समधिष्ठितो विहारराशिः, हर्षसम्राजो वीरविरूद्रराजिः, महात्मनां तुलसीदास-कवीरप्रभृतीनां भक्तिदर्शनमिश्रा मिष्टा च कवितावली बलादिव हृदयमाव-र्जयन्ति ।

न चेयं जाह्नवी सर्वत्र समानरूपा, गङ्गावतरणस्थले पितुर्हिमभू-धरस्य क्रोडे क्रीडन्त्या अस्याः कन्यारूपम्, ततोऽवतरन्त्या अस्या ‘उत्तरकाशी-’सविधे देवदारुद्रुमानन्तरयन्त्याः काव्यमयमिव यमक-मुपदर्शयन्त्या मुग्धतामनोहरं रूपम्, ततोऽपि परतो देवप्रयागेऽलकनन्दया सख्येव सह क्रीडन्त्या अस्याः कैशोरसुभगं सौन्दर्यम्, परतश्च कनखले शिलाशकलेषु विशीर्य शतधात्वमिवासाद्यास्या विहरणस्वाच्छन्दम्, उपकर्णपुरं प्रवहन्त्याश्चास्या ऐतिहासिकं मन्दगमनविजृम्भितं प्रौढत्वम्, प्रयागे च चिरवियुक्ताया इव सख्याः कालिन्ध्या अङ्गे सस्नेहः प्रवेश इवानुष्ठीयमानो नाना-विधयाऽऽकारभङ्गया परमां चमत्कृतिं तनुते, एकत्र दृष्टेयमपरत्र दृश्यमानापि तत्त्वेन प्रायः प्रत्यभिज्ञायेत, यदि हि नाम लोकातिशायिनी कीर्तिगाथा नेमामनुसरेत् ।

प्रयागात्पूर्वतः स्यन्दमाना चेयं कलमपनाशिनी महर्षेर्जहोः कन्या शैशवमतीत्येव प्रौढीमादधती दृश्यते, प्रयागं यावदियं तपस्त्रिकन्येव विमलाशया सरला च प्रतीयते परं यमुनया—प्रौढयेव प्राणप्रियसख्या



कृतमन्त्रणा सेयं जहातीव प्राक्तनं रूपम् , नातः परतः पूर्ववत् क्रीडति,  
यमुनाया मानिन्या द्रौपद्या इव श्यामपरिधानं वपुः स्मारयन्तीयं कुल-  
वधूरिव सौभाग्यशालिनी प्रतीयते ।

प्रयागादारभ्य चास्या महानदीभिः सह परिचयो वृद्धते, तीर्थराज  
एव हि मथुरावृन्दावनयोः सरसाभिः कथाभिः स्वं वपू रोमाञ्चितवती  
यमुना श्रीकृष्णस्य स्मरणं समर्पयत्यस्यै, वरुणा विपुलं ज्ञानमुपहरति  
वाराणसीक्षेत्रे, पुरः प्रसृतायाश्चास्याः सखी सरयूरधिकण्ठमिव कृता-  
लिङ्गना मर्यादापुरुषोत्तमस्य रामचन्द्रस्य विरहस्नेहकथां कथयति,  
दक्षिणस्या आयान्ती चर्मण्वती रन्तिदेवस्य यज्ञमिव स्मारयति, उप-  
पाटलिपुत्रं च कलकलनादेन प्रवहमाणः शोणभद्रो मगधशासकानां  
यशांसि गायन्निवामूमाह्लादयति, एकतश्च भक्तत्राणोद्यतस्य गजोद्धा-  
राय धावतो भगवतः क्षणिकेन दर्शनेनेव शान्तमला नारायणी  
स्वमस्या अङ्गे निलाययति । ततश्च सर्वथा समृद्धाया अस्या विहारभूमि-  
मतीत्य कामरूपप्रदेशे ब्रह्मपुत्रेण सह जायते विवादः, ब्रह्मकमण्डलुवासेन  
दत्ताया अस्याः—ब्रह्मपुत्रेऽपि विशेषादरवैधुर्यात् । परं समुद्रप्रदर्शन-  
व्यग्राया अस्या जाते सात्त्विकभावकृत इव वैचित्ये कदा ब्रह्मपुत्रेण  
मिलनं, कदा च पद्मा, मेघनाप्रभृतिनामधारणमित्यादि स्मर्तुमियं न  
लभतेऽवकाशम् , अत आरभ्यैव चास्याः समुद्रविषयः प्रकटीभवति  
सोऽनुरागो यदुद्रेकमहिम्ना पितुरङ्कप्रदेशं स्वीयबाललीलासाक्षितया  
प्रियतममपि परित्यज्य, शिलासङ्घातान् बालान् भ्रातृनिवहानिव पदयो-  
र्नित्य वारयतः प्रतार्य, मध्येमार्गं मिलितान् बलादिवावरुन्धती नगान्  
विनिपात्य, करुणं रुदतीः पथि सङ्गताः सखीरिव स्रोतस्विनीरान्तरिक-  
भाववेदनेनेव कर्णयोः कस्यापि स्नेहाप्लुतस्य मनोभावस्य कथनेन  
प्रबोध्य, मातरमिवोपत्यकां पितरमिव च हिमभूधरं मनागप्यनापृच्छ्य  
च, दूरदेशचलनश्रममपि न गणयन्ती, प्रेमपूरमिव पयोराशिं प्रियतम-  
पादनिवेशनस्पृह्येव समेधयन्ती, तदङ्गे निलीयापुनरुत्थानमिव कामयमा-  
नोन्मादिनीवेयं धावति सागराभिमुखम् । बङ्गभूमिषु प्रवहन्त्या अप्यस्या



दृष्टिर्न जात्वपि तदीये चारुत्वे आकृष्यते, मनः सलिलाहरणाच्च तटमुव-  
मुपागतानां विलासिनीनां गणेन सह न क्षणमालापमुखं समीहते, किन्तु  
द्रुतपदन्यासमग्रेसरत्येवैषा । सत्यं, स्नेहोन्मादो हि कर्त्तव्यानि,  
विनोदान्, सानुभावं चापवारयति । ईदृशी ह्यस्याः स्नेहकथा ।

अन्योऽपि प्रकारोऽस्त्यस्याः स्वरूपविषये चिन्तनस्य । तथाहि-  
दृश्यताम्—प्रयागे धर्मेण सहैवार्थस्यापि प्रयोजनं प्रतीयतीयं व्यापार-  
विशेषस्थलानि स्वप्रवाहेण समृद्धिशालीनि कुस्ते, राजकीयशासनमिव  
दृढं विधातुं राजधानीनगराणां गौरवमिवोदञ्चयितुं च तदीयपरिसरं  
स्वप्रवाहेण पावयति ।

धार्मिकजनतायाः सत्योऽयं विश्वासो यद् यथा नो जननी-  
जनानां योगक्षेमं चिन्तयति, तथैव गङ्गापि सर्वथा कुशलमनुस-  
न्धत्तेऽमृतस्वादुपयः पाययति, सति च क्लेशे समुपाहरति तदपा-  
सनसाधनानि, जाते तु शरीरोपनिपातेऽमरभावं प्रयच्छति । किमितो-  
ऽप्यधिकं दयते कस्यापि कापि जननी ?

ईदृशी चेयं महापुण्या, यदङ्गे निपतिततनवः पापा अपि स्पृहयन्ती-  
न्द्रपदाय, लभन्ते च तत्, अतएव चैतस्या भक्तस्य महतीयं चिन्ता—

‘कत्यक्षीणि, करोटयः कति, कति द्वीपिद्विपानां त्वचः,

सारङ्गाः कति, पन्नगाः कति, सुधाधाम्नश्च खण्डाः कति ।

किञ्च त्वञ्च कति, त्रिलोकजननि, त्वद्वारिपूरोदरे

मज्जज्जन्तुकदम्बकं समुदयत्येकैकमादाय यत्’ ॥

न च केवलं भक्तिभाजनानामेवैतादृशो विश्वासः, परं वञ्चनास्तिका  
भक्तिशून्या अपि अस्याः पयसि महान्तं गुणराशिमुत्प्रेक्षमाणः  
आर्याणामेतदादरणं सकारणमङ्गीकुर्वते, तथाहि यत्रान्यत् पयः पञ्चपै-  
रेवाहोभिः ( प्रवाहात् प्रथक्कृत्य स्थापने ) कीटदूषितमकार्यकं सम्प-  
द्यते, तत्रास्या भागीरथ्या जले मासषट्केनापि नागच्छति विकारः,  
किञ्च पाचने पावने च समानमधिकारमादधातीदमिति प्रतीत्यैव



हिन्दव उद्बोधयन्ति—‘औषधं जाह्नवीतोयम्’ इति तदागच्छत, वयमपि समवेताः प्रार्थयेमहि—

‘त्वत्तीरे वसतस्त्वदम्बु पिबतस्त्वद्वीचिपु प्रेङ्खत—  
स्त्वन्नाम स्मरतस्त्वदर्पितदृशः स्यान्मे शरीरव्ययः’ इति ।

### ( १४ ) मिथिला

बहूनि हायनानि जातानि कचिद् व्याकरणग्रन्थे मुद्रितमैक्षिपि ‘मथ्यन्तेऽस्यां रिपव’ इति ‘मिथिला’ । दृष्ट्वा चेदं विचारयितुं प्रारप्सि प्रायः कस्यापि कटूक्तिप्रयोगव्यसनिनः स्वदेशमेवमेव प्रशंसतो वाग्विलसितमिदमिति । परं क्रमशश्चिन्तासन्तानमायम्य प्राचीनमिति-वृत्तसारमालोचयतो मम चक्षुषी कर्पूरशलाकया, स्निग्धहिमवर्त्तिकये-वोन्मोचिते । पश्यत भवन्तोऽपि महिमानमस्याः—पुरा हीयमेकतो जन-कस्य ज्ञानवैभवंनिधेरङ्के बालोचिताभिः क्रीडाभिरानन्दन्तीं जगन्मातरं सीतामुपस्थाप्य सङ्क्षो भुवं पालयतां राज्ञां शिरांसि बलादिव नम-यन्ती स्वशासितुरुत्कर्षं प्रकटीचकार, ततश्च परतो भगवतो रामचन्द्र-स्य तस्य प्रणयतरोरुद्गमस्य भूमिभावमभजयेनान्तर्ज्वलता प्रकाशित-सकलधूमभूमहृद्भागोऽसौ मर्यादापुरुषोत्तमो दाशरथिर्जायमानेऽपि धार्मिकप्रतिबन्धे स्वस्याः प्रेयस्याः प्रतिकृतिमपि द्वितीयस्याः सुन्दर्या अपेक्षया साधीयसीं मन्यमानः कवये निम्नलिखितश्लोकस्य भाव-मुपाहरत —

‘सीतां हित्वा रघुकुलपतिर्नोपयेमे यदन्यां  
तस्या एव प्रतिकृतिसखो यत्क्रतूनाजहार ।

वृत्तान्तेन श्रवणकुहरव्यापिना तेन सीता  
सा दुर्वारं कथमपि परित्यागदुःखं विपेहे ॥”

राज्ञा भर्त्राऽपराधमविचार्यैव पृथक्कृताया अपि तं प्रति—

‘भूयो यथा मे जननान्तरेऽपि त्वमेव भर्ता न च विप्रयोगः’ इति  
साश्रु सन्दिशन्त्याः स्वसुतायाः सीताया मातृभावेनोन्नतमिदमीयं

शिरः । आस्तानयं पुरातनः प्रसङ्गः, अस्मिन्नपि युगहृतकेऽस्याः क्रांटे तादृशमेकमनर्थं रत्नमपत्यं प्रकटतिस्म श्रीमती भारती देशी, या मीमांसामांसलमतौ विश्वविदितवैदुष्ये स्वपतौ मण्डनमिश्रे समग्रामपि महीं शास्त्रार्थे विजित्य मिथिलामुपसेदुषा श्रीयुतशङ्करभगवत्पादेन शास्त्रार्थसङ्गरायाहूयमाने परस्परोपमेयपाण्डित्ययोरनयोः प्रवृत्तिनिवृत्तिमार्गव्यवस्थापनप्रवृत्तयोः केन माध्यस्थ्यमाश्रीयतामिति चिन्त्यमाने सर्वसम्मत्या समर्प्यमाणां माध्यस्थ्यतां तथा निरबीवहद्यथाद्यापि सादरं स्मर्यते तदीयस्तद्विषयो निर्णयः । लखिमायाः सरसं पाण्डित्यम्, चन्द्रकलायाश्चमत्कारि कवित्वञ्चास्या गौरवं समेधयति । अन्यतो दृश्यताम् —

इयं हि जगती जातायामपि सर्वविधायां सुविधायां, लब्धायामपि भौतिक्यां सिद्धौ विना येनान्धेव प्रतीयेत, यदन्तरा तमसीव लीना मन्येत, यद्भावे कस्यापि पदार्थस्य क्षोदक्षमं तत्त्वं निर्णेतुं न शक्नुयात्, यावद्विना पुरुषार्थसार्थस्वरूपमपि न परिचिनुयात्तस्य प्रमाणशास्त्रस्य प्राथमिकः प्रभवोऽस्यामेव भुव्याविरभूत्, तदाद्यप्रकाशको गौतमोऽस्या एव भूमीतलललामभूतायास्तपस्विन्याः स्नेहलालितस्तनय आसीत्, परतोऽपि यथोपयुक्तपरिष्कारेण तदुद्भावितं तन्त्ररत्नं परिमार्जयितुमासादितावतारो गङ्गेशोऽस्यैव धराखण्डस्य धूलिपुचिक्रीड । विधिवोधनोद्धुरमनीषाणां मीमांसकानामेकमात्रमुद्भवभूमिरियमिति यावद्ब्रूवे तावदागच्छति स्मृतितवर्त्म पुराणोऽसौ हरिसिंहदेवस्य यज्ञसमारोहो यत्र केवलं मैथिलमीमांसकानां चतुर्दशशती सहस्रं निमन्त्रिता सत्युपस्थिताऽऽसीत् ।

मन्त्रतन्त्रविद्यायाः समुद्गममहीयमिति च प्रतिपन्नमेव प्रायः सर्वैः, तथाहि स्मर्यते—

‘मन्त्रं तन्त्रमुपासते कतिपये सिद्धिः परन्त्वेतयो-

राश्चर्यं खलु मैथिलेषु वसति प्रत्यक्षवद् भूतले’

अयमेवासौ भूमिभागो यद्गङ्गस्सु न्यायेन समं मन्त्रविद्या, मीमां-



सया सहागमतन्त्रं, व्याकरणेन समं धर्मशास्त्ररहस्यम्, गणितज्ञतया सार्द्धमदभ्रं दैवज्ञत्वं, काव्यकलया सहितोऽलङ्कारमहाराशिः, तपसा सह राजभावः, राजत्वेन समं योगविद्या, योगविद्यया सार्द्धमवाधप्रसरा त्रयी, मल्लशालया सह पाठशाला, त्यागेन सहोपभोगः, उपभोगेन सहातिथिव्रतभावः, कर्मणा सह सन्न्यासः, वीरेण सहिता शान्तिः, दानेन युक्ता अनात्मश्लाघिता च चिरान् क्रीडति ।

मिथिलाया अस्या एव प्राङ्गणे समयकृतेन पौर्वापर्येण प्राच्यतां प्राप्नुवन्तोऽपि जगदुपकृतौ नित्यनूतनास्ते ते विद्वांसो निजां जीवन-लीलां प्राचकटन्, ये षड्दर्शनानि व्याख्यायापि न जातुचिदकथन्त गृहपरिसरप्ररूढं शाकमभ्यवहरन्तोऽपि अयाचितोपनताय सुखजीविकोप-युक्तायानतिनिन्द्यपात्रोपहृतायापि धनाय नास्पृहयन् ।

इयमेव तद्देशरत्नं यत्र जनानां कुलाभिमानस्तावतीमतिभूमिमुपगतो यथा जात्वपि नीतिपथाद् न च्यवन्ते लोकाः, धार्मिकमर्यादारक्षण-मात्मनः कर्त्तव्यं प्रतियन्तो निजामार्थिकीं क्षतिमपि सहन्ते, दैवे पित्र्ये च कर्मणि ससमुत्साहं प्रवर्त्तन्ते, दृष्टमात्रा एव निजेन वेशविशेषेण स्वजा-तिपरिचयं ददते ।

भौगोलिकं सौन्दर्यन्तु मिथिलायाः प्रकृतिदेव्या रङ्गभूमेरिव प्रका-मरमणीयमिति को नाम सचेतनो नाङ्गीकुर्यान्, अस्या एकतो वर्त्त-माना हिममयशैलपरम्परा प्राकृतिकोपद्रवप्रतिबन्धार्गलेव, सौन्दर्यल-क्ष्म्याः सुखशयनीयोपधानमिव, तद्दिगवच्छेदेन प्रचुरप्ररूढानां नानावि-धलतातरुगुल्मादिभावेन स्थितानां महौषधीनां रक्षणार्थमुपकल्पिता वे-ष्टनभित्तिरिव विद्योतमाना दृश्यते, अन्यतश्च 'नारायणी, शालग्रामी' प्रभृतीनि धन्याक्षराण्यभिधानानि धारयन्ती पुण्यप्रवाहा ह्लादिनी वलादिव प्रह्लादयति चेतः, दक्षिणदिशि दिशः स्वकीर्त्या धवलयन्ती निजपावनगुणगणगौरवेणैव देवैरप्याद्रियमाणतया स्वर्धुनीति समा-ख्यां दधाना भगवती भागीरथी भूषयति भागशोऽस्या वपुः, प्राच्यां पुनः प्रसह्य तपः-प्रभावेण तनावेकस्यामेव क्षत्रियतां लालयित्वा ब्राह्म-

गत्वमपि निवासितवतः कुशिकनन्दनस्य तपःसम्पदिव शतधारतया प्रसृता कौशिकी प्रवहति, मध्ये चामृतजला अमृता, कमला वाग्मती-प्रभृतयो नद्यः स्यन्दन्ते यत्प्रभावेण कुद्वेपि देवेऽशुष्कसस्यत्वमुपेत्य प्रसीदन्ति मिथिलाभिजनाः ।

तानि तानि जनकपुर, कुशेश्वर, भैरव, कपिलेश्वर, प्रभृतितीर्थस्थानानि तु न गणयामि, स्वत एव मिथिलायास्तीर्थतया प्रसिद्धेः ।

वङ्गसङ्गतसीमतया सकलामपि कामकलां कटाक्षेष्वेव निधाय जगद्वशी-कारप्रवृत्ता विश्वमोहनसौन्दर्यसारसम्भृता रमण्योऽत्र वसन्ति, तदुपलोकित-मेव— ‘‘जनकजनपदस्थायिनीनां कटाक्षे,

.....स्फुरति रतिपतिः..... ।

अधुनापि—यत्र युगे आस्तिक्यं वञ्चनेति निन्द्यते, धर्मश्रद्धा बुद्धि-वैधुर्यामित्युपहस्यते, इह हि मिथिलायां स्नातानुलिप्ता ब्राह्मणाः पूर्वाह्णे भगवन्तं विष्णुं शिवञ्च समर्चन्तो यथोपयोगमृचश्चोच्चारयन्तो यं भावमा-विर्भावयन्ति, न स परत्र भूभागे लभ्यः, सुरभारत्या अस्मिन् ह्रास-समयेऽपि येन बहुमानेनेह लोकास्तामभ्यस्यन्ति न तदुपमा परत्र प्राप्या, अल्पमात्रेऽपि च वित्ते यादृश्यतिथिसेवाभावनाऽत्र दृश्यते न तत्सा-दृश्यमपरत्र समधिगम्यम् ।

अमितगुणतयैव चेमां प्रकृतिनटीक्रीडास्थलीं, विश्वगुणादर्शप्रतिच्छवि-मन्यन्ते विज्ञास्तथा चाहुः—

‘देशाः सन्तु सहस्रशोपि मम तु स्वाभाविकप्रीतये  
श्रेयान् देशविशेष एष मिथिलानामा क्षमामण्डले’ इति,  
‘भूदेवो यत्र देवो यजनवसुमती सास्ति मे तीरभुक्तिः’

तीरेषु हुतिः—हवनं यत्रेति विगृह्य ‘तीरहुति’ शब्दं ‘मिथिला’ पर्यायं साधयन्तोऽपि वैयाकरणा अस्य भूमागस्य याज्ञिकदेशत्वे साक्षिणः । तदयं देशो भाविष्वपि जननेषु जायतां जन्मभूमिर्ममेति विश्वेशमर्थये ।



## द्वितीयपल्लवोपसंहारः

आदर्शप्रबन्धानां प्रकरणमत्र समाप्यत इति किञ्चित् कथनमवसरशालि, यद्यन्येपि विषयाः प्रबन्धस्य भवितुमर्हन्ति—राजनीतिः, समाजनीतिः, जीवनी, ऐतिहासिकघटनाविशेषाः, इत्यादयस्तथापि ते नात्रोपनिबद्धाः, सम्प्रति यावत्तेषामनतिप्रचलितत्वात् प्रोदीरितप्रकारेण कृतप्रबन्धलेखाभ्यासैरष्टात्रैः कुत्रापि विषये प्रबन्धस्य लिखितुं शक्यत्वाच्च ।

ऐतिहासिकीं 'जीवनी'मधिकृत्य प्रबन्धमारचयद्विर्यथोपयोगं घटनायास्तिथ्यादिकमपि समुपनिबन्धनीयम् ।

आदर्शो न समग्रो भवति, न वा भाव्यमपि तेन ।


तथा, तथा सति लोका अलसमतित्वेन युज्येरन् ॥

यावद्विना विबोधो न भवति शक्तेः प्रसुप्तायाः ।

छात्राणां, तावदिह न्यबन्धि यत्नेन नूत्नेन ॥

इत्थं प्रकारभेदे दृष्टे जाते च हृदयस्थे ।

अत्र प्रबन्धवर्त्मनि सुखं पदानि प्रसर्पन्ति ॥



## तृतीयः पल्लवः

### पत्र-लेखन-प्रकारः

आधुनिकशिक्षाप्रकारे पत्रलेखप्रकारस्य प्रबन्धलेखस्येत्येवोपयोग-  
शालिता दृश्यते, प्रायो हि परीक्षणसंस्थाः प्रबन्धप्रातिनिध्येन स्वतन्त्र-  
रूपेण वा पत्रलेखनविषयेऽपि प्रश्नान् दापयन्ति, न केवलमेतावदेव,  
किन्तु लौकिकजीवने प्रबन्धापेक्षयाऽपि पत्रलेखनकलाया ज्ञानस्य  
महत्त्वमधिकमनुभूयते, तथाहि—प्रबन्धलेखनमधिकतः परीक्षासु  
सफलतायां प्रयोजकं जायते, कचिदध्यापनकाले वैदुष्यं प्रकटयति,  
ग्रन्थलेखे, स्फुटलेखे वा चमत्कारमाधायोपकरोति, पत्रलेखकौशलं तु  
विदेशगायापि जनाय तमानन्दं वितरति यः केनाप्यन्येन साधनेन न  
जनयितुं शक्यः, स्वलेखाय समये समये स्वगुणेन वाचकं प्रसाद्य  
सत्यपि परिचयाभावे प्रभूतवेतनं पदं दापयति, प्रणयिनोः पारस्परिके  
पत्रव्यवहारे प्रदर्श्यमाना पत्रलेखकला यं नूतनं संसारं सृजति न स  
वाचा प्रकाशयितुं शक्यः, एवमन्येष्वपि क्षेत्रेषु व्यवसायादिषु पत्रव्य-  
वहारमात्रमुपजीव्य प्रवर्त्तमानेष्वस्य गुणस्यास्ति महानादरः, न चायं  
गुणः सुलभः, सत्यपि शास्त्रीये ज्ञाने, ग्रन्थग्रन्थिभेदने पाटवे वाऽत्र-  
विषये दुर्वलतायाः स्फुटमुपलम्भात्, अतः सम्प्रति प्रबन्धपारिजाते-  
ऽत्र प्रकरणमिदं ‘पत्रलेखनप्रकरण’मिति नाम्नोपबृंहयन् न विषयादन्यत्र  
गतत्वेन गणनीयोऽस्मि, विद्यार्थिबन्धुभिरध्यापकमहोदयैश्चेह विषयेऽपि  
समये समये ध्यानमाधेयं येन सर्वाङ्गीणताऽध्ययनस्य जायेत । तत्र  
प्रथमं निम्नलिखितेषु साधारणनियमेषु दृष्टिपातः कर्त्तव्यः । यथा—

१—पत्रलेखनकाले लेखकेन मनसि करणीयं यदस्मै पत्रं लिख्यते,  
तेन सह वार्तालाप इव क्रियतेऽर्थाद्यथा वार्तालापे स्फुटा शब्दावली  
प्रयुज्यते तथैव तत्रापि प्रयुज्येत, ( ननु स्वपाण्डित्यप्रकटनाय गर्भि-



तानि दीर्घसमासानि च वाक्यानि प्रयुज्येरन् येषु प्रयुज्यमानेषु पञ्च-  
कृत्वः पठितस्यापि पत्रस्य तात्पर्यं हृदयङ्गमं न जायेत । )

२—यं विषयमुद्दिश्य पत्रं प्रहीयते यथासम्भवं स्पष्टतया तस्य  
निर्देशः करणीयो येन वाचयिता तद्विषयेऽसन्दिग्धाऽविपर्यस्तानुभव-  
भाजनं भवेत् ।

३—शिष्टाचारपरिप्राप्तं नत्याशीर्वादात्मकं मुखवन्धनं संक्षिप्य  
स्पष्टञ्च लेख्यम्, तत्र विशेषणादियोजनेन वाक्यविस्तरे विधीयमाने  
पत्रस्योद्देश्यं पञ्चात्पदमिव कृतं भवति । ( इदं च व्यक्तिगतपत्रविष-  
यम्, कार्यालयीयपत्रेषु तु नत्यादिनिर्देशो नैव क्रियते । )

४—पत्रं यथासम्भवं लघुकायं यथा स्यादर्थश्च बुबोधयिषितो न  
हीयते तथा चेष्टनीयं, सति चात्र साफल्ये पत्रकला फलशालिनी  
मन्यते ।

५—यदि किमपि प्रार्थनीयं स्यात्तदा तद्विषये समुपयुज्यमानैः  
प्रभावशालिभिश्च शब्दस्तोमैः सकृदेव तस्य निर्देशः कर्तव्यो नतु स्व-  
व्यप्रतासूचनाय भूयोभूयस्तदावर्त्तनीयं जातेऽपि शब्दभेदेऽर्थाभेदनिव-  
न्धनदोषस्य दुरुद्धरत्वान् ।

६—कार्यालयीयपत्रेषु सति प्राक्तनपत्रगतविषयस्य स्मरणीयत्वं  
तत्पत्रतिथिसङ्ख्यादिकमवश्यमुल्लेख्य्यत्साहाय्येन तदीयविषयाव-  
बोधो विधीयते ।

७—यस्य समीपे पत्रं प्रेष्यते तदीयस्थितिसङ्केतादिकमपि अत्यु-  
नानधिकमेव निर्देश्यं, वृथा प्रान्तमण्डलोपमण्डलगुल्मपल्लिरभृतीनां  
निर्देशो नापेक्ष्यते ( यावदवश्यमपेक्षितं तावत्तु निर्देश्यमेव, तत्र किमा-  
वश्यकं किंच नावश्यकमस्यार्थस्य निर्णयं व्यवहार एकं प्रमाणम् । )

सामान्यतः पत्रं त्रिप्रकारकं भवति, तद्यथा—अतिव्यक्तिगतम् .  
व्यक्तिगतम्, कार्यापेक्षि च ।

( १ ) अतिव्यक्तिगतं तत्पत्रमुच्यते, यत्पिता पुत्राय, पुत्रो वा पित्रे.

प्रिया प्रियतमाय स वा तस्यै, एवमेवातिनिकटसम्बन्धी कस्यैचित्ताह-  
शायैव जनाय प्रेषयति । अस्मिन् पत्रे प्रेषयिता स्वसङ्केतादिकं जाते  
नूतने परिवर्तन एव निबन्धीयान्न साधारणस्थितौ ( विस्तरं, व्यग्रता-  
दिकर्मपदंशे पुनरुक्तिं केषांचिन्नियमानां व्यतिक्रममपि च कुर्वन् प्रेष-  
कोऽत्र क्षम्यते, परं सति सम्भवेऽत्रापि प्रोक्तनियमानामनुवर्तनमेव  
हितम् । )

( २ ) व्यक्तिगतपत्रेषु सम्बोध्यमानव्यक्तिविशेषस्य तथा निर्देशो  
विधेयो यथा तत्पत्रं तदीयमेवेति भासेत [ यथा मण्डलाधीशं देवदत्त-  
मिश्रं प्रति प्रहीयमाणे पत्रे प्रियश्रीयुत पं० देवदत्तमिश्र, एवं सम्बोधनं  
विधेयं नतु मण्डलाधीशत्वादि योजनीयम् । ]

( ३ ) एतज्जातीयकपत्रेषु स्वनाम निर्दिश्य स्वपरिचयोऽपि प्रदेयो  
भवति, सम्बोध्यमानस्य महाशयस्य परिचयादिकं तु सम्प्रति स्थिति-  
सङ्केतलेखनस्थल एव निर्दिश्यत इति व्यवहारः ।

( ४ ) कार्यापेक्षितपत्रेषु सम्बोध्यमानस्य पदादिकं तत्पदबोधकवि-  
शेषणादिपुरस्कारेण प्रयोज्यं स्वं पदादिकं तु नीचैः प्रयुज्यते, क्वचित्तु  
स्वीय एव परिचयः शीर्षस्थले विन्यस्यमानो दृश्यते, व्यवहारः एवात्र  
प्रमाणमित्युभयमपि साध्वेव ।

इतोऽतिरिक्ता लेखमात्रगता नियमा अवश्यमनुरोध्याः, अतिसा-  
धारणनियमानुवर्तन एव पत्रं चमत्कृतिशालि जायते, तदपि न कृतं  
चेद् हन्त ! श्रीशब्दादिप्रयोगविषये ये नियमाः पुरा व्यवह्रियन्तेस्म ते,  
गतकालाः, सम्प्रति एवमेव श्रीपदं सर्वत्र प्रयुज्यते । बुद्धिमन्तो दैन-  
न्दिने व्यवहार एव दत्तावधाना विषयेऽस्मिन् वास्तविकं ज्ञानं लब्धु-  
मीशत इति नेह प्रतन्यते ।





( १ ) पितुः समीपे पुत्रस्य पत्रम् ।

कल्याणपुरतः

५-१०-४५

स्वस्ति,

श्रद्धयवादकमलेषु शतं प्रणतयो निवेदनञ्च ।

भवदीयं पत्रं यथासमयमापम् , यथाश्रीमदादेशमहमस्मिन्  
पूजावकाशे श्रीमदन्तिक एव स्थातुमिच्छामि, मदीयो विद्यालयः १०-  
१०-४५ तिथेः पिद्यास्यमान आसीन् परं मण्डलाधीशमहोदयानां शुभा-  
गममुपलक्ष्य दिनस्यैकस्यावकाशो जात इति सम्प्रति ६-१० तिथेरेवा-  
वकाशः प्रारब्धः, न चात्र किमपि प्रतिबन्धकमुत्प्रेक्ष इति न-१० तिथौ  
सायं पठ्यादन इतः प्रस्थाय नववादने निशि धूमयानस्थितिस्थाने  
समुपस्थास्यन् तत्र समये स्थाने च श्रीमता प्रेष्यमाणं यानमाशासे ।  
अन्यत्सर्वं कुशलम् । श्रीमत्या मातुश्चरणयोः प्रणतिर्मम कथनीया ।

भवदीयस्नेहदुर्ललितः—

श्रीराधामोहनः

( २ ) पुत्रस्य समीपे पितुः पत्रम् ।

पक्रड्डीतः

१६-९-४४

स्वस्ति,

प्रियवत्स श्रीकान्त ! शतं शुभानि भूयासुः ।

तत्र गृहान् प्रस्थितस्य पञ्चदश दिवसा अजायन्त, विद्यालयमुपे-  
तमात्रेण च त्वया पत्रदानं प्रतिज्ञातं, नाधुनावधि तद्विगतं तेन यत्  
चिन्ताग्रस्ताः, त्वदीया माता तु भृशमुदास्ते । विद्यालये प्रवेशः, छात्रा-

वासे स्थानलाभश्च जातो न वेत्यपि न ज्ञायते, प्रथम एव च तत्राद्यं परदेशनिर्गम इति चिन्ताया निदानं नः । विद्यालये पाठारम्भो जातः ? अपि प्रसीदसि तत्रत्ये वातावरणे ? श्रीराधारमणोपि कदापि दृश्यते ? सर्वमिदं त्वरया सूचनीयम्, तव सखा देवदासः कृष्णा च त्वां सदाऽनुस्मरतः । शुभमिति ।

त्वदीयशुभानुध्यायी  
ताराकान्तः

( ३ ) मित्रस्य पत्रं मित्रं प्रति ।

मोतीपुरतः  
१५-१२-४४

प्रिय श्रीदेवनन्दन !

अकस्मान्मन्थरज्वरेणाभिभूतेन भ्रातृवरेण तद्धितपत्रद्वाराऽऽहूतोऽहं विस्मृतान्यकरणीयस्तामेव दिशं प्रचलित इति न त्वमापृष्टोऽपि । अत्रागत्यापि तदीयया व्यग्रतया मयाऽपि शून्यशून्या इव दिशोऽदृश्यन्तेति न पत्रमपि प्रहितं तदिदं सर्वमपि परिस्थितिपारतन्त्र्यकृतं ममानः सोढुमर्हसि । परमात्मप्रेरणया सम्प्रति रोगस्य तस्य भयङ्करता दूरापसृता, केवलं समयोऽतिवाहनीयो विद्यते । जाते च तस्य पथ्ये तं तदीयं च परिवारमहमितो निजं ग्रामं नेतुमीहे, न शक्नोमि चैकाकी कार्यमिदमस्मिन् दुःसमये समनुष्ठातुमिति त्वामपि तत्र सहायमाशंसामि । निजा स्वीकृतिरत्र प्रहेया ।

विद्यालये रसायनशिक्षकाय समर्प्यमाणं मदीयमभ्यासपुस्तकं तत आदाय त्वया स्वसमीपेऽवस्थापनीयं छात्रावासद्वारपालाय च रूप्यकमेकं प्रदेयम्, अभिधेयं मम नाम गृहीत्वासौ ददातीति । शमिति ।

त्वदीय एव  
रामानन्दनः



## ( ४ ) पूर्वपत्रस्योत्तरम् ।

कनखल

११, रामदीनच्छात्रावासतः

१४-११-४४

चन्द्रवर,

तवाकस्मादनुपस्थितिर्यात्रमां गभीरे चिन्ताकूपे पातयति ताव-  
देव त्वदावासमुपेतस्य मम दृष्टिस्तत्रास्तव्यस्ताखिलपदार्थे स्थाने वायु-  
वशादितस्ततो लुठति तस्मिन्नेव तद्वित्तत्रे न्यपतद्यदनुसृत्य त्वया  
तावत्या त्वरया विश्वविद्यालयाञ्चलितम् । अवगतस्तदैवाखिलोऽपि  
समाचारः, सम्प्रति पत्रेणानेन तु सर्वथैव गतचिन्तोऽजनिपि । भगवा-  
नाशु तव भ्रातृवरं सर्वथा नीरुजं क्रियात् । यदि परिस्थितिर्न प्रतिव-  
धनीयादवश्यमहं त्वां त्वदादिष्टेन प्रकारेण सहायकेन सम्भावयि-  
ष्यामि । तव पूज्याया मातुः स्नेहप्रतिकृतैर्भ्रातृजायायाश्चैवं दर्शनमपि  
कृतं भविष्यतीत्यपरमपि प्रलोभनमत्र पश्यामि ।

कल्याणिनी रमाऽपि सम्प्रति कनखलमायातास्ति, साऽपि त्वद्गृहं  
गत्वा तव मातरं द्रष्टुं तस्याः प्रसादं लब्धुञ्चेच्छति, यदि सापि सह  
तिष्ठेत्तदा त्वतीव सुखावहा यात्रा जायेत, पथि प्रबन्धो हि तया विधीय-  
मानः प्रायः सर्वैः प्रशस्यते । अत्रशिष्टं कुशलमवगच्छ । इति ।

त्वदीयः—

देवनन्दनः

## ( ५ ) व्यक्तिगतं पत्रम् ।

कामना-निवासः

२० कुशेपुरतः

१२-८-४४

प्रिय श्रीयुत राधाकृष्णशर्मन् !

भवदीये विद्यालयेऽहं स्वं तनयं प्रविशेशयिषामीति पत्रमिदं प्रहित्य  
भवन्तमुपप्लुतशान्तिं करोमि, क्षन्तव्यम् ।

मदीयः पुत्रः १५ पञ्चदशवर्षदेशीयोऽधीतसमग्रप्रवेशपरीक्षाग्रन्थो-  
ऽस्ति, 'तस्य नामलेखनादिकर्मणि किङ्किमावश्यकं भविष्यति' ?

भवदीये विद्यालये छात्रावासोऽस्ति न वा ? अस्ति चेन कस्तत्र  
प्रवेशस्य नियमसमुदयः ? तत्र प्रविष्टवतश्च छात्रस्य सत्यामिच्छायां  
मध्येऽध्ययनं नाम किमादाय च्छद्यते ? भवदीये विद्यालये कोऽधुना  
प्रधानाध्यापकः ? प्रधानच्छात्रावासाध्यक्षश्च कः ?

तत्र विद्यालये भवानेव मया परिचीयत इति भवत्येव मया भारो-  
ऽयमारोपितः । आशासे नानुध्यायेत भवतेदम् ।

भवदीयः

प्रियव्रतचौधरी

( ६ ) व्यक्तिगतं प्रार्थनापत्रम् ।

श्रीमन्तो माननीयाः 'पटना' मण्डलाधीशमहोदयाः,

तत्र भवतां सेवायां सविनयं निवेदनं यदहं भवदीयामुदारतां  
विद्यार्थिजनसहायताविधानव्रतधारितां च विश्वस्तसूत्रेणावगत्य स्ववि-  
षये किमपि निवेदयितुं प्रवर्ते, भवान् यस्य मण्डलस्य प्ररोहस्तमेक  
भूभागमहमपि जन्मभूमिमभिमन्ये इति द्वितीयो हेतुरत्र मम साहसे ।

अहमत्र पटनागरे प्रतिष्ठिते त्रिस्कन्धज्यौतिषमहाविद्यालये  
द्वितीयवर्गे पठामि, यदीयां सहायतामाधारीकृत्याहमिहायातस्तस्य  
महापुरुषस्याकस्मिन्नेन निधनेन प्रतिहन्यत इव मम पुरस्सरणस्याव-  
सरः, न चोचितमिदं यदहमिह मार्गमध्य एव विरमेयम् । न वाऽयं  
भवादृशमुदारहृदयं सहायमितस्ततश्चक्षुषी व्यापार्याप्युपलभे, तदहंति  
भवान् मदीयामार्थिकीं सहायतां समुपपाद्य मामुपकर्तुम्, अत्रान्यत्र  
वा मद्विषये विशेषं जिज्ञासिते श्रीमान् प्रधानाध्यक्षो मद्विद्यालयस्य  
शक्यतेऽनुयोक्तुम् ।

द्वितीयवर्गः

त्रिस्कन्धज्यौतिषमहाविद्यालयः,

पटना ।

अहमस्मि भवदीयां

सहायताप्रसृतां भुजच्छायां लिप्सुः

सीतारामवर्मा

१२-१-४५



## ( ७ ) व्यक्तिगतं पत्रम् ।

कटरा कैम्प

पो० बेनियाँ, सारन

१५-१-४५

मान्य श्रीमन् उपमण्डलेश्वरमहोदय, ( सिवान )

महाशय,

अहमत्र भूभागो वर्णाश्रमधर्मस्य प्रचारार्थं भ्राम्यामि, तत्र प्रसङ्गे च मयाऽस्य मासस्य प्रारम्भतः प्रायश आसन्नविंशा ग्रामा दृष्टाः, न चैकस्मिन्नपि ग्रामे 'मलेरिया'-कृत उपद्रवो नालोकितः, यत्र यत्राहं गतस्तत्र तत्र सर्वत्र लोका ज्वरेण नूतनेन पुराणेन च पीडिता एवाद्दृश्यन्तः, प्लीहाभिप्लव्या च सन्दिह्यमानजीवना जनाः समुपयुक्तस्य सहायकस्य वैद्यस्यौषधस्य चाभावेन विपद्यमाना दृश्यन्ते चाहरहः, न च युज्यतेऽयं क्रमः, विधातुर्हि सर्वोत्तमा सृष्टिर्मनुष्यजातिरेवं क्लेशं सहेत । सर्वे च तत्क्लेशापतिता मानवा निभृतमवतिष्ठेरन्नसम्भवमिदम् । यापि सहायता राजप्रदत्तद्रव्येण समुपस्थाप्यते सा द्विदले लवणस्यापि मात्रां न धारयति तत्रापि द्रव्यं यावदुपयुज्यते तथा मनो नाधीयते, लोकाः प्रतिक्षणं भाविने उपद्रवाय दत्तावसरा यैरद्य मिलन्ति तानेव श्रो वियोक्ष्यमाणान् प्रतियन्ति, पत्नी प्रियपतिं, पतिः प्रियतमां, माता सुतं च सदा विपत्तौ पतितानिवोत्प्रेक्षन्ते, कस्यापि कुत्रापि कर्मणि न साभिनिवेशा प्रवृत्तिरालोक्यते । चिराय वर्तमानायामीदृश्यां स्थितावस्य प्रान्तस्य कृष्यादिकं गतक्रमं सद्युगस्यैकस्य कृतेऽत्र दुर्मिक्षमधिवासयेत्, सति च तथाभावे योऽधुना मानवजातेरपमानविशेषो दृश्यते, तस्य मात्रा कतमां वृद्धेर्मात्रमुपाच्छेत् ? अलमिदं सूचयित्वा ।

अतः प्रार्थये श्रीमतोऽत्र विषये ध्यानं दातुम्, मदीये विचारे प्रतिग्राम-पञ्चकं कचिदुत्तमे स्थाने एकम् उपद्रवनिरोधकेन्द्रं समुद्घाटयेत्, यत्र चत्वारो जना नियुज्येरन् । तेषु च—

१—एको वैद्यो यो भ्रान्त्वा रोगिणः पश्येत, तत्पत्रं तेभ्यो दद्यात्  
यदादाय तैस्ततः केन्द्रादौषधमवाप्येत ।

२—सहायकवैद्यो यः केन्द्रे स्थित्वाऽऽगतानां पत्रवाहानां रोगिणां  
भेषजप्रदानेन सूचीव्यधानिना च सेवां कुर्यात् ।

३—प्रचारवैद्यो यो भ्राम्यन् रोगादस्मादात्मानं गोपयितुं प्रकारं  
शिक्षयेद्भोक्तान् ।

४—अत्रैव कष्टे सर्वथा विपन्नतां गतेभ्यो जनेभ्य आर्थिकीं सहायतां  
दातुं लोकानां समीपतो धनसङ्ग्रहं तद्वितरणं च कर्तुं नियोक्तव्यो जनः ।  
चत्वारोऽप्यमी वेतनभोगिनः स्युः ।

एवं व्यवस्थितानां केन्द्राणां निरीक्षणायापि द्वौ योग्यौ विश्वस्तौ च  
पुरुषौ नियुज्येयाताम् । एवं यथामति मया सूचितं, सूचितमत्र विधातुं  
प्रभवो भवन्तः । आशासे मदीया प्रार्थना क्लेशप्रदा न मन्येत । शमिति ।

प्रचारकः  
वर्णाश्रमस्वराज्यसङ्घः, काशी ।

भवदीयः  
कृपाशङ्करसामन्त्रती

## ( ८ ) कार्यपेक्षितम् ।

श्रीमन्तः प्रधानाध्यापकमहोदयाः,

( शेखावतसंस्कृतमहाविद्यालयः, झांसी )

महाशयाः,

भवदीये महाविद्यालये नव्यन्यायकक्षायामहमध्येतुमीहे, प्रवेशिका-  
परीक्षा च मयोत्तीर्णा, अतः प्रार्थये श्रीमतो यथोचितमादेष्टुम् । प्रवे-  
शिकापरीक्षायाः प्रमाणिता लब्धाङ्काः परिवर्त्तनप्रमाणपत्री च सहोप-  
ह्रियन्ते, इति ।

कोटिया  
पो० रीगा  
जिला-मुजफ्फरपुर

भवदीयः  
रामप्रसन्न शर्मा  
१२-९-४५



## ( ९ ) कार्यापेक्षिपत्रम् ।

श्रीमन्तो विहारसंस्कृतसमिति-शिक्षानिरीक्षकमहाशयाः ( पटना )

मान्यमहोदयाः,

भवदीया परीक्षणसंस्था प्रत्यद्दवदस्मिन्नपि वर्षे संस्कृतपरीक्षार्थ-  
मावेदनपत्रस्यान्तिमं दिनम् ३०।११।४५। निश्चितवती, ततः परमावेद-  
यिता यथानियमं दण्डं दत्तवैवावेदनं समर्पयितुं प्रभवेत् । अत्र किमपि  
वक्तव्यमस्ति-‘भवदीयसंस्कृतसमितेः परीक्षा प्रायोऽस्मिन्नपि वर्षे  
अप्रैलमास एव भविता । मध्ये, सार्द्धमासचतुष्टयात्मकः कालो विद्यते.  
दीर्घेऽस्मिन्नन्तराले नानाविधा नवीना आपदो भवितुं शक्नुवन्ति, यासां  
कृपया सम्प्रति कृतावेदना अपि च्छात्राः प्रत्यह्माजो भवेयुः, सति चाप्रे  
प्रार्थनापत्रप्रदानसमये यैरधुनावधि सन्नाहो न कृतस्तेऽपि प्रयस्य सन्नह  
च सम्मिलिताः स्युः । किञ्च कस्यां चिदप्यन्यस्यां परीक्षायामियन्ति  
दिनानि पूर्वं प्रार्थनापत्राणि नाकार्यन्ते, भवानेवैकः स्वां समितिं  
न समयगामिनीं कर्तुं यतेत । अतः प्रार्थये श्रीमतो यदिमां भवन्ती-  
मनुचितां हास्यकरां च कार्यबाहिकां प्रतिबन्धुमन्ततो भाविनः ‘फरवरी’  
मासस्यान्तिमं दिनं यावत् प्रार्थनापत्राणि ग्रहीतुं च कौन्सिलसभया  
प्रस्तावमङ्गीकारयितुं यथा व्यवहर्तुं च दयन्तां भवन्त इति ।

मन्त्री  
जिलाछात्रसङ्घः, गया ।

}

भवदीयः  
सत्यदेवमिश्रः  
१।९।४४

## ( १० ) कार्यापेक्षिपत्रम् ।

श्रीमन्त्रीजी महोदय !

जिलाछात्रसङ्घः, ( गया )

महाशय !

भवदीयस्य १-९-४४ तिथेः पत्रस्य प्रसङ्गे सूचयामि यदहं विषय-

मिमं कौन्सिलसभायामुपस्थापयितुं प्रयतिताहे, सति चानुकूले निर्णये भावित्रसरतस्तदनुसारेणाचरितुं च चेष्टिताहे । इति ।

विहारसंस्कृतसमितिकार्यालयः

भवदीयः

पटना

+ +

११/५/४५

मन्त्री

एतावता निदर्शननिवहेन भवद्भिः पत्रलेखनप्रकारविषये सामान्यतः स्वरूपादिकमवगतं स्यात्, सति चैवंविधे सामान्यज्ञाने यथावसरं दृश्यमानस्य तस्य तस्य पत्रस्य स्वरूपेषु सतर्का दृशमाधाय तदीयां तनुमेव मनसि व्यवस्थापयेदेवं कुर्वन् विद्यार्थी मासषट्केनात्र निपुणः स्यात् विषयमध्यापयन्तः शिक्षकमहोदया अपि यथासम्भवं तेष्वेव विषयेषु प्रथमं छात्रैरभ्यासं कारयेयुः येषां विषयाणां पत्रं ते लिखन्ति, यथा पितुर्भ्रातुर्वा समीपे पत्रम्, एवंविधे स्थले च जातेऽभ्यासे शिक्षयिष्यमाणप्रकारकम् एकम् आदर्शभूतं पत्रं स्वयं लिखित्वा छात्राणां सविधे निदध्युस्तदनुसारेण छात्रैरन्यत्र विषये पत्रं लेखयेयुश्च तैर्लिखितेषु पत्रेषु जाता अशुद्धीः परिमार्ज्य बोधयेयुश्च । एवं जातेऽसकृदभ्यासे ज्ञानमिदं पक्वं स्यात् ।

यद्यपि विषयेऽस्मिन् प्रभूतः परिचयोऽपेक्ष्यते यथा—

१-ऋणादानपत्रप्रकारः, २-विक्रयपत्रलेखनम्, ३-न्यासस्थापनम्, ४-अन्यदीयवस्तूनां भृतकतया ग्रहणस्य व्यवस्थायाः पत्रम्, ५-न्यायालयाभियोगपत्रम्, ६-यात्रावृत्तान्तलेखनम्, ७-स्नेहपत्रम् इत्येतानपि विषयानधिकृत्य लिखितान्यादर्शपत्राण्यावश्यकानि सन्ति, परं यस्यां स्थितौ ग्रन्थोऽयं लिखितस्तस्यां यावदप्यपेक्षितं तावदत्र सन्न्यवी-विशम्, विद्यार्थिभिरेतैर्लाभं विधायाहमुत्साहितश्चेत्तेष्वपि ध्यानं दाताहे ।





## चतुर्थः पल्लवः सूक्तिरत्नमाला

इतः परं तानि तानि सूक्तिरत्नानि सङ्गृह्य समुद्भिन्नयन्ते येषां भावान्मनसिकृतवतां जीवनमुन्नतं भवति, यानि केवलमभ्यस्तवतां वाणी चमत्कृतिमुपैति सङ्कच्छ्रुतवतामपि यानि कर्णरसायनतया मतानि भवन्ति । एतेषां समुद्धरणेन प्रबन्धतनुरलङ्कृता भवतीत्येवात्रैषां निबन्धे हेतुः । अकारादिक्रमेण चामीषामिह निर्देशः—

- १ अतिदाक्षिण्य<sup>१</sup>—युक्तानां शङ्कितानां पदे पदे ।  
परापवादभीरुणां दूरतो यान्ति सन्पदः ॥
- २ अष्टादशपुराणेषु व्यासस्य वचनद्वयम् ।  
परोपकारः पुण्याय पापाय परपीडनम् ॥
- ३ अवज्ञा<sup>२</sup> स्फुटितं प्रेम समीकर्तुं क ईश्वरः ।  
सन्धिं न याति स्फुटितं लाक्षालेपेन मौक्तिकम् ॥
- ४ अकृत्वा परसन्तापमगत्वा खलमन्दिरम् ।  
अनुत्सृज्य<sup>३</sup> सतां वर्त्म यत्स्वल्पमपि तद् बहु ॥
- ५ अहेतुः पक्षपातो यस्तस्य नास्ति प्रतिक्रिया ।  
स हि स्नेहात्मकस्तनुरन्तर्मर्माणि सीव्यति ॥
- ६ अद्यापि दुर्निवारं स्तुतिकन्या वहति कौमारम् ।  
सद्भ्यो न रोचते साऽसन्तस्तस्यै न रोचन्ते ॥
- ७ अतिपरिचयादवज्ञा सन्ततगमनादनादरो भवति ।  
लोकः प्रयागवासी कूपे स्नानं समाचरति ॥

---

१. दाक्षिण्यं = शीलम् ।      २. अवज्ञा = तिरस्कारः ।      ३. अनुत्सृज्य = अत्यक्त्वा ।

- ८ अमुना मरुक्पेन के के नाम न वञ्चिताः ? ।  
 रुदत्पथिकनेत्राम्बुपिच्छिलप्रान्तभूमिना ॥
- ९ अध्वन्यध्वनि तरवः पथि पथि पथिकैरुपास्यते च्छाया ।  
 'विरलः स कोऽपि विटपी' यमध्वगो गृहगतः स्मरति ॥
- १० अमितगुणोऽपि पदार्थो दोषेणैकेन निन्दितो भवति ।  
 सकलरसायनराजो गन्धेनैकेन लशुन इव ॥
- ११ अङ्गणवेदी वसुधा, कुल्या<sup>२</sup> जलधिः, स्थली च पातालम् ।  
 वल्मीकश्च<sup>३</sup> सुमेरुः कृतप्रतिज्ञस्य धीरस्य ।
- १२ आत्मायत्ते गुणग्रामे नैर्गुण्यं वचनीयता<sup>४</sup> ।  
 दैवायत्तेषु वित्तेषु पुंसां का नाम वाच्यता<sup>५</sup> ॥
- १३ आत्माधीनशरीराणां स्वपतां निद्रया स्वया ।  
 कदन्नमपि मर्त्यानाममृतत्वाय कल्पते ॥
- १४ आपद्गतः खलु महाशयचक्रवर्ती विस्तारयत्यकृतपूर्वमुदारभावम् ।  
 कालागुरुर्दहनमध्यगतः समन्ताल्लोकोत्तरं परिमलं प्रकटीकरोति ॥
- १५ आयुषः क्षण एकोऽपि न लभ्यः स्वर्णकोटिभिः ।  
 स चेद्विफलतां नीतः का नु हानिरितोऽधिका ॥
- १६ आश्रयवशेन सततं गुरुता लघुता च जायते जन्तोः ।  
 विन्ध्ये विन्ध्यसमानाः करिणो वत दर्पणे लववः ॥
- १७ इयमुन्नतसत्त्वशालिनां महतां कापि कठोरचित्ता ।  
 उपकृत्य भवन्ति दूरतः परतः प्रत्युपकारशङ्कया ॥
- १८ इह रूपमात्रसारे चित्रगते कनककल्लारे<sup>६</sup> ।  
 न रसो नापि च गन्धो मधुकरवन्धो ! मुधा भ्रमसि ।
- १९ उद्धाटितनवद्वारे पञ्जरे विहगोऽनिलः<sup>७</sup> ।  
 यत्तिष्ठति तदाश्चर्यं प्रयाणे विस्मयः कुतः ॥

१. विटपी=वृक्षः । २. कुल्या=कृत्रिमाऽल्पा सरित् ( नहर ) । ३. वल्मीकः=  
 उन्नतभूमिविशेषः । ४. वचनीयता=निन्दा । ५. वाच्यता=निन्दा । ६. कनक-  
 कल्लारे=स्वर्णकमले । ७. अनिलः=प्राणवायुः ।



- २० उपचारः<sup>१</sup> कर्त्तव्यो यावदनुत्पन्नसौहृदाः पुरुषाः ।  
उत्पन्नसौहृदानामुपचारः कैतवं भवति ॥
- २१ एकोऽहमसहायोऽहं कृशोऽहमपरिच्छदः ।  
स्वप्नेऽप्येवंविधा चिन्ता मृगेन्द्रस्य न जायते ॥
- २२ कल्याणी वत गाथेयं लौकिकी प्रतिभाति मे ।  
‘एति जीवन्तमानन्दो नरं वर्षशतादपि’ ॥
- २३ कल्पद्रुमोऽपि कालेन भवेद्यदि फलप्रदः ।  
को विशेषस्तदा तत्र वन्यैरन्यैर्महीरुहैः ।
- २४ कल्लोलवेल्लितदृषत्परुषप्रहारैः<sup>२</sup>  
रत्नान्यमूनि मकरालय, मावमंस्थाः ।  
किङ्कौस्तुभेन भवतो विदधे न नाम  
याच्चाप्रसारितकरः पुरुषोत्तमोऽपि ? ॥
- २५ कर्पूरधूलीरचितालवालः<sup>१</sup> कस्तूरिकापङ्कनिमग्ननालः ।  
सुवर्णकुम्भैः सुधयाऽवसिक्तः प्राञ्चं गुणं मुञ्चति किं पलाण्डुः ?
- २६ का हि पुङ्गवना तेषां येऽन्यशिक्षाविचक्षणाः ।  
ये स्वं शिक्षयितुं शक्तास्तेषां पुङ्गवना नृणाम् ॥
- २७ किंशुके शुक मातिष्ठ चिरं भाविफलेच्छया ।  
बाह्यरङ्गप्रसङ्गेन के के नानेन वञ्चिताः ? ॥
- २८ कुसुमस्तवकस्येव द्वे गतो स्तो मनस्विनाम् ।  
सर्वेषां मूर्ध्नि वा तिष्ठेद्विशीर्येत वनेऽथवा ॥
- २९ खलः करोति दुर्वृत्तं नूनं फलति साधुषु ।  
रावणेन हृता सीता बन्धनं स्यान्महोदधेः ॥
- ३० खलः सर्पपमात्राणि परच्छिद्वाणि पश्यति ।  
आत्मनो बिल्वमात्राणि पश्यन्नपि न पश्यति ॥

१. उपचारः=सत्कारादिः, शिक्षाचारः । २. तरङ्गचलितकठोरशिलाघातोरस्यर्थः  
प्रथमपादस्य । ३. आलवालम्=पयोदानाय निर्मितो वृक्षाधोभागादधः स्थितो  
गर्तविशेषः ।

- ३१ गुणा गुणज्ञेषु गुणा भवन्ति  
ते निर्गुणं प्राप्य भवन्ति दोषाः ।  
आस्वाद्यतोयाः<sup>१</sup> प्रवहन्ति नद्यः  
समुद्रमासाद्य भवन्त्यपेयाः ॥
- ३२ चलन्तु गिरयः कामं युगान्तपवनाहताः ।  
<sup>२</sup>कृच्छ्रेऽपि न चलत्येव धीराणां निश्चितं मनः ॥
- ३३ जन्नेदं बन्ध्यतां नीतं भवभोगोपलिप्तया ।  
काचमूल्येन विक्रीतो हन्त चिन्तामणिर्मया ॥
- ३४ तावदाश्रीयते लक्ष्म्या तावदस्य स्थिरं अशः ।  
पुरुषस्तावदेवासौ यावन्मानान्न हीयते ॥
- ३५ धनेषु जीवितव्येषु स्त्रीषु भोजनवृत्तिषु ।  
अनृप्ता मानवाः सर्वे याता यास्यन्ति यान्ति च ॥
- ३६ न द्विषन्ति न याचन्ते परनिन्दां न कुर्वते ।  
अनाहूता न चायान्ति तेनाहमानोऽपि देवताः ॥
- ३७ न ज्ञातुं नाप्यवज्ञातुं नेक्षितुं नाप्युपेक्षितुम् ।  
स्वजनः स्वजने जातं विपत्त्यातं समीहते ॥
- ३८ नात्यन्तं सरलैर्भाव्यं गत्वा पश्य वनस्थलीम् ।  
छिद्यन्ने सरलास्तत्र कुञ्जास्तिष्ठन्ति पादपाः ॥
- ३९ नाधर्मश्चरितो लोके सद्यः फलति गौरिव ।  
शनैरावर्त्तमानस्तु कर्तुर्मूलानि कृन्तति ॥
- ४० नास्त्यचौरः कविजनो नास्त्यचौरो वणिग्जनः ।  
स नन्दति विना वाच्यं यो जानाति निगूहितुम् ॥
- ४१ निजदोषावृत्तमनसामतिसुन्दरमेव भाति विपरीतम् ।  
पश्यति पित्तोपहतः<sup>३</sup> शशिशुभ्रं शङ्खमपि पीतम् ॥

१. आस्वाद्यतोयाः = मधुरजलाः । २. कृच्छ्रे = कष्टे । ३. पित्तम् = एकां  
नेत्ररोगो यस्मिन् हि सति सर्वमेव दृश्यमानं पीतपीतमिव प्रतीयते ।



- ४२ परार्थे यः पीडामनुभवति भङ्गेऽपि मधुरो  
यदीयः सर्वेषामिह खलु विकारोऽप्यभिमतः ।  
न सम्प्राप्तो वृद्धिं यदि स भृशमक्षेत्रपतितः  
किमिक्षोर्दोषोऽयं न पुनरगुणाया<sup>१</sup> मरुभुवः ? ॥
- ४३ पिवन्ति मधु पदमेषु भङ्गाः केसरधूसराः ।  
हंसाः शैवालमश्नन्ति धिग्दैवमसमञ्जसम् ।
- ४४ पुराणमित्येव न साधु सर्वं, न चापि काव्यं नवमित्यवद्यम् ।  
सन्तः परीक्ष्यान्यतरद् भजन्ते, मूढः परप्रत्ययनेयबुद्धिः ॥
- ४५ प्रतिकूलतामुपगते हि विधौ विफलत्वमेति बहुसाधनता ।  
अवलम्बनाय दिनभर्तुर्भूञ्ज पतिष्यतः करसहस्रमपि ॥
- ४६ प्रत्यक्षकविकाव्यञ्च रूपञ्च कुलयोषितः ।  
गृहवैद्यस्य विद्या च कस्मै चिद्यदि रोचते ॥
- ४७ प्रत्यहं समवेक्षेत नरश्चरितमात्मनः ।  
किन्नु मे पशुभिस्तुल्यं किन्नु सत्पुरुषैरिति ॥
- ४८ भो दारिद्र्य ! नमस्तुभ्यं सिद्धोऽहं त्वत्प्रसादतः ।  
पश्याम्यहं जगत्सर्वं न मां पश्यति कश्चन ॥
- ४९ मनो मधुकरो मेघो मानिनी मदनो मरुत ।  
मा मदो मर्कटो मत्स्यो मकारा दश चञ्चलाः ॥
- ५० मरणं प्रकृतिः शरीरिणां विकृतिर्जीवितमुच्यते बुधैः ।  
क्षणमप्यवतिष्ठते श्वसन् यदि जन्तुर्ननु लाभवानसौ ॥
- ५१ मुक्ताः कतिपयाः प्राप्य मातङ्गा मदविह्वलाः ।  
रत्नैरापूरितस्यापि मदलेशोऽपि नास्वुधैः ॥
- ५२ यदचेतनोऽपि पादैः स्पृष्टः प्रञ्जलति सवितुरिनकान्तः ।  
तत्तेजस्वी पुरुषः परकृतनिकृतिं कथं सहते ?
- ५३ यदि सन्ति गुणाः पुंसां त्रिकसन्त्येव ते ध्रुवम् ।  
नहि कस्तूरिकामोदः शयथेन विभाव्यते ॥

१. अगुणायाः = ऊषरायाः ।

- ५४ यदीच्छसि वशीकर्तुं जगदेकेन कर्मणा ।  
परापवादसस्येभ्यश्चरन्तीं गां निवारय ॥
- ५५ यान्ति न्यायप्रवृत्तस्य तिर्यञ्चोऽपि सहायताम् ।  
अपन्थानं तु गच्छन्तं सीदरोऽपि त्रिमुञ्चति ॥
- ५६ युक्तोऽसि भुवनभारे मा वक्रां वितनु कन्धरां शेष ! ।  
त्वय्येकस्मिन् दुःखिनि सुखितानि भवन्ति भुवनानि ॥
- ५७ रविरपि न दहति तादृग् यादृक् संदहति बालुकानिकरः ।  
अन्यस्माद्बन्धपदो नीचः प्रायेण दुःसहो भवति ॥
- ५८ लक्ष्मीवन्तो न जानन्ति प्रायेण परवेदनाम् ।  
शेषे धराभराक्रान्ते शेते नारायणः स्वयम् ॥
- ५९ वदनं प्रसादसदनं, हृदयं सदयं सुधामुचो वाचः ।  
करणं परोपकरणं, येषां केषां न ते वन्द्याः ? ॥
- ६० वंशभवो गुणवानपि सङ्गविशेषेण पूज्यते पुरुषः ।  
नहि तुम्बीफलविकलो बीणादण्डः प्रयाति महिमानम् ॥
- ६१ व्रजत्यधः प्रयात्युच्चैर्नरः स्वैरेव चेष्टितैः ।  
अधः कूपस्य खनक ऊर्ध्वं प्रासादकारकः ॥
- ६२ शरीरनिरपेक्षस्य दक्षस्य व्यग्रसायिनः ।  
बुद्धिप्रारब्धकार्यस्य नास्ति किञ्चन दुष्करम् ॥
- ६३ सर्वे कुशलिनः सन्तु सर्वे सन्तु निरामयाः ।  
सर्वे भद्राणि पश्यन्तु मा कश्चिद् दुःखभाग् भवेत् ॥
- ६४ साक्षरा विपरीताश्चेद्राक्षसा एव केवलम् ।  
सरसो विपरीतश्चेत्सरसत्वं न मुञ्चति ॥
- ६५ सुलभाः पुरुषा राजन् सततं प्रियवादिनः ।  
अप्रियस्य च सत्यस्य वक्ता श्रोता च दुर्लभः ॥

इति सूक्तिरत्नमाला ।





## सुभाषितगद्यावली

- १ अग्रतिभस्य पदार्थसार्थः परोक्ष इव, 'प्रतिभावतः पुन-  
रपश्यतोऽपि प्रत्यक्ष इव ।
- २ अनियत-कालाः प्रवृत्तयो विप्लवन्ते ।
- ३ अन्यदृष्टिचरे ह्यर्थे महाकवयो जात्यन्धास्तद्विपरीते तु दिव्यदृशः ।
- ४ अतिदीप्तोऽपि खद्योतो न पावकः ।
- ५ अग्निदाहादपि विशिष्टं वाक्पारुष्यम् ।
- ६ अप्रियेण कृतं प्रियमपि द्वेष्यं भवति ।
- ७ अतिस्नेहः पापशङ्की ।
- ८ अनुत्सेकः खलु विक्रमालङ्कारः ।
- ९ अतिरोषणश्चलुष्मानध्यन्ध एव जनः ।
- १० अतिद्रुतवाहिनी चानित्यतानदी ।
- ११ अहो दुर्निवारता व्यसनोपनिपातानाम् ! ।
- १२ अनतिक्रमणीया हि नियतिः ।
- १३ अवहितं हि चित्तमर्थान्तरं पश्यति ।
- १४ अभ्यासो हि कर्मणि कौशलमादधाति, न हि सकृन्निपात-  
मात्रेणोदबिन्दुरपि ग्रावणि निम्नतामादधाति ।
- १५ अनिषिद्धं ह्यनुमतं भवति ।
- १६ आत्मानमेव प्रतिहन्त्यनात्मवतां कोपः ।
- १७ आयसैरायसश्छेद्यः ।
- १८ आत्मानमात्मनाऽनावसाद्यैवोद्धरन्ति सन्तः ।
- १९ आवेदयन्ति हि प्रत्यासन्नमानन्दमप्रपातीनिःशुभानि निमित्तानि ।
- २० आजन्म क्रमाहितो बलवान् जननीस्नेहः ।
- २१ आप्तादपि हि विकत्थमानादत्यर्थमुद्विजन्ति लोकाः ।

- २२ इह जगति हि न निरीहदेहिनं श्रियः संश्रयन्ते ।  
 २३ उपयोगं तु न प्रीतिर्विचारयति ।  
 २४ उद्यमेन हि सिद्ध्यन्ति क्रिया नेच्छया केवलया ।  
 २५ एरण्डमवलम्ब्य कुञ्जरं न कोपयेत् ।  
 २६ एकार्थं हि क्रियाद्वयं द्वैगुण्याय सम्पद्यते ।  
 २७ क्षीरार्थिनः किं करिण्या ।  
 २८ छिन्नबन्धे मत्स्ये पलायिते निर्विण्णो धीवरो भणति धर्मो मे  
 भविष्यतीति ।  
 २९ जलबुद्बुदसमाना विराजमाना सम्पत्तडिल्लतेव सहसैवोदेति  
 नश्यति च ।  
 ३० दर्पलवोऽपि सर्वसंस्कारानुच्छिनत्ति ।  
 ३१ द्विर्वद्धं सुबद्धं भवति ।  
 ३२ नह्यप्रवर्तितप्रदीपास्तत्त्वार्थसार्थमध्यक्षयन्ति ।  
 ३३ न त्वरितस्य नक्षत्रपरीक्षा ।  
 ३४ नाग्निमिच्छता धूमस्त्यज्यते ।  
 ३५ न कदापि सत्पुरुषाः शोकपात्रात्मानो भवन्ति ।  
 ३६ नास्त्यगतिर्मनोरथानाम् ।  
 ३७ न कामुकः कालाद् विभेति ।  
 ३८ नह्यलमतिनिपुणोपि पुरुषो नियतिलिखितां लेखामतिक्रामितुम् ।  
 ३९ नहि खल्वसाध्यं नाम भगवतो मनोभुवः ।  
 ४० नहि शक्यं दैवमन्यथाकर्तुमभियुक्तेनापि ।  
 ४१ न च स्वप्नदृष्टनष्टेष्विव क्षणिकेषु शरीरेषु निबध्नन्ति बन्धु-  
 बुद्धिमभियुक्ताः ।  
 ४२ नहि कठोरकण्ठीरवस्य कुरङ्गशावः प्रतिभटो भवति ।  
 ४३ नहि भवति तरलुः प्रतिपक्षी हरिणशावस्य ।  
 ४४ नहि भिल्लकाः सन्तीति स्थाल्यो नाधिशीयन्ते, न वा मृगाः  
 सन्तीति यवा नोप्यन्ते ।



- ४५ नहि वरविघाताय कन्योद्वाह्यते ।  
 ४६ नह्यागमाः सहस्रमपि घटं पटयितुमीशते ।  
 ४७ नह्यतः पापान् पापीयोऽस्ति यदनुपकरणस्य दीर्घमायुः ।  
 ४८ न च चन्द्रादातपो भवति ।  
 ४९ नैव स्थाणोरपराधो यदेनमन्धो न पश्यति ।  
 ५० नित्यं ह्यविज्ञातुर्विज्ञानेऽभ्यसूया ।  
 ५१ नहि कतकं पयस इव पङ्कस्य प्रसादनाय प्रभवति ,  
 ५२ पुत्रात्पराजयो द्वितीयं पुत्रजन्म ।  
 ५३ प्रायः प्राणभृतां प्रेमाणमन्तरेण नान्यद्बन्धनमस्ति ।  
 ५४ परगुणवाच्यमस्य मत्सरिणस्तु प्रतिभातमपि न प्रतिभातम् ।  
 ५५ पक्षपातो हि गुणदोषौ विपर्यासयति ।  
 ५६ प्रायः समानविद्याः परस्परयशःपुरोभागाः ।  
 ५७ भक्षितेपि लशुने न शान्तो व्याधिः ।  
 ५८ भुजे वीर्यं निवसति न वाचि ।  
 ५९ मिथ्यापि तत्तथा यथा गृहीतं लोकेन ।  
 ६० मारणाय गृहीतोऽङ्गच्छेदं स्वीकरोति ।  
 ६१ यादृशाकारश्चित्रकरस्तादृशमस्य चित्रम् ।  
 ६२ यः संसदि परदोषं वक्ति स स्वदोषबहुत्वं ख्यापयति ।  
 ६३ यवागूरपि प्राणधारणं करोति काले ।  
 ६४ यदेव किञ्चनानूचानोऽभ्यूहृत्यार्पं तद्भवति ।  
 ६५ लुब्धसेवी पावकेच्छया खद्योतं धमति ।  
 ६६ बहुभाषिणो न श्रद्धान्ति लोकः ।  
 ६७ विभ्रमभ्रंशश्च निःश्रेयसं सन्निधत्ते ।  
 ६८ विषयान्तरविनिवृत्तं हि चित्तं यत्र प्रणिवीयते, तत्र गुडूची-  
 लागं लगति ।  
 ६९ वृश्चिकमिया पलायमानस्याशीविषमुखे विनिपातः ।  
 ७० सर्वनाशे समुत्पन्ने त्यजत्यर्थं विचक्षणः ।

- ७१ स पुनरमत्सरी ज्ञाता च विरलः ।  
 ७२ स्वस्वविषये सर्वो गरीयान नहि राजहंसश्चन्द्रिकापानाय प्रभवति  
 नापि चकोरोऽद्भ्यः क्षीरोद्धरणाय ।  
 ७३ संस्कारो हि सर्वस्य गुणमुत्कर्षति, द्वादशवर्णमपि सुवर्णं पावकपा-  
 केन हेमीभवति ।  
 ७४ संस्कारो ह्यात्मनि समवैति न छैणं पौरुषं वा विभागमपेक्षते ।  
 ७५ सारस्वतं हि चक्षुरवाङ्मनसगोचरेण दृष्टमदृष्टं चार्थजातं स्वयं  
 विभजति ।  
 ७६ सुसंस्कृतोऽपि पिचुमर्दो न सहकारः ।  
 ७७ स्वहस्तोऽपि विषदिग्धश्छेद्यः ।  
 ७८ स्वजनावमानो हि मनस्विनां दुःखमावहति ।  
 ७९ सर्वः कान्तमात्मीयं पश्यति ।  
 ८० स्निग्धजनसंविभक्तं हि दुःखं स ह्यवेदनं भवति ।  
 ८१ सतां हि प्रियंवदता कुलविद्या ।  
 ८२ सोऽयं कुरङ्गकैः कचग्रहः केसरिणः ।  
 ८३ स्थायिनि यशसि शरीरधीर्धौराणाम् ।  
 ८४ सर्वथा न कञ्चन न स्पृशन्ति शरीरधर्माणमुपतापाः ।  
 ८५ सर्वथा दुर्लभं यौवनमस्खलितम् ।  
 ८६ सत्योऽयं लोकसंवादो यत्सम्पत्सम्पदं विपद् विपदमनुबध्नातीति ।  
 ८७ सुखमुपदिश्यते परस्य ।  
 ८८ स्नेहश्च निमित्तसव्यपेक्षश्चेति विप्रतिषिद्धमेतन् ।  
 ८९ सेयमाकृतिर्न व्यभिचरति शीलम् ।  
 ९० हरिणार्थमतिह्वेपणः सिंहसम्भारः ।

इति सुभाषितगद्यावली ।





## सुभाषितपद्यांशावली

- १ अपथे पदमर्पयन्ति हि श्रुतवन्तोऽपि रज्जोनिमीलिताः ।
- २ अपि स्वदेहात्किमुतेन्द्रियार्थाद्यशोधनानां हि यशो गरीयः ।
- ३ अभितप्तमयोऽपि मार्दवं भजते कैव कथा शरीरिषु ?
- ४ अलोकसामान्यमचिन्त्यहेतुकं, द्विषन्ति मन्दाश्चरितं महात्मनाम् ।
- ५ अयथाबलमारम्भो निदानं क्षयसम्पदः ।
- ६ अस्तसमयेपि सतामुचितं खलूच्चतरमेव पदम् ।
- ७ अपां हि वृत्ताय न वारिधारा स्वादुः सुगन्धिः स्वदते तुपारा ।
- ८ अदोषतामेव सतां विवृण्वते, सतां मृषादोषकणाधिरोपणाः ।
- ९ अवश्यमव्येष्वनवग्रहग्रहा, यया दिशा धावति वेधसः स्पृहा ।  
वृणेन वात्येव तयानुगम्यते, जनस्य चित्तेन भृशवशात्मना ।
- १० अनुहुङ्कृते घनध्वनिं नहि गोमायुरुजानि केसरी ।
- ११ अन्धस्य किं हस्ततलस्थितोपि, प्रकाशयत्यर्थमिह प्रदीपः ।
- १२ अल्पानामपि वस्तूनां संहतिः कार्यसाधिका ।
- १३ अशेषदोषदुष्टोऽपि कायः कस्य न बल्लभः ।
- १४ अकाण्डपातोपनता न कं लक्ष्मीर्विमोहयेत् ।
- १५ अचिन्त्यो वत दैवेनाप्यापातः सुखदुःखयोः ।
- १६ अप्राप्यं नाम नेहास्ति धीरस्य व्यवसायिनः ।
- १७ अश्नुते स हि कल्याणं व्यसने यो न मुह्यति ।
- १८ अहो दैवाभिप्रायानां प्राप्नोष्यर्थः पलायते ।
- १९ अरक्षितं तिष्ठति दैवरक्षितं, सुरक्षितं दैवहतं विनश्यति ।
- २० अप्रकटीकृतशक्तिः शक्तोऽपि जनस्तिरस्क्रियां लभते ।
- २१ अकृतोपद्रवः कश्चिन्महानपि न पूज्यते ।
- २२ अक्के चेन्मधु विन्देत किमर्थं पर्वतं व्रजेत् ।
- २३ अशक्तोहं गृहारम्भे शक्तोहं गृहभञ्जने ।
- २४ अगच्छन् नैनतेयोऽपि पदमेकं न गच्छति ।

- २५ अङ्गमारुह्य सुप्रानां हन्तुः किन्नाम पौरुषम् ।  
 २६ अपि धन्वन्तरिर्वैद्यः किं करोति गतायुषि ।  
 २७ अप्यप्रसिद्धं यशसे हि पुंसामनन्यसाधारणमेव कर्म ।  
 २८ अन्धस्येवान्धलग्नस्य विनिपातः पदे पदे ।  
 २९ आपन्नातिप्रशमनफलाः सम्पदो ह्युत्तमानाम् ।  
 ३० आर्जवं हि कुटिलेषु न नीतिः ।  
 ३१ आरब्धा ह्यसमाप्तेव किं धीरैस्त्यज्यते क्रिया ।  
 ३२ आत्मनः प्रतिकूलानि परेषां न समाचरेत् ।  
 ३३ आपदि स्फुरन्ति प्रज्ञा यस्य धीरः स एव हि ।  
 ३४ आदानं हि विसर्गाय सतां वारिमुचामिव ।  
 ३५ इन्धनौघघगप्यग्निस्त्विषा नात्येति पूषणम् ।  
 ३६ उदारचरितानां तु वसुधैव कुटुम्बकम् ।  
 ३७ उत्तरादुत्तरं वाक्यं वदतां सम्प्रजायते ।  
 ३८ उष्णत्वमग्न्यातपसम्प्रयोगाच्छैत्यं हि यत्सा प्रकृतिर्जलस्य ।  
 ३९ उपनतमवधीरयन्त्यभव्याः ।  
 ४० उपायमास्थितस्यापि नश्यन्त्यर्थाः प्रमाद्यतः ।  
 ४१ ऋते रवेः क्षालयितुं क्षमेत कः क्षपातमस्काण्डमलीमसं नभः ।  
 ४२ क्रिया हि वस्तूपहिता प्रसीदति ।  
 ४३ क ईप्सितार्थस्थिरनिश्चयं मनः, पयश्च निम्नाभिमुखं प्रतीपयेन् ।  
 ४४ कस्यात्यन्तं सुखमुपनतं दुःखमेकान्ततो वा ।  
 नीचैर्गच्छत्युपरि च दशा चक्रनेमिक्रमेण ।  
 ४५ क्षुद्रेऽपि नूनं शरणं प्रपन्ने ममत्वमुच्चैः शिरसां सतीव ।  
 ४६ कथाऽपि खलु पापानामलमश्रेयसे यतः ।  
 ४७ क्षणे क्षणे यन्नवतामुपैति तदेव रूपं रमणीयतायाः ।  
 ४८ कर्म कः स्वकृतमत्र न भुङ्क्ते ?  
 ४९ कार्यं निदानाद्धि गुणानधीते ।  
 ५० को नाम पाकाभिमुखस्य जन्तोर्द्वाराणि देवस्य पिधातुमीष्टे ।  
 ५१ काचः काचो मणिर्मणिः ।



- ५२ को हि वित्तं रहस्यं वा स्त्रीषु शक्नोति गूहितुम् ।  
 ५३ कष्टा हि कुटिलश्चश्रूपरतन्त्रवधूस्थितिः ।  
 ५४ कदर्याणां परे प्राणाः प्रायेण ह्यर्थसञ्जयाः ।  
 ५५ काम व्यसनवृत्तस्य मूलं दुर्जनसङ्गतिः ।  
 ५६ केवलोऽपि सुभगो नवाम्बुदः किं पुनस्त्रिदशचापलाञ्छितः ।  
 ५७ किं तथा क्रियते धेन्वा या न सूते न दुग्धदा ।  
 ५८ खला विनैव दहनं दहन्ति जगतीतलम् ।  
 ५९ घनाम्बुना राजपथे हि पिच्छिले, कचिद् बुधैरप्यपथेन गम्यते ।  
 ६० चकास्ति योग्येन हि योग्यसङ्गमः ।  
 ६१ जीवन्तमेव कुष्णाति काकीव कुकुदुम्बिनी ।  
 ६२ जनानने कः करमर्पयिष्यति ।  
 ६३ ज्ञानमार्गे ह्यहङ्कारः परिघो दुरतिक्रमः ।  
 ६४ जलबिन्दुनिपातेन क्रमशः पूर्यते घटः ।  
 ६५ ज्ञातसारोपि खल्वेकः सन्दिग्धे कार्यवस्तुनि ।  
 ६६ जितरोषरया महाधियः सपदि क्रोधजितो लघुर्जनः ।  
 ६७ तेजसां हि न वयः समीक्ष्यते ।  
 ६८ तत्तस्य किमपि द्रव्यं, यो हि यस्य प्रियो जनः ।  
 ६९ तातस्य क्रूरोऽयमिति ब्रुवाणाः, क्षारं जलं कापुरुषाः पिबन्ति ।  
 ७० द्विषन्मुखेपि स्वदते स्तुतिर्या, सैव प्रमाणं खलु योग्यतायाः ।  
 ७१ दुर्जया हि विषया विदुषापि ।  
 ७२ दुर्दुरा यत्र वक्तारस्तत्र मौनं हि शोभनम् ।  
 ७३ देवे विरुन्धति निबन्धनतां वहन्ति,  
 हन्त प्रयासपरुषाणि न पौरुषाणि ।  
 ७४ धिगिमां देहभृतामसारताम् ।  
 ७५ निर्दोहधेनुमहिमा नहि किङ्किणीभिः ।  
 ७६ निरस्तपादपे देशे एरण्डोपि दुभायते ।  
 ७७ न पादपोन्मूलनशक्ति रंहः शिलोच्चये मूर्च्छति मारुतस्य ।

- ७८ न हीङ्गितज्ञोऽवसरेऽवसीदति ।  
 ७९ ननु वक्रवृक्षोपनिःस्पृहा गुणगृह्या वचने विपश्चितः ।  
 ८० निवसन्ति पराक्रमाश्रया- न विषादेन समं समृद्धयः ।  
 ८१ न हि, प्रवक्तुमिच्छन्ति मृषा हितैषिणः ।  
 ८२ न तितिक्षासममस्ति साधनम् ।  
 ८३ न काचस्य कृते जातु युक्ता चिन्तामण्ये क्षतिः ।  
 ८४ नष्टं मृतमतिक्रान्तं नानुशोचन्ति पण्डिताः ।  
 ८५ नक्रः स्वस्थानमासाद्य गजेन्द्रमपि कर्षति ।  
 ८६ निवर्तते ज्वलितो दीपः स्वयमेव प्रशाम्यति ।  
 ८७ न नश्यति तमो नाम क्रतुया दीपवार्तया ।  
 ८८ नहि कृतमुपकारं साधवो विस्मरन्ति ।  
 ८९ नास्ति व्यसनिनां किञ्चिद् भुवि पर्याप्तये धनम् ।  
 ९० निःसारस्य पदार्थस्य प्रायेणाढ्यरो महान् ।  
 ९१ नवे हि भाजने लग्नः संस्कारो नान्यथा भवेत् ।  
 ९२ न व्यापारशतेनापि शुकवन् पाठ्यते वक्रः ।  
 ९३ नाधर्मश्चिरमेधते ।  
 ९४ पवनः परागवाही रथ्यासु वहन् रजस्त्रलो भवति ।  
 ९५ पाणौ पयसा दग्धे तक्रं फूःकृत्य पामरः पिबति ।  
 ९६ प्राणेभ्योपि हि धीराणां प्रिया शत्रुप्रतिक्रिया ।  
 ९७ प्रायः शुभञ्च विदधात्यशुभञ्च जन्तोः,  
 सर्वङ्कपा भगवती भवितव्यतैव ।  
 ९८ प्रयोजनमनुद्दिश्य न मन्दोऽपि प्रवर्तते ।  
 ९९ प्रक्षालनाद्धि पङ्कस्य दूरादस्पर्शनं वरम् ।  
 १०० पङ्के हि नभसि क्षिप्तः क्षेप्तुः पतति मूर्ध्नि ।  
 १०१ प्रेत्यास्मि कीदृग्भवितेति चिन्ता-सन्तापमन्तस्तनुते हि जन्तोः ।  
 १०२ परैरपर्वसितवीर्यसम्पदां पराभवोऽप्युत्सव एव मानिनाम् ।  
 १०३ प्रेम पश्यति भयान्यपदेपि ।



- १०४ प्रायेण सामग्रयत्रिधौ गुणानां पराङ्मुखी विश्वसृजः प्रवृत्तिः ।  
 १०५ प्रायः प्रत्ययमाधत्ते स्वगुणेपूतमादरः ।  
 १०६ प्रतिकारविधानमायुषः सति शेषे हि फलाय कल्पते ।  
 १०७ पर्यायपीतस्य सुरैर्हिमांशोः कलाश्रयः श्लाघ्यतरो हि वृद्धेः ।  
 १०८ पदं हि सर्वत्र गुणैर्निधीयते ।  
 १०९ ब्रुवते हि फलेन साधवो, न तु कण्ठेन निजोपयोगिताम् ।  
 ११० ब्रजन्ति ते मूढधियः पराभवं भवन्ति मायाविषु ये न मायिनः ।  
 १११ बद्धमूलस्य मूलं हि महद्वैरतरोः स्त्रियः ।  
 ११२ बृहत्सहायः कार्यान्तं क्षोदीयानपि गच्छति ।  
 ११३ भावो वेशो भाषा भूषा यैर्न रक्षितास्ते कुलदूपाः ।  
 ११४ भक्ष्यमाणो निरुदयः सुमेरुरपि हीयते ।  
 ११५ भिन्नश्छिष्टा तु या प्रीतिर्न सा स्नेहेन वर्द्धते ।  
 ११६ भवन्ति भव्येषु हि पक्षपाताः ।  
 ११७ भिन्नरुचिर्हि लोकः ।  
 ११८ मा जीवन्त्यः परावज्ञादुःखदग्धोपि जीवति ।  
 ११९ महीयांसः, प्रकृत्या मितभाषिणः ।  
 १२० मितं च सारं च वचो हि वाग्मिता ।  
 १२१ महान् महत्येव करोति विक्रमम् ।  
 १२२ याच्या मोघा वरमधिगुणे नाधमे लब्धकामा ।  
 १२३ यो यद् वपति वीजं हि लभते सोऽपि तत्फलम् ।  
 १२४ यद्भविष्यो विनश्यति ।  
 १२५ यस्मिन् कुले त्वमुत्पन्नो गजस्तत्र न हन्यते ।  
 १२६ रिक्तः सर्वो भवति हि लघुः पूर्णता गौरवाय ।  
 १२७ वताश्रितानुरोधेन किञ्च कुर्वन्ति साधवः ।  
 १२८ वक्ति जन्मान्तरप्रीतिं, मनः स्निह्यदकारणम् ।  
 १२९ विचित्ररूपाः खलु चित्तवृत्तयः ।  
 १३० विकारहेतौ सति विक्रियन्ते येषां न चेतांसि त एव धीराः ।

- १३१ विमलं कलुषीभवच्च चेतः, कथयत्येव हितैषिणं रिपुं वा ।  
 १३२ विनायकं प्रकुर्वाणो रचयामास वानरम् ।  
 १३३ श्रेयसि केन नृप्यते ?  
 १३४ श्रेयांसि बहुविघ्नानि ।  
 १३५ सेवाधर्मः परमगहनो योगिनामप्यगम्यः ।  
 १३६ स धीरो यो न सम्मोहमापत्कालेपि गच्छति ।  
 १३७ सम्भावितस्य चाकीर्तिर्मरणादतिरिच्यते ।  
 १३८ समानशीलव्यसनेषु सख्यम् ।  
 १३९ सहैव दशभिः पुत्रैर्भारं वहति गर्दभी ।  
 १४० सदाभिमानैकधना हि मानिनः ।  
 १४१ सर्वः स्वार्थं समीहते ।  
 १४२ समय एव करोति बलाबलम् ।  
 १४३ सामानाधिकरण्यं हि तेजस्तिमिरयोः कुतः ।  
 १४४ सा लक्ष्मीरुपकुर्वते यया परेषाम् ।  
 १४५ सहसा विदधीत न क्रियामविवेकः परमापदां पदम् ।  
 १४६ हेमः संलक्ष्यते वह्नौ विशुद्धिः श्यामिकापि वा ।  
 १४७ हितं मनोहारि च दुर्लभं वचः ।  
 १४८ हिमवति दिव्यौषधयः शीर्षे सर्पः क्रुधाविष्टः ।
-



.Digitized by Arya Samaj Foundation Chennai and eGangotri

Digitized by Arya Samaj Foundation Chennai and eGangotri